

# उत्तमी की मां


कहानी संग्रह

यशपाल

H  
813.31  
Y 26 U

H  
813.31  
Y26U

पुस्तकालय-लखनऊ



Uttarmani ki -ma

उत्तमी को मां


Yashpal  
यशपाल

विप्लव कार्यालय, लखनऊ  
Viplav Lucknow


विप्लव प्रकाशन सं० ३१

दूसरा संस्करण १९५९

तीसरा संस्करण १९७०  
1970



अनुवाद सहित सर्वाधिकार लेखक द्वारा स्वरक्षित.



H  
813.31  
Y 26 U

मूल्य पांच रुपया

साथी प्रेस, लखनऊ में मुद्रित

## कहानियों का क्रम

१—उत्तमी की मां	६
२—नमक हराम	२४
३—पतिव्रता	३१
४—आत्म-अभियोग	४०
५—करुणा	४८
६—भगवान के पिता के दर्शन	५८
७—न कहने की बात	६६
८—भगवान का खेल	१७
९—करवा का व्रत	७६
१०—नकली माल	८८
११—पाप का कीचड़	९५

## फिट आने की मजबूरी

‘उत्तमी की मां’ शीर्षक कहानियों का बारहवां संग्रह पाठकों को सौंपते समय याद आता है कि सोलह वर्ष पूर्व अपनी कहानियों का पहला संग्रह ‘पिजरे की उड़ान’ का प्रकाशन करते समय मन में एक संकोच और आशंका थी। अभिप्राय यह नहीं है कि अब मैं पारखियों अथवा आलोचकों से त्रस्त नहीं हूँ अथवा प्रशंसकों ने मेरा उत्साह बढ़ा दिया है। उस समय आशंका यह थी कि मेरी रचनाओं में प्रयोजन और उद्देश्य की छिप न सकने वाली गंध पाकर उन्हें कला की तुला पर कैसे तोला जायगा ?

आज सोलह वर्ष बाद साहित्य को सामाजिक समस्याओं के समाधान का साधन बनाने वाले या सामाजिक प्रयोजन से साहित्य का प्रयोग करने वाले साहित्यिक के गले में प्रगतिशीलता का तौक लटका कर उसकी खिल्ली उड़ा दिये जाने का भय नहीं रहा। साहित्य को ‘स्वान्तः सुखाय’ कह कर अशोभन वास्तविकता से भरे कठोर सामाजिक घरातल को छोड़ कर भावना के ऊंचे सूक्ष्म जगत में उठ जाने का अभिमान आज कोई विचारवान साहित्यिक नहीं करता है। आज साहित्य के प्रगतिशील कहलाने वाले पक्ष से दूसरे कारणों से असंतुष्ट सौम्य, आदर्शवादी और भाववादी साहित्यिक भी साहित्य को सोद्देश्य और समाज के प्रति दायित्व के रूप में ही स्वीकार करते हैं। प्रयाग के अति सौम्य साहित्यिकों की गोष्ठी ‘परिमल’ ने हिन्दी जगत के गण्यमान्य कलाकारों की उपस्थिति में यह मन्तव्य निश्चय किया है कि ‘रचनात्मक दृष्टि और स्वतंत्र मानस से सम्पन्न कोई भी कलाकार यह नहीं मान सकता कि साहित्य रचना उद्देश्यहीन या निरर्थक सृष्टि है। ऐसे कलाकार के लिये वह एक गम्भीर दायित्व से समन्वित प्रक्रिया है। यह दायित्व, वस्तु और शिल्प दोनों स्तरों पर साहित्य को मर्यादित करता है।’

परिमल के मन्तव्य में साहित्य और कला के सामाजिक उद्देश्य और दायित्व को स्वीकार करके भी इस विषय में जागरूक रहने के लिये उद्बोधन किया गया है कि साहित्य और कला के मानवीय लक्ष्यों की पूर्ति के लिए कलाकार का संयम और स्वातंत्र्य ही मूल स्रोत और आधार हैं।...आज के युग में जब कि वैज्ञानिक आविष्कारों

की तीव्र गति के साथ मानव का आन्तरिक और आत्मिक उन्मेश नहीं हो पाया है, कलाकार की आत्मा का विवेक और स्वातंत्र्य आक्रान्त हो सकता है। ऐसी अवस्था में कलाकार की अभिव्यक्ति की स्वतंत्रता का दमन हो सकता है। परिमल का कहना है कि कलाकार का दायित्व उसके कर्म से ही उद्भूत होता है। वह किसी बाहरी संगठन या सत्ता द्वारा उस पर आरोपित नहीं किया जा सकता।...व्यक्ति का विवेक व्यक्ति का दायित्व है, जिसे किसी दूसरे में न्यस्त नहीं किया जा सकता।

कलाकार की दृष्टि में अपने विवेक, भावना और उसकी अभिव्यक्ति को स्वतंत्रता का मूल्य सब से अधिक है। कलाकार के लिये यह स्वतंत्रता उसके अस्तित्व के समान ही महत्वपूर्ण है। जब कलाकार यह स्वतंत्रता खो बैठता है, वह जीवित रहते हुए भी शायद भौतिक सुविधाएं पाकर भी कलाकार नहीं रह जाता। वह किराये का लठैत वेशक बना रहे, वह योद्धा नहीं रह जाता। पिछले सोलह वर्ष में मैंने स्वयं अनेक उदीयमान कलाकारों में यह परिवर्तन देखा है और मानना पड़ा है कि अपनी कलात्मक स्वतंत्रता की रक्षा के संघर्ष में वे परास्त हो गये। कलाकार यदि कलाकार बना रहना चाहता है तो उसे अपने विवेक और अभिव्यक्ति की स्वतंत्रता की रक्षा के लिये जागरूक और प्रयत्नशील रहना ही होगा।

अपनी स्वतंत्रता के लिये सचेत रहकर और उसकी रक्षा का यत्न करने के लिये कलाकार को यह भी देखना होगा कि उसकी स्वतंत्रता की विरोधी शक्तियां कौन हैं? उसकी स्वतंत्रता पर किस दिशा से अकुंश पड़ रहा है? परिमल के मन्तव्य में वैज्ञानिक विकास की तीव्र गति के साथ मानव के आत्मा और आन्तरिक उन्मेश का समन्वय न हो सकने की जो कठिनाई बतायी गई है वही वास्तविक मूल प्रश्न है। विज्ञान या भौतिक विकास के कारण मानव समाज के जीवन निर्वाह के ढंग में आ गये परिवर्तनों के कारण समाज की व्यवस्था, विचारधारा और नैतिक भावनाओं में आवश्यक परिवर्तनों की मांग करने की उपेक्षा करने पर या परम्परागत के मोह के कारण ही बौद्धिक कुण्ठा उत्पन्न होती है। ऐसी अवस्था में स्वतंत्रता की कमी या अकुंश उन्हीं लोगों को अनुभव होता है जो समाज को विकास के लिये आगे ले जाना चाहते हैं। परिमल ने वर्तमान स्थिति में पूंजीवादी और अधिनायकवादी पद्धति के दमन की जो बात कही है, वह इसी संघर्ष का प्रकट रूप है। पूंजीवादी पद्धति में होने वाला दमन एक अनुभूत सत्य है। हमारा समाज पूंजीवादी व्यवस्था में नियंत्रित है। इस नियंत्रण

और दमन को परिमल के सौम्य साहित्यिक अपने देश में अनुभव करते हैं या नहीं; करते हैं तो इस दमन के विरोध में उनकी पुकार क्या है ?

अधिनायकवादी या समाजवादी पद्धति हमारे देश या समाज से अभी कोसों दूर है। यदि उसके दमन की आशंका कुछ साहित्यिकों को अनुभव होती है तो यह केवल काल्पनिक अनुभूति है, जिस का कारण परम्परागत का मोह और नवीन का भय ही हो सकता है। वर्तमान व्यवस्था या शक्ति का समर्थन करने वालों को या उस शक्ति और व्यवस्था की गोद में पलने वालों को तो स्वतंत्रता के प्रति आशंका या अंकुश कभी अनुभव नहीं होता। स्वतंत्रता, अक्सर की कमी या अंकुश तो उन्हीं को अनुभव होता है जो वर्तमान व्यवस्था का समर्थन करने वाले संस्कारों और विद्वत्वासों को बदलने के लिये जूझते हैं।

‘उत्तमी की मां’ संग्रह पाठकों को सौंपते समय अपनी व्यक्तिगत स्वतंत्रता और अपने जैसे लेखकों को व्यक्तिगत स्वतंत्रता की बात वर्तमान स्थिति को देखकर कह रहा हूँ। आज मुझे प्रायः ही पत्र-पत्रिकाओं से कहानी भेजने के लिये अनुरोध आते रहते हैं परन्तु इस संग्रह की कहानियाँ ‘भगवान का खेल’, ‘न कहने की बात’, ‘भगवान के पिता के दर्शन’, ‘नकली माल’ कहानियों को प्रकाशित कराने में बाधा भी अनुभव हुई। आग्रह के उत्तर में कहानी भेजने पर प्रायः दूसरा अनुरोध मिला — कहानी तो बहुत ही अच्छी है परन्तु यह चीज संचालकों को न पचेगी या यह कहानी प्रकाशित कर झंझट में नहीं फंसना चाहते या व्यक्तिगत रूप से कहानी पर मोहित हूँ परन्तु पत्र की नीति के आधीन हूँ आदि आदि।

आये दिन मुझे ऐसे नये लेखकों की आत्म-कहानी सुननी पड़ती है जो लिखने के लिये सामर्थ्य और प्रेरणा होते हुए भी अवसर नहीं पा रहे क्योंकि उनका विवेक और प्रेरणा समाज की मौजूदा शासक-शक्ति और पद्धति के पक्ष है। जिनकी कलम की जीविका इसलिये छीन ली गई कि वे मौजूदा व्यवस्था में अन्तरविरोध और अन्याय देख कर अपनी पुकार दवा नहीं सके। परिमल के मन्तव्य में हमारे अपने समाज में प्रति दिन प्रत्यक्ष अनुभव होने वाले कलाकार के दमन और उसकी परवशता का कोई उल्लेख नहीं दिखाई दिया। परिमल को शायद मालूम नहीं कि हमारे समाज में लेखकों या लेखक बनना चाहने वालों के लिये ऐमे सरकारी अनुशासन है कि वे अमुक साहित्यिक समाज में जायें और अमुक में न जायें। हमारी व्यवस्था में कुछ ही दिन पहले तक ऐसे



लेखकों की सरकारी सूचियां बनती रही हैं, जिन्हें सरकार से प्रश्रय पाये पत्रों में और रेडियो में अपने विचारों की अभिव्यक्ति करने से तो क्या, इन माध्यमों से रोट्टी का टुकड़ा पा लेने के अवसर से भी वंचित कर दिया जाता रहा है। कौन नहीं जानता कि लेखकों और साहित्यिकों के योग्य सरकारी नौकरियां या विधान-सभाओं और लोक-सभाओं में कला और साहित्य का प्रतिनिधित्व केवल उन के दिये ही सुरक्षित है जो सरकार की आलोचना न करने का संयम निबाह सकते हों। लोकसभा के एक स्पष्टवादी का ध्यान इस तथ्य की ओर दिलाने पर उचित ही उत्तर मिला था—“तुम वही जूता खरीदोगे जो फिट आये।” फिट आने की यह मजबूरी क्या लेखक की स्वतंत्रता है !

परिमल भी जानता है कि इस देश के अधिकांश प्रकाशन-आयोजन कुछ एक पूंजी-पतियों की सम्पत्ति हैं, जिनमें विचार स्वातंत्र्य के लिये अवसर नहीं हैं। क्या परिमल की दृष्टि में यह बातें लेखक के व्यक्तिगत स्वातंत्र्य पर अंकुश और बाधाएँ नहीं हैं ?

अपने समाज की वर्तमान स्थिति से निरपेक्ष परिमल के सौम्य साहित्यिकों को इस बात की आशंका है कि मानव-समाज के भौतिक कल्याण की और भौतिक सुविधाओं को ही अधिक महत्व देने वाली व्यवस्था में, भौतिक जनहित को लक्ष्य मानकर व्यक्ति के कलात्मक कृतित्व और वैयक्तिक स्वातंत्र्य का दमन हो जायगा या ऐसी व्यवस्था में आज भी हो रहा होगा। मुझे ऐसी आशंका नहीं जान पड़ती। स्वयं परिमल का ही कहना है कि व्यक्ति स्वातंत्र्य और जनहित दो अलग-अलग प्रतिमान नहीं हैं, न हो सकते हैं। जनहित की दृष्टि से कलाकार को दिये जाने वाले आदेश में मुझे कलाकार के कृतित्व का दमन नहीं दिखाई पड़ता बल्कि उसे पूर्णता की ओर ले जाने वाली सद्भावना ही दिखाई देती है।

कलाकार मानव पहले है और कला उसकी मानवता का विकास और स्फुरण मात्र है। जो भावना और व्यवस्था मानवता के विकास और समृद्धि में सहायक है, वह कला के विकास की शत्रु नहीं हो सकती। मानवता की पूर्णता और उपलब्धि के लिये संयम को स्वीकार करना कला का विनाश नहीं विकास है। साहित्य रचना का उद्देश्य मानवता की पूर्णता स्वीकार करना और उद्देश्य की पूर्ति के लिये आदेश और प्रेरणा को कलाकार का दमन बताना परस्पर-विरोधी बातें हैं। यदि कलाकार इस उद्देश्य के लिये प्रेरणा और संयम के आदेश से व्यक्तिगत स्वतंत्रता की मांग करता है तो उसका एक ही अभिप्राय होगा कि वह आत्म-विस्मृति और सामाजिक दायित्व की उपेक्षा की तन्द्रा में निष्क्रिय रहना चाहता है या साहित्य को स्वान्तः सुखाय ही समझता है।

एक लेखक के नाते सौम्य साहित्यिकों से मेरा अनुरोध है कि समाजवादी अधि-नायकत्व में क्या हो रहा है अथवा क्या हो जायगा, इन कल्पनाओं में उलझने की अपेक्षा हम अपने देश और समाज की परिस्थितियों में कलाकार और साहित्य पर अनुभव होने वाले दमन और अंकुश की ही चिन्ता क्यों न करें !

कलाकार की अभिव्यक्ति के लिये उस स्वतंत्रता की ही बात क्यों न सोचें जिसका अभाव हम स्वयं अनुभव कर रहे हैं !

१५ मई १९५५

यशपाल

## उत्तमा की मां

उत्तमी के पिता बाबू दीनानाथ खन्ना की मृत्यु चालीस वर्ष की अवस्था में हो गई थी। परिवार-विरादरी और गली-मुहल्ले के सभी लोगों ने उनकी भरी जवानी में, असमय मृत्यु पर शोक किया और उत्तमी की मां के प्रति सहानुभूति प्रकट की परन्तु विधवा हो जाने के कारण गरीब स्त्री पर विपत्ति का कितना बड़ा पहाड़ टूट पड़ा था, इसे तो आहिस्ता-आहिस्ता उसी ने जाना।

बाबू दीनानाथ का लड़का बिशन उस समय एफ० ए०-सी० में पढ़ रहा था। उत्तमी की सगाई एक वर्ष पहले, तेरह वर्ष की आयु में, करमचंद सराफ के लड़के जयकिशन से हो चुकी थी। करमचंद सेठ की पत्नी केवल अच्छी जाति और उत्तमी का खिलती कली जैसा रूप देखकर ही संतुष्ट हो गई थी। बाबू दीनानाथ खन्ना के यहां से बड़े भारी दाज-दहेज की आशा तो नहीं थी परन्तु उनके घराने की प्रतिष्ठा अच्छी थी। उनके दादा और पिता दोनों के समय 'उच्चै गली' के खन्ना लोगों का बड़ा नाम था। उत्तमी की सगाई के समय लड़के वालों ने कहा था—व्याह की कोई जल्दी नहीं है। हमारा लड़का अभी पढ़ रहा है। कम से कम बी० ए० तो पास कर ही ले...

विधाता ने उत्तमी की मां के लिये घटनाओं का न जाने कैसा व्यूह रचा था। उसके पति की मृत्यु के नौ मास बाद लाहौर में शीतला का भंयकर प्रकोप हुआ। शीतला माता कई घरों से बोलते खिलौने झपट ले गई। उत्तमी पर भी उनकी कृपा-दृष्टि पड़ी। वे उसे छोड़ तो गई परन्तु उसके चेहरे पर अपनी कृपा के चिन्ह छोड़ गई। उत्तमी के गोरे रंग पर शीतला के हल्के-हल्के दाग ऐसे लगते थे मानो बरसी हुई चांदनी की वूंदों के चिन्ह बन गये हों। गली मुहल्ले के ताक-झांक करने वाले लड़के आपस में कहते—“यार, यह तो दगे हुए पीतल की तरह और दमक गई।”

चेहरे पर शीतला के दाग हो जाने से उत्तमी इतनी दुखी और लज्जित थी कि उसने गली में निकलना ही छोड़ दिया। इसके पहले मां कभी किसी काम के लिये दो-चार पैसे की चीज बाजार से ले आने के लिये कहती थी तो उत्तमी छलांगें लगाती हुई जाती और गली में लड़के-लड़कियों से कोई न कोई शरारत या चुहल जरूर कर आती। पर अब वह वाहर जाने के नाम से ही कोई न कोई वहाना बना देती। कई बार मां चिढ़ भी जाती—“हां, सारी दुनिया तुझे ही देखने को बैठी है।” उत्तमी ने स्कूल जाना भी छोड़ दिया था। मिडिल की परीक्षा देने को थी सो वह भी नहीं दे पाई।

उत्तमी के साथ तो शीतला ने जो कुछ किया सो किया ही; सबसे अधिक संताप था उत्तमी के मंगेतर जयकिशन की मां को। उत्तमी देखने में अब भी चाहे जैसी लगती हो, कहने को तो चेहरे पर ऐव आ ही गया था। जयकिशन की मां ने गहरी सांस लेकर कहा—“हमें क्या मालूम था कि इस उम्र में भी इसे शीतला निकल आयेगी और फिर ऐसी...!”

कई दिन सोच विचार करने के बाद जयकिशन की मां ने लड़के का व्याह तुरन्त कर देने की बात उठा दी।

उस समय उत्तमी की मां के लिये लड़की का व्याह तुरन्त कर देना कैसे सम्भव होता? पति की मृत्यु को अभी दो बरस भी नहीं हुए थे। दीनानाथ रेलवे में दो सौ रुपये मासिक कमाते थे। माना, उस जमाने में दो सौ रुपये बड़ी बात थी पर उनका खर्च भी खुला था। मकान घर का जरूर था परन्तु रहने भर को ही था; कोई हवेली तो थी नहीं। लड़की के व्याह के लिये कम-से-कम आधा मकान रेहन रखकर कर्ज लिये बिना चारा नहीं था। पति की मृत्यु के बाद उत्तमी की मां घर के एक तिहाई भाग में सिमिट कर शेष स्थान के किराये से ही तो गुजारा चला रही थी। उसके भविष्य का एक मात्र सहारा लड़का अब बी० एस० सी० में पढ़ रहा था। लड़के का भविष्य कैसे बिगाड़ देती?

बहुत सोच कर उत्तमी की मां ने कहा—“अभी लड़की की उम्र ही क्या है, चौदह की ही तो; बरस दो बरस ठहर जायं। उनका स्वर्गवास हुए तीन बरस तो हो जायें।”

कुमारी लड़कियों की माताएं प्रायः ही बेटे के चौदह की हो जाने पर बेटियों की आयु में दिन और मास नहीं जोड़तीं।

जयकिशन की मां को नाराज हो जाने का कारण मिल गया। उसने बिरादरी में धूम-धूम कर कहना शुरू किया—“इतना ही मिजाज है तो बैठे अपने घर। बाद में हमें

कोई दोष न दे। हमें अपनी लड़की की भी तो शादी करनी है...।” और उसने जय-किशन के सगुन में आये एक सौ एक रुपये और नारियल लौटा दिया।

उत्तमी की मां ने सिर पीट कर कहा—“अगर ऐसा ही था तो हमें छः महीने का समय तो दिया होता। मैं मकान गिरवी रख कर ही लड़की का व्याह कर देती...।” अब वह बिरादरी में दुहाई देती तो इस बात की डोंडी और पिटती कि लड़की में कोई तो ऐब होगा तभी तो सगाई छूट गई।

उत्तमी ने जयकिशन को कभी देखा नहीं था परन्तु उसने भयंकर अपमान महसूस किया कि कुरूप हो जाने के कारण उसकी सगाई टूट गई। उसके भविष्य का फँसला हो गया। उसका मन चाहा कि मर जाय। पहले वह बुनने या बीनने के लिये बैठती थी तो मकान की गली में खुलने वाली खिड़की में। यदि कोई लड़का संकेत से शरारत करता तो वह धमकाने के लिये भौहें चढ़ा लेती या मुंह चिढ़ाकर अंगूठा दिखा देती थी। इन खेलों में उसे भी मजा आता था। अब वह हवा या रोशनी के लिये बैठती तो आंगन में खुलने वाली खिड़की में। केशों में फूल और चिड़ियां बनाना, दंदासे से दांत उजले और होंठ लाल करना और कलफ लगी रंगीन चुन्नियों का शौक भी उसने छोड़ दिया था।

विधवा हो जाने के बाद से उत्तमी की मां ने धर्म-कर्म का नियम आरंभ कर लिया था। मुंह अंधेरे ही रावी पर स्नान करने चली जाती थी। लौटते समय ग्वाले के यहां से दूध और चौक से सब्जी लेती थी। विशनदास नौ बजे कालिज चला जाता था, इस-लिये झटपट चूल्हा जला कर लड़के के लिये खाना बना देती थी। अब उत्तमी भी सयानी हो गई थी। भाई के लिये खाना बना कर उसे खिला देने का काम लड़की पर छोड़ कर उत्तमी की मां पति के शोक में काला लहंगा पहने और राख से रंगी चादर ओढ़ लड़की के लिये वर की तलाश में बाहर निकल जाती। लाहौर, अमृतसर में विवाह के सम्बन्ध प्रायः स्त्रियां ही आपस में तय कर लेती थीं। पुरुषों को स्वीकृति भर ही देनी होती थी। उत्तमी की मां ने सूतरमंडी, पापड़मंडी, मच्छीहट्टा, सैदमिड्डा, गुमटी बाजार, लुहारीमंडी, मोहलों के मुहल्ले की ऊंची जाति वालों का एक घर न छोड़ा। वह सब को समझाया करती—“लड़की के बाप को मरे अभी दो बरस नहीं हुए, लड़की का व्याह मैं कैसे कर दूँ ! लड़की को शीतला जरूर निकली थी पर अब भी कोई चल कर देख ले उनका रूप रंग। हजारों में एक है...।”

लड़कों की माताएं अपना पीछा छोड़ने के लिये सहानुभूति से बेबसी प्रकट कर कह देतीं—“तुम तो जानती ही हो बहन, आजकल के लड़के सुनते कहां हैं। कह देते

हैं, पढ़ाई कर लें तो व्याह्र करेंगे।” कोई लड़के की पढ़ाई का भारी खर्चा बता कर बहुत बड़े दहेज के लिये चेतावनी दे देती। उत्तमी की मां गाल पर उंगली रख सुनती और सिर झुकाकर गहरी सांस ले लौट आती।

उत्तमी की मां ने मकान की निचली मंजिल तो रेलवे में काम करने वाले एक बुजुर्ग सिख बाबू को किराये पर दे दी थी और ऊपर की आधी मंजिल का भीतर का भाग, समीप ही लड़कियों के स्कूल में पढ़ाने वाली एक ब्राह्मणी विधवा अध्यापिका को दे दिया था। अध्यापिका का लड़का शिवराम भी लगभग बिशन की ही आयु का था और डी० ए० वी० कालिज में बी० ए० में पढ़ रहा था। बिशन और शिवराम में जल्दी ही मेल हो गया। जैसा कि लाहौर में कायदा था, दोनों के यहां बनी दाल-सब्जी इधर-उधर दी और ली जाने लगी। शिवराम अंग्रेजी में तेज था। बिशन को मदद भी देता रहता था। शिवराम कभी कोई चीज मांगने के लिये बिशन को पुकार लेता और चीज लेने-देने के लिये उस के हिस्से की ओर भी चला जाता। उत्तमी की मां को वह ‘मासीजी’ पुकारने लगा था।

पहले तो उत्तमी सामना होने पर भी कोई उत्तर न देती; या तो सामने से हट कर भाई को पुकार देती या चुप ही रह जाती कि उत्तर न मिलने पर आपने आप समझ जायगा कि बिशन नहीं है। एक दिन एकान्त देखकर शिवराम ने इतना कह दिया—“मुंह का बोल इतना महंगा है कि पुकारने पर जवाब भी नहीं मिलता; ना-हां ही कह दिया करो।”

उत्तमी मुस्कराये बिना न रह सकी और फिर शिवराम के पुकारने पर जवाब दे देने लगी।

कुछ दिन बाद फिर एक दिन उत्तमी नीचे आंगन में नल से पानी भर रही थी। शिवराम भी अपनी गागर लेकर पहुंच गया। एकान्त देखकर उसने कहा—“ओहो, इतना घमण्ड है !”

“घमण्ड काहे का ?” उत्तमी ने सिर झुकाये पूछ लिया।

“टुस्न का और काहे का।” शिवराम बोला।

उत्तमी के हृदय के सीप में मानों स्वाति की बूंद पड़ गई, जिसके अभाव में वह जीवन से ही निराश हो रही थी। पुराना गर्व जाग उठा।

“तुम्हें होगा। हम तो बदसूरत हैं।” सिर झुकाये उत्तमी बोली परन्तु कनखी से उसने भी शिवराम की ओर देख लिया।

“हम तो तुझ पर मर गये !” शिवराम ने कहा।

उत्तमी अंगूठा दिखा कर ऊपर भाग गई ।

उस दिन दोनों में ताक-झांक होने लगी । एकान्त मिल जाता तो बातें भी करने लगते । अवसर भी मिल ही जाता था ।

उत्तमी की मां तो लड़की के लिये वर की खोज में बावली हो रही थी । लाहौर में सफलता न पाकर वह अमृतसर के भी चक्कर लगाने लगी । सुबह आठ-नौ बजे की गाड़ी से चली जाती और सूर्यास्त के समय लौटती । बिशन को चार-पांच बजे तक कालिज में रहना पड़ता था । शिवराम की मां भी साढ़े चार बजे से पहले न आ पाती थी । वह कभी-कभी ढाई-तीन बजे ही लौट आता ।

उत्तमी दोपहर में नल खाली रहते घर का पानी भर लेती थी या आंगन में ही बैठ कर कपड़े धो लेती थी । एक दिन शिवराम कालिज से ढाई बजे लौट आया । आंगन से जीने की ओर जा रहा था तो देखा कि उत्तमी नल पर गागर भर रही थी । शिवराम ने शरारत से इशारा किया ।

उत्तमी ने मुंह चिढ़ा दिया ।

उत्तमी गागर कमर पर लिये ऊपर चढ़ रही थी । जीने का मोड़ पार किया तो गागर कमर से उठ गई ।

उत्तमी के मुंह से निकल गया—“हाय !”

शिवराम ने मुंह पर उंगली रख कर संकेत किया—“चुप !” और होठों से संकेत कर कहा, “एक बार !”

उत्तमी ने दुपट्टे के आंचल से मुंह ढक कर सिर हिला दिया ।

शिवराम ने गागर ऊपर की सीढ़ी पर रख कर उत्तमी को बांहों में खींच लिया तो उत्तमी स्वयं ही उस से चिपट गई ।

इस के बाद शिवराम और उत्तमी दूसरों की निगाहें बचा कर अपना खेल खेलते रहे । ज्यों-ज्यों उत्तमी को प्यार का रस आता गया, वह दिलेर होती गई । जब भी मौका मिलता, एक चुम्बन चुरा लेती या शिवराम के शरीर से रगड़ कर ही निकल जाती । उस ने अपने लिये नई सलवार सी तो नये फैशन की, खूब खुले पाँचे की और कमीज कमर से खूब चुस्त; इतनी फिट कि मां को डांटना पड़ा—“मरी, इतने तंग कपड़े सियेगी तो कितने दिन चलेंगे ?”

इतने दिन उत्तमी किसी ऊंची जगह में बरसात से भरते हुये तालाब की तरह स्थिर थी । शिवराम ने जोर लगा कर उस के बांध का एक पत्थर खिसका दिया । अब उस के जीवन का वेग स्वयं अपने बहाव के मार्ग को चौड़ा करता जा रहा था ।

दशहरे की छुट्टियां थीं। सब लोग घर पर रहते थे। यह रौनक शिवराम और उत्तमी के लिये यंत्रणा बनी हुई थी। दोनों अवसर के लिये तड़प-तड़प कर तरसती आंखों से एक दूसरे को देख कर रह जाते। रावण जलन के दिन शिवराम की मां और उत्तमी की मां भी मेले में गईं। उत्तमी नहीं गई। उस ने कहा—“मेरा दिल नहीं करता।” शिवराम और बिशन भी चले गये।

मेल में शिवराम और बिशन बिछुड़ गये। बिशन को अकेले अच्छा नहीं लगा। वह थोड़ी देर बाद घर लौट आया। मकान की ड्योढ़ी का दरवाजा भीतर बन्द था। बिशन ने सांकल खटखटाई। सरदार जी का परिवार भी मेले से अभी नहीं लौटा था। कोई उत्तर न पाकर उस ने फिर सांकल खटखटाई। तब ऊपर से उत्तमी ने झांका और घबरा कर नीचे आकर दरवाजा खोल दिया।

पिछले कई दिन से बिशन को उत्तमी की चंचलता खटक रही थी। उस ने डांटा भी था, क्या सब के मुंह लगने लगी है। बिशन को उत्तमी का चेहरा देख कर संदेह हुआ। ऊपर आया तो देखा कि शिवराम भी अपने कमरे में मौजूद था।

बिशन आपे से बाहर हो गया। एक थप्पड़ उत्तमी को मार कर उस ने पूछा—  
“क्या हो रहा था ?”

उत्तमी कोई ठीक-ठीक कैफियत न दे सकी तो उस का अपराध खुल गया। बिशन ने उत्तमी को खूब पीटा और मां के लौटने पर किरायेदारों को गाली देकर तुरन्त निकाल देने के लिये कह दिया।

इस घटना को लेकर उत्तमी और शिवराम की मां में लड़ाई हो गई। शिवराम की मां मकान तो छोड़ गई पर साथ ही बहुत कुछ बक-झक भी गई।

ऊपर की मंजिल का आधा भाग किराये पर देना जरूरी था। इस बार उत्तमी की मां ने सोच-समझ कर लगभग पैंतीस साल की आयु के एक बाबू को जगह दी। बाबू सालिगराम की दो छोटी लड़कियां थीं और लड़कियों की भारी-भरकम मां थी। कुछ दिन बाद नये किरायेदारों से भी उत्तमी की मां और भाई का अपनापन हो गया। पिछली घटना की उन से कोई चर्चा नहीं की गई थी। बाबू सालिगराम उत्तमी की मां को ‘भैनजी’ और उत्तमी को ‘बेटी’ ही कहते थे।

सालिगराम एक बीमा कम्पनी के दफ्तर में काम करते थे। उन्होंने उत्तमी की मां को लड़की को प्राइवेट पढ़ा कर इम्तहान दिला देने के लिये उत्साहित किया। सन्ध्या समय उत्तमी को कुछ देर के लिये पढ़ाने भी लगे। उत्तमी के सिर पर हाथ फेरते-फेरते गालों को भी सहला देते और पीठ थपकते-थपकते उसका शरीर अपने शरीर



से दबा लेते ।

उत्तमी को चाशनी का स्वाद लग चुका था । उसके अभाव में वह पुराने गुड़ से ही संतोष कर लेती थी । सात ही मास गुजरे होंगे कि उत्तमी की वजह से सालिगराम के घर में झगड़ा होने लगा । सालिगराम की पत्नी ने उत्तमी की मां से साफ कह दिया—“तुम्हारी लड़की को हमारी तरफ आने की जरूरत नहीं है ।”

उत्तमी कालिज में पढ़ने वाली लड़की तो थी नहीं कि सत्रह वर्ष की आयु तक भी सगाई-व्याह न होने से लोगों को विस्मय न होता । पहली सगाई टूट जाने की बात से दूसरी सगाई हो सकना यों ही मुश्किल हो रहा था, तिस पर बदनामी फैल जाती तो क्या होता !

उत्तमी की मां ने गली में कहा कि फिरोजपुर में उसके छोटे भाई के लड़के का मुन्डन है और उत्तमी को लेकर फिरोजपुर चली गई ।

उत्तमी की मामी को भानजी का स्वभाव बहुत अच्छा लगा था । सप्ताह भर बाद उत्तमी की मां लौटी तो उत्तमी को कुछ दिन के लिये फिरोजपुर ही छोड़ आई थी ।

उत्तमी की आंखों में ऐसी प्यास और उसके यौवन के उफान में कुछ ऐसा आकर्षण था कि नौजवानों क्या अधेड़ों के लिये भी उसकी उपेक्षा कठिन हो जाती थी । उसकी प्रकृति भी खालिस घी की सी हो गई थी कि पुरुष के सामीप्य की ऊष्णता पाते ही उसे पिघलने से बचाया नहीं जा सकता था । सवा बरस मुश्किल से बीता होगा कि उत्तमी मामी के लिये मुसीबत हो गई । कई बार मामी ने उत्तमी को पीटा और उसकी वजह से मामा ने मामी को मारा । आखिर एक दिन मामी उत्तमी को लेकर लाहौर आ गई और ननद की ‘सुलक्षणी वेटी’ की बाबत बहुत कुछ बक-झक कर उसे लाहौर में छोड़ गई ।

उत्तमी की मां ने रो-रो कर अपना माथा ठोका और उत्तमी को गालियां दीं—  
“...तुझे अपने गले में बांध कर मैं किस कुएं में जा मरूं ? मालूम होता कि तू ऐसी चुड़ैल निकलेगी तो अपनी कोख फाड़ कर तुझे मार डालती और मर जाती...!”

उत्तमी पर भयंकर पहरा लग गया । उसकी अवस्था जेल की कोठरी में बन्द कैदी से भी बदतर हो गई । वह गली की खिड़की की ओर कदम रखती तो भाई और मां की आंखें सुर्ख हो जातीं और गालियों की बौछार पड़ जाती ।

उत्तमी ने इन सब नियंत्रणों और लांछनों का कोई विरोध नहीं किया । वह स्वयं मन में लज्जित और कुंठित थी । बैठी-बैठी सोचा करती—जो कुछ मेरे भाग्य में नहीं

था, वह पाप मैंने क्यों किया? उसे मर जाने की इच्छा हुई पर मर नहीं सकी। कोठरी में बन्द रहने से उसकी भूख कम हो गई और चेहरे का नूर भी उड़ गया। खुमानी की सी ललाई लिये गोरा रंग अब बरसात के दिनों में किसी टीन की चादर के नीचे उग कर लम्बी हो गई घास की तरह पीला-सफेद सा हो गया। प्रायः सिर दर्द रहने लगा। सिर दरद से फटने लगता तो उत्तमी मुंह से कुछ न बोल कर दुपट्टे से सिर को कस कर बांध लेती।

बेटी की अवस्था मां कैसे न समझती। पूछ लेती—“क्या हुआ है री सिर को? ला दबा दूं।...तेल रगड़ दूं। कैसे खुशक हो रहा है, जैसे चील का घोंसला!”

मां उसकी बांह पकड़ कर देखती और कहती—“हैं, तेरा बदन तो गरम लग रहा है...।”

“कुछ नहीं मां।” उत्तमी टाल जाती। मुंह से एक शब्द भी बोले बिना उसे दो-दो दिन बीत जाते।

उत्तमी की मां बेटी को सुवह नदी स्नान के लिये साथ ले जाने लगी कि उसे कुछ ताजी हवा मिलेगी। ‘चक्की वाली गली’ में बुधवार के दिन माता ज्ञानमयी के यहां स्त्रियों का सत्संग जुड़ता था। माता ज्ञानमयी को प्रायः बत्तीस वर्ष की आयु में ज्ञान हो गया। तब से वे पति-पुत्र को छोड़कर वैरागिन बन गई थीं। समाधि भी लगाती थीं। भवितनें उनके चारों ओर बैठ कर कीर्तन करतीं और उनकी आरती उतारतीं। उत्तमी की मां बेटी का मन बहलाने और उस उस पर अच्छा प्रभाव डालने के लिये उसे सत्संग में भी ले जाने लगी।

माता ज्ञानमयी उपदेश देती थीं—“गृहस्थ के संग से मुक्त होकर ही आनन्द की प्राप्ति हो सकती है। जेवर और पति-पुत्र से मिलने वाले आनन्द से बड़ा आनन्द मन के भीतर ब्रह्म में समा जाने का आनन्द है। शरीर का दुःख भ्रम है। ब्रह्म के ध्यान में रम जाने से शरीर के कष्टों की माया छूट जाती है।”

माताजी उपदेश देतीं तो उन का चेहरा आनन्द से दमकने लगता। भवितनें उनके लिये व्यंजनों के प्रसाद बना कर लाती थीं। यदि माता जी उसमें से एक ग्रास खा लेतीं तो वे कृतकृत्य हो जातीं। माता जी को सुगन्धित जल से स्नान कराया जाता था और बादाम रोगन में सुगन्ध मिला कर उन के शरीर की मालिश की जाती थी। वे अपने हाथ से कुछ न करती थीं। माताजी उपदेश देतीं—“प्राणायाम से समाधि लगा कर ब्रह्म के ध्यान में लीन हो जाने से शरीर के सब कष्ट दूर हो जाते हैं।...इच्छा का दमन करो। मन सब से बड़ा शत्रु है। मन को मारो। यही सब से बड़ा सुख है...।”

यह ही सब से बड़ी विजय है।”

उत्तमी ने मार्ग पा लिया। वह इच्छाओं के रोकने का आनन्द अनुभव करने लगी। वह अपने शारीरिक कष्ट की उपेक्षा कर उस कष्ट को आनन्द समझने का प्रयत्न करने लगी। इस आनन्द के लिये उसे किसी भी लांछना और प्रतारणा का भय नहीं था। इस मार्ग में आनन्द और लोगों का आदर पाने का भी संतोष था। उत्तमी ने नमक खाना छोड़ दिया, फिर मीठा खाना भी छोड़ दिया। वह चौबीस घंटे में केवल एक बार खाने लगी। एक समय केवल एक ही चीज खा लेती या सब चीजों को एक में मिला कर खाती। वह कहती—“इस में ऐसा आनन्द है जो पहले कभी अनुभव नहीं किया...”

उत्तमी भी माता ज्ञानमयी की संगति में समाधि का अभ्यास करने लगी। समाधि के लिये उस की लगन और हठ देख कर सत्संग की स्त्रियों में उस की प्रतिष्ठा भी होने लगी। इस प्रतिष्ठा में एक ऐसा आनन्द और संतोष था जो किसी भी दूसरे सुख से कहीं अधिक उन्मादक था।

उत्तमी की मां किसी समय बेटी को चुप और उस के चेहरे पर ज्वर का ताप अनुभव कर पूछ बैठती—“कैसी तबियत है उत्ती ?”

उत्तमी आंखें मूंदे ही उत्तर देती—“आनन्द है माता जी, आनन्द है !” उस की बोल-चाल और ढंग बदल गये। अपने शरीर और कष्ट के सम्बन्ध में बात करना उसे पाप जान पड़ता था।

मां ने कई बार बेटी का शरीर छू कर देखा। उसे प्रायः हर समय ज्वर रहता था। मां बेटी को हकीम संतसिंह के यहां ले गई। हकीम ने दो-तीन बार नुसखे दिये, फिर मां को समझाया—“दवाई बेकार है। लड़की जवान है, उसे कोई बीमारी नहीं है। ब्याह कर दो; अपने आप ठीक हो जायेगी।”

उत्तमी की मां को बुरा लगा। उस ने फीस देकर उत्तमी को एक मेम डाक्टरनी को दिखाया। डाक्टरनी ने भी उत्तमी के पूरे शरीर की खूब अच्छी तरह परीक्षा कर वही बात दूसरे शब्दों में कही। मेम डाक्टरनी को बना-संवार कर बात करने की भी जरूरत नहीं थी। उस ने कहा—“यह तुम्हारा लड़की को शादी मांगता... उस को मर्द मांगता।” और ताकत की दवाई देकर, खूराक बढ़ाने के लिये कहा।

उत्तमी की मां ने लड़की के लिये कुंआरे वर की आशा छोड़ कर उसे किसी न किसी तरह ब्याह कर देने के विचार से विधुर वर ही ढूंढना शुरू किया। एक दो बच्चों वाले आदमी तैयार भी हुये पर उन के घर की स्त्रियां उत्तमी को देखने आईं

तो इन्कार कर गई ।

“हाय, लड़की तो बीमार है ।”

उत्तमी की मां ने समझाया—“ऐसे ही पांच-सात दिन से जरा सर्दी-बुखार हो गया है । दो-चार रोज में ठीक हो जायेगी !”

पर उत्तमी का चेहरा तो मां की बात का समर्थन नहीं करता था ।

उत्तमी की मां परेशान थी । उत्तमी दवाई खाती नहीं थी । जवरदस्ती खिलाने पर भी कुछ फायदा दिखाई नहीं देता था । अब उसे सब से बड़ी चिन्ता हो रही थी, लड़की के इस वैराग से । जब से वह समाधि लगाने लगी थी, आंखें भीतर धंसती जा रही थीं । उत्तमी की मां बेटी की चिन्ता करके रात में खूब रोती । उसे करमचन्द सराफ की बहू पर क्रोध आता । सब उसी की करतूत थी । उत्तमी की मां भगवान से मांगती थी—“मेरे राम जी, उस के सामने भी ऐसे ही बेटी का दुख आये । खुद छः बच्चों की मां होकर अब भी जने जा रही है...।” सोचती, अपनी उत्तमी को कहां ले जाकर गाड़ दूं ! हाय यों ही सूख-सूख कर मरेगी लड़की...।

जयकिशन की मां को सब शाप दे चुकने के बाद उत्तमी की मां को स्वयं अपने ऊपर गुस्सा आने लगा—यह सब मैंने ही किया । सब मेरा ही कसूर है । तभी मैं मकान बेच कर इस का व्याह कर देती तो करमचन्द सराफ क्या कर लेता ? लड़की का व्याह तब हो गया होता तो अपने आप रस-बस जाती, यह सब भटकनें होती ही क्यों । अब उस की ऐसी सेहत में उसे कौन लेगा...और सेहत कैसे ठीक हो मरी की ! मैं लड़के का मोह कर गई । लड़कों के लिये तो दुनिया में बीस रास्ते होते हैं । लड़की को तो हाथ-पांव रंग कर किसी को साँपना ही होता है । उसे कोई न ले तो बेचारी क्या करे !

बिशन बी० एस० सी० पास करके रुड़की इंजीनियरिंग कालिज में भरती हो गया था । वहां भरती होते ही ‘लोहे के तालाब’ के हीरालाल कपूर ने उसे अपनी लड़की का सगुन देकर रोक लिया था । रुड़की में भरती होने का मतलब ही था कि वहां से पास होते ही उसे तीन सौ-साढ़े तीन सौ की नौकरी कहीं भी मिल जायेगी । उत्तमी की मां सोचती—लड़के के लिये तो मैंने सब कुछ किया पर लड़की के गले पर छुरी फेर दी ।

लड़की की वजह से किरायेदारों से दो बार झगड़ा हो जाने के बाद उत्तमी की मां ने निश्चय कर लिया था कि ऊपर की मंजिल में किसी मर्द को किराये पर जगह नहीं देगी । उसने अपने साथ की जगह ‘मच्छी-हट्टा’ में लड़कियों के स्कूल में पढ़ाने वाली एक विधवा मास्टरनी और उसकी मां को दे दी थी । मास्टरनी के यहां कभी

## उत्तमी की मां

कभी मिलने-जुलने वाले मर्द भी आने लगे तो उत्तमी की मां को यह अच्छा नहीं लगता था। जब उत्तमी फिरोजपुर से लौटी थी तो मां ने डांट दिया था—“मास्टरनी से मेल-जोल की जरूरत नहीं है।”

अब उत्तमी की मां का व्यवहार विधवा जवान मास्टरनी के प्रति भी बदल गया था। मास्टरनी को कभी मोजा या स्वेटर बुनते देखती तो उलाहने देने लगती—“वाह, तुम इतने गुण जानती हो। अपनी छोटी बहिन उत्तमी को भी कुछ सिखाया करो न !” और उत्तमी को पुकार लेती, “अरी उतां आ देख, तेरी बहिन कितना खूबसूरत स्वेटर बुन रही है...।”

मां घर में बनी सब्जी-तरकारी भी उत्तमी के हाथ मास्टरनी के यहां भिजवाने लगी—“जा, पड़ोसियों को दे आ। बण्ड खाये खण्ड खाये, कल्ला खाये मल्ला खाये (बांट कर खाये गुड़ खाये, अकेला खाये नला खाये)।” खास कर मास्टरनी के यहां मर्द मेहमान आये हों तो जरूर ही किसी बहाने से उसे बार-बार उधर भेजती परन्तु उत्तमी के हाथ-पांव तो अब ऐसे चलते थे जैसे कठपुतली के हों और आखें ऐसी हो गई थीं जैसे पत्थर की मूर्ति में कौड़ियां जमा दी गई हों।

अमृतसर में ब्याही उत्तमी की मासी के लड़के लालचन्द को दो बरस पहले लाहौर में नौकरी मिल गई थी। उत्तमी की मां की बहिन को आशा थी कि बेटे को मासी के यहां ही रहने की जगह हो जायगी। उस समय उत्तमी की मां ने साफ इनकार कर दिया था—“मेरे पास जगह कहां ?”

एक दिन उत्तमी की मां लालचन्द के यहां पहुंची और उलाहना दिया—“हां, अब घर में हम मां-बेटी अकेली रह गयी हैं तो कोई क्यों मुंह दिखायेगा ! बिशन था तो सभी आते थे।”

भानजे के घर आने पर उत्तमी की मां ने विस्मयजनक खातिर की। उत्तमी को भी धमकाया—“क्या पागल है, घर आये लड़के से बात भी नहीं करती। खामरूवाह शरम से मरी जा रही।” फिर लालचन्द के सिर पर हाथ फेर कर कहा, “बेटा, अकेले मेरा दिल बहुत उदास हो जाता है। तू दो-चार दिन यहीं रह जाया कर न, क्या हर्ज है।...परसों पहली बार सावन बरसा तो सोचा कि पूड़े बनाऊं पर क्या बनाती ! किसे खिलाती ? यह मेरी लड़की ऐसी है कि इसे कुछ शौक ही नहीं। क्या करे बिचारी ?...यह भी तो अकेली उदास हो जाती है। कोई दो बात करने को भी तो नहीं !”

अचानक मां को याद आ गया—“हाथ में मरी ! ले सुन, संतू हलवाई के यहां

से ताजी बरफी ली थी। रास्ते में वीरावाली से दो बातें करने बैठी थी, दोना वहीं छोड़ आई। अभी ले आऊं, दो मिनट में। तू बैठ ! मैं शाम का खाना खिला कर ही जाने दूंगी। री उत्तां, मूंग की दाल तो भिगो दे लड्डू बनाने के लिये।”

उत्तमी की मां काला लहंगा पहन, चादर ओढ़ कर सीढ़ियां उतर गई। मां लौटी तो देखा कि लालचन्द अधिक खा जाने के कारण लेटा हुआ विस्मय और भक्ति से उत्तमी की ओर देख रहा है। उत्तमी एक आसन बिछा कर समाधि लगाये बैठी है और कुछ-कुछ देर बाद—“ओ३म् ! ओ३म् ! ...आनन्द !” कहे जा रही है।

मां एक बार फिर उत्तमी को डाक्टर के यहां ले गई। डाक्टर ने दवाई लिख कर कहा—“फेफड़ा बहुत खराब हो रहा है, बिलकुल आराम से खाट पर लेटी रहे, चले-फिरे बिलकुल नहीं।”

मां ने अपने हाथ से चारपाई पर विस्तर लगाकर उत्तमी को लिटा दिया और डांटा—“उठेगी तो याद रखना ? ...कोई जरूरत नहीं, बुध-समाज जाने की।”

मां को लग रहा था कि लड़की को ज्ञानमयी के सत्संग में ले जाकर उसने भारी गलती की। जोग-वैराग की रस्सी का फन्दा उसने खुद अपने हाथों वेटी के गले में डाल दिया था। उत्तमी को ज्ञान के सत्संग में जाने और समाधि लगाने से रोकना अब सम्भव नहीं था। ज्ञान के अधिकार से वह अब अपने आपको मां से ऊपर समझती थी। सत्संग में जब वह देर तक समाधि लगाये बैठी रहती तो भक्तियों भक्ति भाव से उसके आगे हाथ जोड़, सिर झुकाकर उसका आदर करतीं। माता ज्ञानमयी सब को मुना कर कहती—“इस लड़की ने कितनी जल्दी आनन्द प्राप्त कर लिया है। ... ब्रह्म इस लड़की से प्रसन्न हैं। यह पिछले जन्म की योगी है।”

उत्तमी की मां ने कई दिन सोच कर वेटी को प्यार से डांटा—“मरी तू किसी दिन मां के भी काम आयेगी ? एक चिट्ठी फिरोजपुर धनीराम (उत्तमी के मामा) को लिख दे। मैं बताती हूं, तू लिख कि लड़की की बाबत भी सोचना है। ...बिशन की पढ़ाई का खर्चा भोजना मुश्किल हो रहा है। सलाह करनी है कि कुछ जेवर गिरवी रख कर रुपया ले लें। मुझे तो औरत समझ कर सब ठग लेते हैं। तू चार दिन के लिये आ जा। तू छोटा भाई है, किराये-खर्चों की परवाह न करना...”

जिस समय धनीराम उत्तमी के घर पहुंचा मां लड़की को दवाई पिलाने की कोशिश कर रही थी।

उत्तमी कह रही थी—“यह माया है, यह माया का पाप क्षीण हो रहा है। शरीर की माया में और बोज़ बढ़ाने से क्या फायदा ?”

धनीराम उत्तमी की सूरत देख कर हैरान रह गया। फिरोजपुर से चलते समय उस की आंखों में उत्तमी का वही उमड़ते जोबन का वेवस कर देने वाला रूप घूम रहा था। एक बार फिर उत्तमी के पास जाने और उस के साथ एकान्त पाने की आशा से उस ने उमंग भी अनुभव की थी।

उत्तमी ने धनीराम को देखा भी और नहीं भी देखा, जैसे पहचानने की जरूरत ही न समझी हो।

धनीराम ने चिन्ता से पूछा—“क्या हो गया हे इसे ? इतनी कमजोर क्यों हो गई है ?”


उत्तमी की मां भावज से सुनी बातें याद कर यों ही शरम के मारे मरी जा रही थी। हकीम, डाक्टरनी की बताई उत्तमी की बीमारी की बाबत मर्द को क्या बताती ? जो मुंह में आया कह गई—“बहुत दिन से ऐसे ही मामूली-मामूली बुखार सा रहता है। हां, पुराना हो गया है। कुछ दिन से भूख नहीं लगती। अकेले पड़ी रहती है, बेचारी बातचीत भी करे तो किस से...!” धनीराम नहा धोकर, खा-पीकर आराम कर चुका तो मां उठ कर किसी बहाने से चल दी। वह दुपट्टा ओढ़ कर सीढ़ियां उतरने लगी तो मन में भगवान का स्मरण कर रही थी—“मेरे राम जी, तेरे आगे मैं ही दोषी हूं। किसी तरह लड़की के प्राण बचा। किसी तरह इस की बीमारी सम्भले...।”

अवसर पाकर धनीराम के मन में पिछली बातें उमड़ आईं। वह उत्तमी की चारपायी पर जा बैठा और उस के कन्धे पर हाथ रख कर स्नेह से पूछा—“उत्तां, क्या हो गया तुझे ?...सब भूल गई ?”

उत्तमी मुस्कराई और धनीराम की ओर ऐसे देखा, जैसे दूर खड़े अपरिचित कुत्ते एक-दूसरे को युद्ध के लिये देखते हैं। फिर बोली—“क्या देखता है !” फिर अपने हृदय पर उंगली रख कर कहा, “ब्रह्म को देख ! इस में ब्रह्म समाया है, उसे देख ! समाधि लगा ! तुझे दिखाई देगा !” उत्तमी का चेहरा लाल हो गया। उस ने आंखें मूंद लीं और सांस खींचती हुई बोली, “ओ३म् ! ओ३म् ! ओ३म् ! आनन्द ! आनन्द ! आनन्द !”

धनीराम डर-सा गया। घबरा कर परे जा बैठा। उत्तमी की विवश कर देने वाली चितवनों और उत्तेजित कर देने वाले जोबन की जगह उस के शीर्ण शरीर से रोग झड़ रहा था, उस के प्राण जैसे मुक्त होने के लिये छटपटा रहे थे।

धनीराम तीसरे दिन ही लौट गया। बहिन से कोई खास बात नहीं हो सकी। उत्तमी की मां ने कहा—“क्या बताऊं, इस सफाती लड़की की बीमारी की वजह



से मन ठीक नहीं है। जाने राम जी क्या करते हैं ?” और वह जोर से रो उठी। धनीराम ने समझा बहिन को भाई से बिछुड़ने का दुख है परन्तु बहिन सोच रही थी कि लड़की के प्राण बचाने के लिये वह क्या करे ? वह सब कुछ कर रही थी परन्तु कुछ हो ही नहीं रहा था।

उत्तमी को खांसी से बलगम के साथ खून भी आने लगा। मां घबरा कर डाक्टर को बुला लाई। डाक्टर ने और अधिक दवाइयां लिख दीं और चारपायी से विलकुल न उठने की ताकीद कर दी।

मां ने रोते हुये हाथ जोड़ कर उत्तमी को समझाया—“वेटी, मान जा। कुछ दिन के लिये समाधि लगाना छोड़ दे। बुध समाज न जा। खांसी का खून बन्द हो जायगा तो जो चाहे करना।”

पर उत्तमी नहीं मानी। उस ने मां को ज्ञान की बात बताई कि मुंह से मल निकल रहा है। शरीर से जितना मल निकलेगा, आत्मा उतनी ही पवित्र हो जायेगी।

बुध के दिन उत्तमी ने सत्संग में जाने की जिद्द की। मां को लगा कि उस को इच्छा पूरी न करने पर कहीं कुछ और न कर बैठे। वह उसे डोली में बैठा कर सत्संग में ले गई।

सत्संग की भक्तियों को उत्तमी के सूखे शरीर और गढ़ों में धंसी हुई आंखों से तप का तेज टपकता दिखाई देता था। सब भक्तियों उत्तमी को भक्ति-भाव से घेर कर हाथ जोड़ कर बैठ गईं।

उत्तमी ने भक्तियों की ओर गर्व की दृष्टि डाली। उस के हृदय में उत्साह भर गया। समाधि का आसन लगा कर ‘ओ३म्’ उच्चारण करते हुये उस ने कुम्भक प्राणायाम से सांस खींच ली। दो भक्तियों उत्तमी को पंखा झलने लगीं और शेष ‘ओ३म् आनन्द’ का जाप कर रही थीं।

प्राणायाम के लिये सांस भरने के कुछ ही क्षण बाद उत्तमी को जोर की खांसी आई और खांसी के साथ ही खून का फव्वारा-सा मुंह से निकल पड़ा। उत्तमी ने ‘ओ३म्’ कहने का यत्न किया परन्तु शब्द पूरा हो सकने के पहले ही उस की गर्दन झूल गई और वह निष्प्राण हो गई।

भक्तियों में भगदड़ मच गई। उत्तमी की मां ने चीखते हुये आगे बढ़ कर वेटी के निर्जीव शरीर को बांहों में ले लिया। तब तक भक्तियों ने सुध सम्भाल ली। ‘ओ३म् आनन्द !’ का जाप करते हुये उन्होंने निश्चय किया कि योगिनी उत्तमी ब्रह्म में लीन हो गई।



उत्तमी की मां उस परम आनन्द का भाग न पाकर पागलों की तरह चीखती रही—

“हाय, हाय !

“हाय मेरी बेटि को, मेरी बच्ची को सब ने मिल कर मार डाला !

“हाय मेरी बच्ची, तूने दुनिया का क्या देखा !

“हाय, तू भूखी-प्यासी, तरसती मर गई···।”



## नमक हराम

चेतसिंह ने अठारह बरस तक बम्बई में जीतूमल-खेमचन्द की कोठी पर नौकरी की थी। ढलती उम्र में उसे बम्बई का जलवायु माफिक नहीं आ रहा था। वह अपनी कमाई लेकर मारवाड़ लौट गया और गांव में अपनी खेती-बाड़ी सम्भालने लगा। उस के छोटे बेटे जयसिंह ने दसवीं जमात पास कर ली तो अच्छी खासी परेशानी हो गई। उस के लिये अच्छी बड़ी नौकरी कहां से मिल जाती ! और पढ़ा-लिखा आदमी बँलों की जोड़ी के पीछे, हल की मूठ थामे टट-टट करता क्या चलता !

दूसरी बड़ी लड़ाई का जमाना था। गांव-गांव इश्तहार लगे थे—‘नौजवानों, फौज में भरती होकर इज्जत की जिन्दगी बनाओ ! ...खाना-पीना और वर्दी मुफ्त ! चालीस-पचास माहवार तनखाह !’ इश्तहार बड़े आकर्षक थे। बड़ी-बड़ी तस्वीरों में नौजवान लड़के चुस्त बर्दियां पहने टैकों और मोटर साइकिलों पर सवार दिखाई देते थे। जयसिंह भी भरती हो जाने की बात करने लगता। लड़के के लाम पर चले जाने के ख्याल से चेतसिंह का कलेजा कांप उठता। आखिर वह बेटे को बम्बई ले गया। पुराने मालिकों के आगे हाथ जोड़े और बेटे को जानी-पहचानी जगह में रखवा दिया। काम दरबानी और मुनीमी की मिली-जुली नौकरी का था अर्थात् गेट-क्लर्क की नौकरी। तनखाह चालीस माहवार ही थी।

जयसिंह काम नहीं जानता था परन्तु अपने बाप के नाते विश्वास और भरोसे का आदमी था। सेठ जी ने कहा—“आदमी मूर्ख हो तो हर्ज नहीं, पर धोखा न दे।” सेठ जी ने सान्त्वना भी दी “...लड़का ईमानदारी से काम करेगा तो हम क्या ख्याल नहीं करेंगे ! ...”

रहने के लिये जयसिंह को कोठी के बड़े गोदाम के हाते में फाटक के साथ की कोठरी मिल गयी थी। फाटक की दूसरी ओर गोरखा चौकीदार रहता था।

जीतूमल-खेमचन्द अब जिन्दा नहीं थे बल्कि एक पीढ़ी और बीच में गुजर चुकी थी। उन के योग्य उत्तराधिकारियों ने कोठी की साख बहुत बढ़ा दी थी। चार-पांच हजार माहवार की आमदनी तो फर्म की साख पर चलने वाली हंडियों के कमीशन से हो जाती थी। फर्म का मुख्य काम लोहे का था। युद्ध के समय लोहा सोना बन गया था। उस समय के कोठी के मालिक सेठ रतनलाल ने इस सोने का पूरा मूल्य उगाहने में कभी प्रमाद नहीं किया।

सरकार ने लोहे की खरीद और बिक्री के मूल्यों पर नियंत्रण रखने के लिये कंट्रोल लगा दिये थे। व्यापारी आह भर कर कहते—“ये क्या जुल्म है ! खरा दाम देकर माल नहीं खरीद सकते और सरकारी रुकके के बिना घर का माल बेच नहीं सकते ।”

व्यापार के छिपे दांव-पेचों से अपरिचित सरकारी अफसर माल के मूल्य और मुनाफे पर नियंत्रण रखने के लिये जो भी कानून बनाते, चतुर व्यापारी उसी से लाभ उठाने का ढंग निकाल लेते। सीधे व्यापार में रह ही क्या गया था ! मुनाफे का रूपये में से दस-बारह आने तो सरकार करों में छीन लेती थी इसलिये ज्यों-ज्यों कण्ट्रोल और कर बढ़ते गये, व्यापार कंद के पीढ़ों की तरह होता गया; जिन के पत्ते धरती के ऊपर तो कम ही दिखायी देते हैं परन्तु धरती के भीतर जड़ें खूब फैलती हैं और फल भी धरती के भीतर ही लगते हैं।

कपड़े पर कंट्रोल लगा तो बाजार से कपड़ा गायब हो गया। खासकर भले आदमियों के पहनने लायक कपड़ा। कंट्रोल का कुछ ऐसा प्रभाव पड़ा कि देहातों के पहनने लायक कपड़ा शहरों में, और शहरों के लायक कपड़ा देहातों में बिक्री के लिये पहुंचने लगा। राशन कार्ड लेकर तीन महीने में एक बार कुछ गज मार्कीन के लिये कौन दुकानों के आगे लाइनों में खड़ा रहता ? खान्दानी और भले आदमियों को व्याह-शादी, तीज-त्यौहार के काम भी तो निबाहने थे। ऐसी हालत में बारह आने गज का कपड़ा तीन साढ़े तीन रूपये में भी मिल जाता तो लोग अहसान मानकर खरीद लेते। जो लोग दोनों हाथों से रूपया बटोर रहे थे, उन्हें जरूरत की चीज के दाम अधिक देते अखरता भी न था; चीज मिले तो लोग मलमल और लंकलाट के दस-दस के थोक में सत्तर और अस्सी के भाव भी हाथ फैलाकर ले जाते थे।

हुंडी की तारीख से परेशान एक व्यापारी ने रतनलाल को पापलीन के ढाई सौ थान चालीस के भाव दिये थे। रतनलाल रूपये पर छः आने का यह मुनाफा कैसे छोड़ देते ? लोहा तो सीमित मात्र में ही खरीदा और बेचा जा सकता था। बेकार पड़ी पूंजी छाती का पत्थर हो रही थी। उनके लोहे के प्रकट व्यापार के नीचे महीन कपड़े

काब्लैक भी चलने लगा । देहातों में आदमी भेजकर माल मंगवा लेते । कुछ थोक में कुछ खास जरूरतमंदों को दो-दो, चार-चार थान खुर्द के भाव भी निकालते रहते । माल प्रायः लोहे के गोदामों में पड़ा रहता । दाम पेशगी या बयाना आ जाने पर जयसिंह माल निकाल लाता । ग्राहक निश्चित समय पर माल ले जाते और शेष भुगतान कर जाते । कभी थान ज्यादा होने पर माल लोहा लादने के ट्रक में भेज दिया जाता ।

दो ग्राहकों के यहां से आठ और दस थान का बयाना आया था । शाम सात-आठ बजे माल ले जाने की बात थी । एक तो भुगतान कर अपने थान ले गया पर दूसरा आदमी आया नहीं । जयसिंह माल के दाम छः सौ रुपये सेठ जी को सौंपने गया तो उन्हें खबर दी कि दूसरा ग्राहक माल लेने नहीं आया । पापलीन के आठ थान उसकी कोठरी में रखे हैं । जयसिंह अपनी वंडी के भीतर की जेबों में ऐसे नोट लेकर सेठ जी का भेजा रुपया दूसरे व्यापारियों को देने जाता तो बहुत चौकन्ना रहता । जानता था कि बम्बई बहुत खतरनाक जगह है । जरा गफलत हुई कि जेब कटी । यह भी सोचता कि उसकी अपनी कीमत तो चालीस ही है पर उसकी जिम्मेदारी कितनी बड़ी है । कभी-कभी तो उसे आठ-आठ, दस-दस हजार के नोट सेठ जी तक पहुंचाने पड़ते । कपड़े के काम का रुपया वह लोहे की कोठी पर नहीं लाता था । सेठ जी के घर पर ही पहुंचाना होता था । याद करके कि पिछले नौ महीने में वह ढाई लाख के करीब सेठ जी के यहां पहुंचा चुका है, उसे बहुत गौरव अनुभव होता । पूंजी लालाजी की थी, पर काम असल में जयसिंह ही कर रहा था । उसे सब मालूम हो गया था कि माल कहां से, कैसे आता है और ग्राहक कौन लोग हैं ।

सेठ जी ने कहा—“घबड़ाने की कोई बात नहीं पुराना ग्राहक है । बयाना उसके यहां से आया हुआ है । वेर-सवेर हो ही जाती है । चाहे अभी घंटे दो घंटे में आ जाय या सुबह ही आकर ले जाये रहने दो । माल बार-बार उठाने धरने में झगड़ा ही होता है ।”

जीतूमल-खेमचन्द की कोठी का काम बहुत सुथरा था । हजारों टन नये और पुराने लोहे का व्यापार और लेवी-वेची उन के यहां होती रहती थी परन्तु कोठी की गद्दी पर बिछी बगुले के पंख जैसी सफेद चादरों और बहियों पर कोई दाग-धब्बा या मैल नहीं दिखायी दे सकता था । वही बात हिसाब-किताब के बारे में थी । कंट्रोल के जमाने में इंस्पेक्टरों के आकर जांच-पड़ताल करने की आशंका बनी ही रहती थी । सेठ जी इसमें दोनों ओर की सुविधा का ख्याल रख कर उस की भी व्यवस्था किये रहते थे पर होनी

भी तो कोई चीज है ही। उसी रात, बल्कि अगले दिन सुबह तीन बजे ही इन्स्पेक्टर साहब ने जांच पड़ताल के लिये कोठी के गोदाम में छापा मारा। पहले भी इन्स्पेक्टर साहब जब-तब आते रहते थे। जयसिंह उन्हें पहचानता भी था। जाबते की सरसरी-सी कार्रवाई हो जाती थी पर यह कोई नये ही इन्स्पेक्टर थे। जयसिंह ने अनुमान किया स्पेशल पुलिस के इन्स्पेक्टर होंगे। कुछ घबराहट भी हुई, जैसे नये आदमी से होती है परन्तु गोदाम में तो सब हिसाब चौकस था।

गोदाम के माल और रजिस्टर में कोई त्रुटि न पाकर मानों इन्स्पेक्टर साहब को असफलता-सी अनुभव हुई। जाते-जाते उन्होंने फाटक के दोनों ओर चौकीदार और गेट क्लर्क की कोठरी में भी नजर डाल लेनी चाही। जयसिंह की कोठरी में आठ थान पापलीन देख कर उन्होंने पूछा—“यह किस का माल है ?”

जयसिंह चुप रह गया। प्रश्न दोहराया जाने पर उत्तर दे दिया—“मालिक बतायेंगे।”

इन्स्पेक्टर साहब ने सेठ जी को बुला लाने के लिये गोरखा चौकीदार के साथ एक कान्स्टेबल को भेज दिया। वे लोग एक घण्टे के बाद लौट आये और बताया कि सेठ जी पूना गये हुये हैं। सेठ जी के घर का नौकर मूला भी उन के साथ आया था। उस ने जयसिंह को आश्वासन दिया कि सेठानी जी ने कहा है कि वे तो यह सब कुछ समझती नहीं। सेठ जी सुबह आ जायेंगे तो उन से कह देंगी। जो मुनासिब होगा कार्रवाई करेंगे।

पुलिस ने दो गवाहों के सामने माल कब्जे में ले लिया और जयसिंह को साथ हिरासत में ले गये।

जयसिंह प्रिसेंस स्ट्रीट के थाने की हवालात में तीन घण्टे तक बैठा कांपता रहा। वह जानता था कि सेठ जी के पूना जाने की बात झूठ है। सोच रहा था कि क्या सेठ जी मुसीबत उसी के गले डाल कर खुद निकल जायेंगे? सच-सच बता कर अपना गला क्यों न छुड़ा ले? प्रमाण में सेठ जी के गोदामों का पता बता दे परन्तु सेठ जी का नमक खाया था; स्वयं उस ने ही नहीं, उस के बाप ने भी। मालिक पर भरोसा किये बैठा रहा। भरोसा तो असल में भगवान पर ही कर वह अपना धर्म निबाह रहा था।

दोपहर एक बजे के करीब बड़े मुनीम जी, काला कोट पहने एक वकील साहब के साथ थाने में आये। उन के साथ मोटर में अदालत का चपरासी भी था। अदालत ने जयसिंह को पांच हजार की जमानत और पांच हजार के मुचलके पर छोड़ देने का हुक्म दे दिया था।

जयसिंह को समझाया गया कि तसल्ली रखे। जरूरत होगी तो सेठ जी उस की

खातिर दस-बीस हजार खर्च करने को तैयार हैं। सेठ जी अपना धर्म निबाहेंगे, वह अपना निवाहे।

चिट्ठी लिख कर जयसिंह के पिता चेतसिंह को भी बुला लिया गया और समझाया गया कि जो होना है, सो तो भगवान की इच्छा से होगा। मुकद्दमा हाईकोर्ट तक लड़ा जायगा। भगवान न करें अगर छः महीने-साल की जेल हो भी गयी तो क्या है! कोई चोरी तो की नहीं है। यह तो सरकारी जुलूम है कि व्यापारी व्यापार न कर सके। जयसिंह को पगार मिलती रहेगी, बल्कि चालीस के बजाय पचास माहवार। चेतसिंह जब चाहे आकर रुपया ले जाय। चाहो तो छः मास के पेशगी ले लो। शहर-ग्राम में इस बात की चर्चा करने की भी जरूरत क्या है। लड़का बम्बई में नौकरी कर रहा है।

अदालत से जयसिंह का बरस भर जेल की सजा हो गयी थी। सजा सेशन और हाईकोर्ट से भी बहाल रही। चेतसिंह पेशगी तीन सौ रुपये और आने-जाने का किराया लेकर आंसू पोंछता हुआ गांव लौट गया। मुनीम जी ने उस से साढ़े तीन सौ रुपये की रसीद टिकट लगा कर लिखवा ली कि साधू को बदरीधाम की यात्रा के लिये दिये गये और रुपया धर्मखाते से दे दिया गया।

जयसिंह भी आंखों में आंसू लिये और लज्जा से सिर झुकाये जेल चला गया पर मन में आशा थी कि अपने धर्म की खातिर बरस भर नर्क में बिताने के बाद उस के लिये उज्ज्वल भविष्य के स्वर्ग का मार्ग खुल जायगा।

जेल में जयसिंह का तरह-तरह के लोगों से परिचय और बातचीत हुई। आत्मा-भिमान के कारण उस ने कड़ियों को अपने निरपराध होने की सच्ची बात भी बता दी। कुछ ने उसे मूर्ख कह कर मजाक किया। कुछ ने आशा दिलायी कि तुमने अपने सेठ के लिये इतना किया है तो सेठ भी तुझे निहाल कर देगा। जेल में भलमनसाहत से रहने के कारण जयसिंह की सजा में लगभग दो मास की छूट मिल गयी।

जयसिंह दस मास बाद बायकुला जेल से छूटा तो सीधा जीतूमल-खेमचन्द की कोठी पर पहुंचा। मुनीम जी ने चश्मे के शीशों के ऊपर से देख कर उसे पहचाना और चश्मा उतार कर कुछ सोच कर बोले—“जरा सांस लो, सेठ जी से वता कर आयें!”

मुनीम जी सेठ रतनलाल के कमरे में जाकर समझ आये और उन्होंने जयसिंह से बात की—“छः महीने की पगार तुम्हारे बाप पेशगी ले गये थे। चार मास के दो सौ बनते हैं। सौ रुपया सेठ जी तुम्हें और दे रहें हैं। तुम तीन सौ की रसीद ऐसे बना दो कि संस्कृत पढ़ने के लिये दान में रकम पायी।...समझे!”

जयसिंह को इस बात में कोई आपत्ति नहीं हुई। जानता था कारोबार में बहुत से काम ऐसे ही चलते हैं। रसीद बनाकर उसने मुनीम जी को दिखाई और रोकड़ से जाकर रुपया ले आया और मुनीम जी के सामने प्रतीक्षा में बैठा रहा।

मुनीम जी ने चश्मे के शीशों के ऊपर से जयसिंह की ओर झाँक कर पूछा—“अब क्यों बैठे हो ?”

कुछ विस्मय से जयसिंह ने उत्तर में प्रश्न किया—“हमारी नौकरी का क्या तय हुआ ?”

मुनीम जी ने चश्मा उतार कर समझाया—“नौकरी तुम जहाँ चाहो ढूँढ़ लो। तुम जेल से छूटे आदमी हो। इस फर्म की इतनी बड़ी साख और नाम है। शायद पुलिस तुम्हारी निगरानी करे। तुम्हारा यहाँ रहना ठीक नहीं है।...समझे !”

जयसिंह हक्का-बक्का रह गया। अदालत और जेल के चक्कर लगा लेने से वह कुछ साहसी और मुंहफट भी हो गया था। मुनीम जी को सम्बोधन कर बोला—“हम सेठ जी से बात करेंगे।”

“सेठ जी से क्या बात करोगे ?” मुनीम जी ने उत्तर दिया, “जो सेठ जी ने हम से कह दिया। हम सेठजी की कही बात ही कह रहे हैं।”

जयसिंह के माथे में भभक उठी ज्वाला एड़ी से पृथ्वी में निकल गयी। लपक कर सेठ जी के कमरे की ओर गया और दरवाजा धकेल कर भीतर जा पुकार उठा—“यह क्या जुलुम हो रहा है साहब ?”

बहुत शान्ति से सेठ जी ने उत्तर दिया—“जुलुम क्या हो रहा ? तुम्हें एक सौ रुपया इनाम दे देने के लिए कह तो दिया।”

जयसिंह को और भी गुस्सा आ गया, बोला—“सौ रुपये में किसी की जिन्दगी और इज्जत मोल ले लेंगे आप ? हम आपकी खातिर निरपराध जेल गये ! आप ही ने तो हमें दाग लगाया !”

इस बात से सेठ जी को क्रोध आ गया बोले—“बिगड़ किस बात पर रहे हो ! जेल जाने की तनखाह तुम्हें दी है, इनाम दिया है। सिपाही तनखाह पाता है तो लड़ाई में जाकर मालिक के लिए छाती पर गोली खाता है।”

इस बार जयसिंह गुस्से से पागल ही हो गया। चिल्लाकर बोला—“सौ रुपये इनाम और चालीस रुपल्ली तनखाह का एहसान दिखा रहे हो ? मैंने खतरा झेल-झेल कर ढाई-तीन लाख ला-ला कर दिया सो भूल गये ?”

सेठ जी को भी अधिक क्रोध आया। उन्होंने डाँटा—“हमारा नमक खाकर नमक

हरामी करता है, नमकहराम ! निकल जा यहां से !”

सेठ जी के कमरे में चीख-पुकार सुनकर मुनीम लोग और चपरासी दौड़ पड़े। उन लोगों ने जयसिंह को कंधों और बांहों से पकड़ लिया कि कहीं सेठ जी की वेइज्जती न कर बैठे परन्तु जयसिंह इतने आदमियों के आ जाने पर भी डरा नहीं। उसका राजस्थानी रक्त खोल उठा। और भी अधिक गुस्से में बोला—“अवे उल्टी गाली देता है ! नमक हराम मैं हूँ कि तू ? नमक मैं बना रहा था कि तू ? नीच, कृतघ्न ! ले, यह और खा ले !” उसने तीनसौ रुपये के नोट भी सेठ जी की ओर फेंक दिये।

चपरासियों और मुनीमों ने जयसिंह को गर्दनिया देकर बाहर निकाल दिया। क्रोध में जलती आंखों से उनकी ओर देखकर वह कहता गया—“बहुत नमक हलाल बन रहे हो, कल तुम्हारे साथ भी यही होगा।”

दफ्तर के लोगों ने दुखी होकर कहा—“जेल हो आया है न ? तभी तो आंखों का सील मर गया...।”



## पतिव्रता

बहुत ही छोटी आयु में, जब सुमति अभी तीसरी-चौथी कक्षा में पढ़ती थी, उसे अपने नाम की जिम्मेवारी और गर्व अनुभव होने लग गया था। पढ़ने-लिखने में वह तेज समझी जाती थी। तभी उसकी महत्वाकांक्षा बन गयी थी कि पाठशाला में पढ़ाने वाली दीदी की तरह, खूब पढ़-लिख कर पाठशाला में पढ़ाने का काम किया करेगी। उसका भी खूब आदर होगा।

सुमति के पिता अच्छी स्थिति के ठेकेदार थे। ढंग आधुनिक और विचार भी उदार। मां भी पढ़ी-लिखी थी परन्तु स्कूल की मास्टरनियों को कुछ ऐसा-वैसा ही समझती थीं। वे जिस मास्टरनी को चाहते नौकर रख सकते थे। एक दिन सुमति के मुख से यह सुनकर कि लड़की पढ़-लिख कर मास्टरनी बनना चाहती है, उन्होंने लाड़ में भवें चढ़ाकर डांट दिया—“हट पागल ! हाय, तू क्यों मास्टरनी बनेगी ? राजा-रईस के घर मेरी लड़की का ब्याह होगा। तू अपने घर-परिवार में राज करेगी...”

सुमति ने मां के सामने तो मचल कर यह कहा कि वह खूब पढ़ेगी, खूब पढ़गी, ब्याह नहीं करेगी परन्तु तब से कुछ और भी सोचने लगी। आठवीं कक्षा में पहुंची तो भविष्य के सम्बन्ध में उसकी कल्पना बदल गई। अनुभव किया कि स्कूल में मास्टरनी का चाहे जितना रोब और दबदबा हो, स्कूल में चाहे जिस लड़की को चांटा मार ले या डांट-उपट ले, स्कूल के बाहर बड़े लोतों की दुनिया में मास्टरनी का स्थान बहुत ऊंचा नहीं माना जाता। उसने नल-दमयंती, सावित्री-सत्यवान, सती सीता और मंदालसा की कहानियां पढ़ी थीं। कभी-कभी सोचने लगती कि सती और पतिव्रता का आदर सबसे अधिक होता है ? इतिहास में जैसे महाराणा प्रताप और राणा सांगा का नाम है, जीहर करने वाली पद्मिनी, सीता और सावित्री का नाम क्या

वैसा ही नहीं है? गृहस्थ जीवन की अन्य बातों का विशेष परिचय सुमति को उस समय नहीं था परन्तु पतिव्रता धर्म का अर्थ मालूम हो चुका था। सुमति अपने भावी पति के प्रति चरम निष्ठा और पतिव्रत धर्म निबाहने के स्वप्न देखने लगी। सोचती, किसी स्त्री के पूर्ण पतिव्रता और महान् सती होने का प्रमाण तो पति के मर जाने पर और स्त्री के चिन्तारूढ़ होकर सती हो जाने से ही मिल सकता है।

सुमति तेरस-चौदह वर्ष की आयु में कल्पना करने लगती कि वह विधवा हो गयी है। बड़े भारी समारोह में वह अपने मृत पति के शव के साथ सुन्दर वस्त्र पहने, शृंगार किये चिता पर बैठी है। चिता से अग्नि की लपटें उठ रही हैं। उस की मूल्यवान साड़ी के साथ उस का शरीर भी जल रहा है परन्तु उस के मुख से कोई 'आह' या 'उफ' नहीं निकल रही। वह मूर्त्तिवत् निश्चल बैठी भस्म हो जाती है। उस के बाद उस की चिता के स्थान पर श्वेत पत्थर का बड़ा भारी स्मारक बन जाता है और स्त्री-पुरुष 'सती सुमति की जय' पुकार कर उस के स्मारक की पूजा करते हैं। स्कूल की लड़कियों की पुस्तक में 'सती सुमति' की कहानी छप जाती है। अपनी कक्षा की या दूसरी किसी लड़की के सम्बन्ध में लड़कों के साथ उच्छृङ्खलता या शरारत की कोई बात सुमति सुन पाती तो ऐसी लड़कियों के प्रति उसे बहुत घृणा अनुभव होती।

सुमति की योग्यता के कारण उस के माता-पिता को अपनी पुत्री के कक्षा में प्रथम आने का गर्व अनुभव होता था इसलिये उस के बीस वर्ष की आयु में एम० ए० पास कर लेने तक उन्होंने उस के विवाह के सम्बन्ध में कोई जल्दी आवश्यक नहीं समझी। यह भी तसल्ली थी कि ऐसी लड़कियां हैं ही कितनी। ऐसी योग्य लड़की के लिये वर पा लेना कठिन क्यों होगा। लड़की की उन्नति के मार्ग में रुकावट क्यों डाली जाये।

एम० ए० में पढ़ते समय सुमति सती होने की बाल-सुलभ कल्पनाएं भूल चुकी थी। अब सुमति की भावना और कल्पना में विवाह का अर्थ सुन्दर-सुन्दर कीमती कपड़े और जेवर पहन कर भय और लज्जा से सिकुड़ते हुये पिता द्वारा किसी लड़के के हाथ सौंप दिया जाना नहीं रह गया था। अब वह विवाह को दो प्राणियों के अगाध प्रेम के आधार पर जीवन का सहयोग समझने लगी थी। ऐसे प्रेम की कल्पना ने उस के मन में कई बार पुलक और माधुर्य की स्फुरन भी पैदा की थी। ऐसे प्रेम के योग्य पात्र भी उसे जीवन के पथ पर दूर-दूर चलते दिखायी दिये परन्तु अंजली में अपना प्रेम लेकर अर्पण करने या उन के प्रेम की भीख मांगने वह कैसे चली जाती? आत्म-सम्मान की धारणा से वह संयत बनी रही। धैर्य से प्रतीक्षा के अतिरिक्त कोई चारा नहीं

था। अब सुमति को स्पष्ट दिखायी देने लगा कि उस के योग्य सम्मानित शासक वर्ग का अथवा विद्वान और धनवान नर तो जीवन के पथ पर जब आयगा, तब आयगा; फिलहाल उसे एम० ए० की परीक्षा सम्मानपूर्वक पास करके लड़कियों के कालिज की प्रोफेसर का पद पाने योग्य तो हो ही जाना चाहिये।

सुमति को लड़कियों के कालिज में प्रोफेसरी करते छः वर्ष बीत चुके थे। आयु बढ़ने के साथ जीवन के सागर में प्रेम का दुर्दम ज्वार आने की और उस ज्वार में जीवन की नैया किसी मांझी के हाथ समर्पण कर देने की उमंग वैठती जा रही थी। जीवन के सागर में प्रणय का द्वीप खोजने के लिये दौड़ने वाली कल्पना की नाव के पाल में भरी उमंगों की वायु एकान्त में छोटे दीर्घ निश्वासों से निकल चुकी थी। स्वावलम्बी बन कर अपना जीवन सम्मान-सहित निर्वाह कर सकने की प्रकट सफलता के आवरण में, स्त्री-जीवन की असफलता के अपमान की चुभन ने एक शैथिल्य उस के सिर पर लाद दिया था। इस बोझ के कारण घर-बार और संतान का बोझ सम्भाले अपनी पुरानी सहेलियों और सहपाठियों के सामने उस का सिर ऊंचा न हो पाता था। माता-पिता तो सुमति को लड़की ही पुकारते रहे पर समाज और लोग-वाग की आंखों में वह औरत हो गयी थी। सुमति अब भी अपने कौमार्य की पवित्रता के ऐलान में दो चोटियां कर लेती तो लोगों के होठों पर मुस्कान आ जाती। इस विद्रूप से खिन्न होकर सुमति ने अपनी दोनों चोटियों को शेष उमंगों के साथ जूड़े के रूप में लपेट लेना शुरू कर दिया।

सुमति से भी अधिक निराश हो गये थे उस के माता-पिता। अपनी लड़की के लिये कम उम्र में ही वर ढूँढ़ कर उस का विवाह न कर देने के लिये वे अपनी बेटी और समाज के सामने अपने आप को अपराधी अनुभव कर रहे थे। अब उन्हें दिखायी दे रहा था कि योग्य लड़कियों की अपेक्षा योग्य लड़कों की ही कमी कहीं अधिक है। सुमति की मां ने ऐसी घटाटोप निराशा में, अपने भाई के सुझाव के सम्बन्ध में, कई दिन तक पत्नी से परामर्श करने के बाद बहुत सहमते-सकुचाते सुमति से बात की कि तेरह बड़ी-बड़ी मिलों के मालिक, देश-प्रसिद्ध और मान्य सेठ जी ने अपनी दूसरी पत्नी की मृत्यु के एक वर्ष बाद उस से विवाह करने की इच्छा प्रकट की है। सेठ जी की आयु छियालीस के लगभग है परन्तु असली चीज तो स्वास्थ्य होता है...। सेठ जी के दो छोटे-छोटे बच्चे दूसरी पत्नी से थे और बचपन के विवाह की देहाती अपढ़ पत्नी भी थी परन्तु उन के लिये पृथक घर थे, मानो सेठ जी के कई संसार थे। साधनों का अभाव न होने पर उन के अनेक संसार स्वतंत्र रूप से निर्विघ्न चल सकते थे—जैसे

एक सूर्य के चारों ओर अनेक भूगोल घूमते हैं ।

मां की बात से सुमति को ऐसा धक्का लगा कि सिर चकरा जाने से आंखें उस की मुंद गईं । अपने आप को सम्भाल न सकने के कारण वह दीवार का सहारा लेकर अपने कमरे में जाकर खाट पर लेट गयी । आंखों से आंसू बह गये । कहां कठिनाइयों और आंधियों की परवाह न कर प्रेम के ज्वार पर जीवन के पारावार में बह जाने का अरमान और कहां करोड़ों रुपये के पिजरे में आत्म-समर्पण की विवशता !

अपनी बात से सुमति को लगी चोट का प्रभाव देख कर उस की मां की आंखों में भी आंसू आ गये थे । बेटी को दूरदर्शिता की सीख देने का भी साहस उन्हें न हुआ था । चुप ही रह गयी परन्तु लगभग तीसवें वर्ष में कदम रख चुकी सुमति भी तो अब ऐसी बच्चा नहीं रही थी कि प्राण बचा सकने वाली कड़वी दवाई की बोतल को पटक कर तोड़ देती । तीन दिन बाद जब मां ने सुमति को बिना किसी कारण के तीन बार चुपचाप अपने पास आकर बैठ जाते देखा तो फिर सहमते-सहमते वही चर्चा करने लगी ।

“मुझे क्या मालूम... मैं क्या तुम से ज्यादा समझती हूँ ?” सुमति ने कह डाला और फिर जाकर अपने पलंग पर लेट कर आंसू पोंछने लगी । मालूम नहीं कि तेरह-चौदह वर्ष की सती होने की बाल-मुलभ कल्पना उस के मन में फिर जागी या नहीं परन्तु ऐसा जरूर अनुभव हुआ कि मंझघार में असहाय बहते-बहते थक कर दम टूटते समय किसी डरावनी परन्तु ठोस चट्टान पर हाथ पड़ गया हो । ऐसे समय चट्टान का सौन्दर्य तो नहीं देखा जाता ।

सुमति सैकड़ों लोगों के मुंह बिचकाने की और सैकड़ों के आश्चर्य प्रकट करने की क्या परवाह करती ? उसे अपना अटल भाग्य सामने दिखायी दे रहा था । भाग्य से कतराने का अवसर कहां था और सांसारिक दृष्टि से इस से बड़ा सौभाग्य भी क्या हो सकता था ? सुमति कालिज की नौकरी छोड़ कर करोड़पति सेठ जी की तीसरी बहू बन कर चली गयी । जिस भाग्य ने सुमति की प्रेम और प्रणय की कल्पनाओं को चकनाचूर कर दिया, उसी भाग्य ने उसे करोड़ों की सम्पत्ति और वैभव की मालकिन भी बना दिया । बम्बई में सेठ जी के बंगले के एक-एक कमरे की सम्पत्ति के मूल्य का अनुमान कर सुमति को आतंक-सा अनुभव होने लगता । तीन-तीन, चार-चार मोटरें बंगले के सामने खड़ी रहतीं । प्रेम, जो एक दिन उमंग और कल्पना की वस्तु थी, अब सुमति का कर्त्तव्य और धर्म बन गया । यह धर्म और कर्त्तव्य उसे निबाहना ही था और भाग्य-द्वारा दी गयी करोड़ों की सम्पत्ति सम्भालने में उसे पति को सहयोग देना था ।

सुमति के मस्तिष्क में बसी कल्पना, कला, कविता और प्रेम-प्रणय के स्वप्नों का स्थान ले लिया पति की सेवा के कर्त्तव्य की भावना और पतिव्रत धर्म की दृढ़ आस्था ने। आकर्षण की पुलक और स्फूर्ति के संतोष का प्रश्न न था और न प्रेम और प्रणय के आदान-प्रदान की कोई बात थी। सेठजी सुमति के लिये कामदेव के प्रतीक थे। उनके शरीर या व्यवहार में किसी बात को अरोचक और अनाकर्षक समझने का प्रश्न ही नहीं था।

सेठजी विश्वास से धर्मपरायण थे। उनके विस्तृत व्यवसाय के धर्मादय के भाग से बीसियों धर्मार्थ संस्थाएं चलती थीं। अपने गृहस्थ जीवन में भी वे धर्म के प्रति पूर्ण निष्ठा चाहते थे। महलनुमा कोठी के जनाने कमरों में धार्मिक सूक्तियां और सुभाषित लिखे द्ये थे—

‘भरता ही परमोदेवः भरता ही परमः सखा ।’

और तुलसीदास जी की चौपाइयां—

‘एक धर्म एक व्रत नेमा, काय-वचन-मन पतिपद प्रेमा ।’

‘वृद्ध, रोगबस, जड़, धनहीना, अंध-बधिर क्रोधी अति दीना ।’

‘ऐसेहू पति का कर अपमाना, नारी पाव यमपुर दुख नाना ।’

सेठजी के व्यवसायिक जीवन में सुमति के लिये सहयोग दे पाने का अवसर नहीं था। सेठजी के व्यवसाय से वेतन पाने वाले हजारों व्यक्ति उनके व्यवसाय की पेचीदगियों को सम्भालते थे। उस व्यवसाय में रुपया नदी की धाराओं के परिमाण में आता और जाता था। रुपये की इन संख्याओं के सुनने मात्र से सुमति का मस्तिष्क चकरा जा सकता था। उस व्यवसाय की चिन्ता करना सुमति के लिये वैसे ही व्यर्थ था जैसे भगवान की बनायी व्यवस्था में मनुष्य का दखल देना। सुमति केवल गृहस्थी की व्यवस्था और खर्च को ही सम्भाल सकती थी और इतना वह खूब सतर्कता से कर रही थी।

सबसे बड़ा काम सुमति के लिये था महाप्राण सेठजी के स्वास्थ्य की चिन्ता। इतना बड़ा संसार सम्भालने की व्यस्तता में वे अपने शरीर के प्रति ही निरपेक्ष थे। सुमति ने सेठजी के शरीर को नित्य बादामरोगन से मालिश की जाने की व्यवस्था की। जिस ऋतु में जो फल दुष्प्राप्य होता, उसी फल के रस का एक गिलास वह सेठजी को अपने हाथों अवश्य पिलाती। फल के रस के गिलास पर जितना ही अधिक मूल्य लगता, उतना ही अधिक संतोष सुमति को होता। उसने सेठजी के विकट पायरिया के इलाज के लिये एक अलमारी दवाइयों से भर दी। सेठजी को

तम्बाकू खाने की आदत थी। तम्बाकू खाने वाले व्यक्ति के मुंह से प्रायः एक प्रकार की हबक आती है। सुमति ने लखनऊ, मैनपुरी और भूपाल से पचासों किस्म के सुगन्धित जर्दों और किमाम मंगाकर रखे परन्तु सेठजी उनकी ओर उपेक्षा से सिर हिलाकर अपनी चूना-मिला सुर्ती में ही मग्न रहे। पायरिया और तम्बाकू की दुर्गंधों में होड़ होती रही।

सेठजी जिस विराट परिमाण में अर्जन और दान करते थे, उसी परिमाण में विनोद, विलास और आसक्ति की लहर भी उनके मन में उठती थी। प्राचीनकाल में जो कुछ राजाओं के लिये उचित या क्षम्य था वही सब कुछ सेठजी अपने लिये भी समझते थे। वे राजा ही तो थे। सामन्तकाल में भूमि के स्वामी राजा होते थे। पूंजी के युग में पूंजी के स्वामी राजा हैं। उनकी धार्मिक धारणा के अनुसार गृहस्थ धर्म और भोग-विलास के क्षेत्र भिन्न-भिन्न थे।

सुमति से विवाह के प्रायः अठारह मास बाद सेठजी का मन फिल्म जगत में आयी नयी तारिका निहार में रम गया। सेठजी अनेक बार संध्या समय अनमने से दिखायी देने लगते।

नौकरानियों ने सकुचाते-शरमाते जो बातें सुमति को सुनायीं, उन्हें सुन कर वह अपनी स्थिति के विचार से गम्भीर बनी रही परन्तु मन भीतर-ही-भीतर कसमसा कर रह जाता। सेठजी से कुछ कह सकने का साहस नहीं था और पति को सुमार्ग पर रखने के कर्त्तव्य का भी ध्यान था। जैसे सुमति को सेठजी के व्यवहार में अनमनापन दिखायी दिया वैसे ही उसे दिखायी दिया कि नयी खरीदी गयी कलथई और चटक सफेद रंग की 'कैडलेक' कार भी तीन-चार दिन से कोठी से गायब थी। यह नयी गाड़ी स्वयं सेठजी या सुमति के ही व्यवहार के लिये सुरक्षित थी।

पांचवें दिन गहरे हरे और उजले सफेद रंग की एक ओर कैडलेक गाड़ी आ गयी। सुमति के लिये कौतूहल दमन करना कठिन हो गया। पूछने पर पता चला कि निहार को सेठजी की नयी कैडलेक बहुत पसन्द थी। सेठजी ने निहार को कोठी पर बुलाया था। उसने कहला भेजा था—“हमारे पास जब कैडलेक होगी तो आयेंगे।” सेठजी ने गाड़ी उसी के यहां भिजवा दी।

सुमति के मन को धक्का लगा—पच्चीस हजार की गाड़ी! उससे प्रबल चोट थी, अपने देवता की अन्यत्र अनुरक्ति से। सुमति का मन निहार के प्रति घृणा और क्रोध से जल उठा। सेठजी के प्रति तो क्रोध आ ही नहीं सकता था। सरल स्वभाव सेठजी पर छल का फन्दा डालने वाली डाइन के प्रति ही क्रोध स्वाभाविक था।

नौकरों-नौकरानियों की मार्फत निहार के सम्बन्ध में बहुत-सी बातें सुमति तक पहुंचने लगीं—असली नाम नसीरा है । इस की मां का भी बड़ा नाम था । कलकत्ते में पेशा करती थी । ...छलछंद में बड़ी तेज है, तभी तो दो ही बरस में इतनी चमक गयी है । बड़े-बड़े लोगों में होड़ लगी है उस के लिये । ...पैसे की बड़ी भूखी है । ...कहते हैं, कालिज में भी पढ़ी है, अंग्रेजी बोलती है...और भी बहुत कुछ ।

सुमति सेठजी से तो कुछ कह नहीं सकती थी । मन दुःख से बहुत घुटने लगता तो कल्पना करती कि निहार के घर जाकर उसे फटकारे—क्या यह मनुष्यता है ! चांदी के टुकड़ों पर अपने शरीर को बेचना...दूसरे को उजाड़ना ! वह निहार की सदबुद्धि को क्यों नहीं जगा सकेगी । पर सेठजी की अनुमति और आज्ञा बिना सुमति कहीं जा कैसे सकती थी ! ऐसे पाप की बात उसने सोची भी नहीं थी ।

एक दिन संध्या सुमति की कोठी के ऊपर के दायें भाग में सेठजी का खास व्यक्तिगत नौकर नारायण बहुत व्यग्र दिखायी दिया । सुमति के रहने के बायें भाग से दायीं ओर खुलने वाले दरवाजे दूसरी ओर से बन्द किये जा रहे थे, नौकर-नौकरानियां फुस-फुसाहट से बात कर रहे थे । सुमति का मन आशंका और कौतूहल से मथ गया । अपनी विश्वास की नौकरानी पारो को बुलाकर पूछे बिना रह न सकी—“ये सब क्या है री ?”

पारो ने चारों ओर निगाह दौड़ा कर देखा, कोई देख-सुन तो नहीं रहा और धीमे से कह दिया —“मालकिन, बनारसी कह रहा है कि आज निहार आयेगी ।”

सुमति के एड़ी से चोटी तक बिजली काँद गयी । वह एक गहरी सांस छोड़कर स्तब्ध रह गयी । फिर अपने पलंग पर लेटकर आंखें मूंद सोचने लगी, क्या अब भी चुप ही रहूं ? ...अपने पति को धोखे और विनाश से बचाना भी तो मेरा कर्तव्य है ...आखिर मेरे पढ़ने-लिखने का फायदा क्या ! चोर को अपने घर में सेंध लगाते देख कर भी चुप रहूं ? मन के आवेश के कारण लेटी न रह सकी तो उठकर बैठ गयी । दांतों से होंठ काटते हुए निश्चय किया—नहीं, आज करना ही होगा, आज ही मौका है ।

संध्या समय सुमति को पता लगा कि सेठजी आ गये हैं और आकर ऊपर दायीं ओर चले गये हैं । सुमति का अनुमान था कि अब निहार आती ही होगी । परिस्थिति अनुकूल जान पड़ी । सोचा, मैं नीचे जाकर उस औरत के ऊपर जाने से पहले ही उससे बात करूंगी । वह ऊपर जा ही न सके...यह मेरा धर्म है ।

सुमति के कमरे की पूरब की खिड़की से सामने सड़क पर दूर तक नजर जा सकती थी । उसने सोचा, सड़क पर जलती बिजली के प्रकाश में वह पहली कैडलेक कार को दूर से पहचान कर नीचे उतर जायगी और देखेगी कि वह छिनाल औरत कैसे उसके

स्वामी के पास जाती है ।

सुमति दृढ़ निश्चय से सड़क की ओर नजर लगाये बैठी थी ।

सुमति को पहली कैंडलेक की गम्भीर परन्तु सुरीली-सी गरज सड़क से सुनायी दी । बिजली के प्रकाश में कोठी की ओर तेजी से फिसलती हुई गाड़ी की झलक पाते ही सुमति उठकर लिफट की ओर चली । उस ओर का दरवाजा बाहर से बन्द था । उसने परवाह नहीं की । बायें हाथ से नीचे जाने वाले जीने से उतरने लगी । दो जीने उतर कर सुमति जब तक नीचे ड्योढ़ी में पहुंची कैंडलेक में आने वाली सवारी लिफट के रास्ते ऊपर जा चुकी थी और गाड़ी ड्योढ़ी में जगह न रोके रहने के विचार से दूसरी ओर जा रही थी ।

क्रोध और आवेश से सुमति का सिर घूम गया । अपने आपको वश में कर पाने के लिये सुमति कोठी के आगे टहलने लगी । मालूम नहीं, वह पन्द्रह मिनट टहलती रही या बीस मिनट । सामने से कदमों की आहट सुनकर उसने सिर उठाकर देखा, एक जवान लड़की थी । लड़की के रूप-यीवन का दिखावा और निस्संकोच व्यवहार देखकर अनुमान में कठिनाई न रही ।

सुमति का आवेश फिर उफन उठा । वह निहार की ओर बढ़ आयी । दोनों एक ही साथ बोल उठीं ।

“मैं तुमसे बात करना चाहती हूँ ।” सुमति ने कुछ कड़े स्वर में कहा ।

निहार ने उत्तर में अपने मुंह में आयी बात ही कह दी—“क्षमा कीजिये आपका परिचय ?”

“मैं इस घर की मालकिन हूँ !” सुमति ने धमकी से उत्तर दिया ।

“नमस्कार !” निहार ने हाथ जोड़ दिये और विवशता दिखाने के लिये अपनी सुराहीदार गर्दन को लचकाते हुए सहायता के लिये अनुरोध किया, “बहुत मशकूर होऊंगी आपकी, आप के नौकर को तकलीफ तो होगी, एक टैक्सी मंगवा दीजिये । यह कैंडलेक गाड़ी मुझे नहीं चाहिये ।”

विस्मय से आंखें फैलाये सुमति की आंखों में निहार ने कुछ शर्मायी-सी नजर डाली । अपनी चोली में उंगलियां खोस एक कागज निकाला और सुमति की ओर बढ़ाते हुये कातर स्वर में कहा—“यह भी सेठ जी को लौटा दीजियेगा । ओफ ! किस कदर नागवार बदवू है तम्बाकू और पायरिये की...तोबा ! यह तो उम्र भर सोने के महलों में रहने के दामों भी बर्दाश्त नहीं !”

सुमति स्तब्ध रह गयी ।...यह उस का अपमान था या उस पर दया थी !...क्रोध



में फटकार दे या दया के लिये कृतज्ञता प्रकट करे !

सुमति कुछ बोल ही नहीं सकी । पांव कांपने लगे । कुछ भी उत्तर दिये बिना वह ड्योढ़ी की राह जीना चढ़ने लगी । ऊपर अपने पलंग तक पहुंची तो निहार की बात की चोट और जीना चढ़ने के श्रम से हांफ रही थी । पलंग पर लेट कर आंखें मूंद लीं । निहार के शब्द...

‘नागवार बदवू...उम्र भर सोने के महलों में रहने के दाम...!’

पायरिये की दवाइयों से भरी आलमारी ! उस बदवू से बच सकने के लिये मंगाये खुशबूदार तम्बाकुओं का भंडार ! ...फिर भी उस बदवू से बचाव नहीं ।

सुमति ने कई मिनट बाद आंखें खोलीं तो सेठ को लौटा देने के लिये निहार के दिये कागज की सुध आयी । खोल कर देखा, चेक था पच्चीस हजार रुपये का ।

याद आया, पच्चीस हजार की गाड़ी भी छोड़ गयी । ...पचास हजार रुपये के लिये भी पन्द्रह मिनट तक बदवू सह लेना मंजूर नहीं ।

‘उम्र भर सोने के महलों में रहने के दामों भी नहीं...!’

वह है पैसे की भूखी नीच वेश्या ! कितनी समर्थ...।

मैं हूँ सम्मानित पतिव्रता...।

दिल डूबता-सा जान पड़ रहा था । सुमति की आंखें फिर मुंद गईं । लग रहा था कि विवशता के पाताल-कूप में गिरी जा रही हैं ।

अस्पष्ट-सा कुछ सुनायी दिया, फिर सुनायी दिया ।

सुमति ने आंखें खोलीं ।

पारो उस का पांव छूकर जगा रही थी और घबराये हुये स्वर को दबा कर कह रही थी—“सेठ जी बुला रहे हैं...।”

सुमति का मस्तिष्क घूम गया—नागवार बदवू...उम्र भर सोने के महलों में रहने के दामों भी नहीं...।

## आत्म-अभियोग

अपने छोटे से नगर में महत्ता और संकीर्णता का जो विकट संघर्ष मैंने देखा है, उस का प्रकट रूप कुछ भी नहीं था। वह घटना इतनी सूक्ष्म थी कि समारोह में एकत्र दूसरे लोग कुछ जान ही नहीं पाये। जानने के कारण ही मेरा मन बोझ से इतना छटपटा रहा है। उन आदरणीय लोगों की बावत कुछ कहा भी नहीं जा सकता।... कम से कम अभी कुछ वर्ष तक। जब वे लोग इतिहास का अंग बन जायेंगे; शायद बन ही जायें, तो दूसरी बात होगी। बात को अन्त से आरम्भ की ओर न कह कर आरम्भ से अन्त की ओर कहना ही ठीक होगा। दोनों पात्रों के नाम अभी नहीं बताये जा सकते इसलिये अभी पाठकों को 'कवियित्री' और 'नेता' इन दो उपनामों से ही संतोष करना पड़ेगा।

घटना के कारणों का आरम्भ पुराना है, यानि पूरी एक पीढ़ी पहले की बातें और वातावरण; जब देश में विदेशी शासन के बन्धन के साथ रूढ़ि के बन्धन भी काफी कड़े थे। परन्तु उस संकीर्णता में कुछ नवयुवक, राष्ट्रीय भावना से अपने आप को निछावर करने की जैसी विशालता का परिचय दे देते थे वैसे उदारता आज नवयुवकों में दिखाई नहीं देती। शायद आज परिस्थिति उस की मांग भी नहीं करती।

जिस नेता की बात कह रहा हूँ, वह उस समय ऐसा ही नवयुवक था। लोग उसे प्रतिभा-सम्पन्न समझ कर विश्वास करते थे कि वह अपना भविष्य सफल और उज्ज्वल बना सकेगा परन्तु उस ने राष्ट्रीय भावना की पुकार सुन कर सब कुछ—अपना तात्कालिक सुख, सफलता, भविष्य बल्कि जीवन ही निछावर कर दिया था। हम शेष लोगों में उतना साहस नहीं था, उस का साथ नहीं दें सके इसलिये हमने उस का आदर करके ही संतोष पाया। नेता का आदर करने वाले लोगों में यह 'कवियित्री' भी थीं।

कवियित्री उस समय स्वयं भी प्रस्फुटित होते यौवन के उद्वेग में थीं, जब कि निस्वार्थ और त्याग भी सीमाओं को तोड़ कर ही बहना चाहते हैं। कवियित्री उस समय भी कवि-हृदय थीं। उस समय उनकी भावनाएं कविता की वाणी का माध्यम पाकर जन-श्रुत नहीं हो पायी थीं और प्रसिद्धि ने उन्हें आदर से ऊंचा नहीं उठा दिया था। फिर भी हृदय तो कवि था, उद्वेग और भावना की अपरिमित शक्ति से भरा था।

जैसे पतंगे को जलती दीप-शिखा की ओर जाने के लिये कोई नहीं कहता और उस ओर जाने से उसे कोई रोक भी नहीं सकता, कवियित्री वैसे ही नेता के व्यवहार और आदर्श से आकर्षित होकर उसके पथ का अनुसरण करने के लिए व्याकुल थी; कर्तव्य के पथ पर मृत्यु की खाई में कूद जाने के लिये तत्पर थी पर हुआ यह कि नेता आगे निकल गया और कवियित्री साथ देने के लिये, उसका हाथ पकड़ने के लिये बांह फैलाती-फैलाती रह गई, जरा पिछड़ गई।

नेता राष्ट्रीय मुक्ति के लिये अपनी जान पर खेल कर विदेशी शासन पर चोट करने के प्रयत्न में गिरफ्तार हो गया। सभी जानते थे कि इस साहस का पुरस्कार नेता को फांसी या आजन्म कारावास के दण्ड के रूप में मिलेगा। इस घटना से हम सभी को चोट लगी थी परन्तु विदेशी शासन के आतंक में और उतना साहस न होने पर मौन आदर और सहानुभूति के सिवा और कर ही क्या सकते थे। कवियित्री के लिये यह आघात केवल राष्ट्रीय भावना की पीड़ा तक ही सीमित नहीं रहा। शायद व्यक्तिगत कुछ था ही नहीं। शायद वह श्रद्धा में अपने व्यक्तित्व को भी अर्पण कर चुकी थी।

विदेशी शासक के न्यायालय से नेता को आजन्म कारावास के दण्ड की आज्ञा हो चुकी थी। उसे कालेपानी या द्वीपान्तर-वास के लिये भेजे जाने की तारीख निश्चित हो चुकी थी। द्वीपान्तर के लिये भेजे जाने से पूर्व, जेल के कायदे से, नेता को अवसर दिया गया था कि पत्र लिख कर अपने सम्बन्धियों को सूचना दे दे। किसी से मिलना चाहता हो तो अमुक तारीख से पहले बुला सकता है। नेता ने अपनी प्रौढ़ा मां और भाई को पत्र लिखकर अपने काले पानी भेजे जाने की तारीख की सूचना दे दी थी परन्तु इतनी दूर किसी के मिलने आ सकने की आशा नहीं की थी। वह अपने सम्बन्धियों की आधिक वेबसी और अपने मित्रों की राजनैतिक वेबसी जानता था। आशा न कर सकने का दुख भी नहीं था। किसी प्रतिकार और पुरस्कार की आशा से उसने कदम नहीं उठाया था। वह अपने आपको कर्तव्य की वेदी पर उत्सर्ग कर चुका था। अब प्राण रहते भी वह अपने आपको दूसरों के लिये जीवित नहीं समझ रहा था।

... ..

जेल की कोठरी में नेता को सूचना मिली कि उसे मिलने आये लोगों से मिलने के लिये उसे जेल के फाटक पर जाना होगा। नेता ने जेल के फाटक पर जाकर देखा कि उसकी मां और भाई के अतिरिक्त कवियित्री कुमारी भी उसे एक बार देख पाने के प्रयोजन से इतनी दूर की यात्रा करके आयी थीं। कवियित्री अपनी बात कह सकने का अंतिम अवसर समझ कर आये विना न रह सकी थीं। जेल के पहरेदारों की तीक्ष्ण आंखों और सन्देह के लिये कारण खोजते कानों की चौकसी में क्या बात हो सकती थी? पर आंखों की मौन भाषा को कौन रोक सकता था! आंखों ने अपनी बात कही और भावना ने अपने अनुकूल उसका अर्थ समझ लिया।

जेल में मुलाकात के बीस मिनट गुजरने में कितना समय लगता है। जेल के अधिकारी ने नेता को अपनी कोठरी की ओर लौटने की और उसे मिलने आये मां-भाई और कवियित्री को फाटक के बाहर लौटने की चेतावनी दी। नेता उन लोगों के चलने की ओर वे लोग नेता के चलने की प्रतीक्षा में क्षण भर ठिठके। नेता को ही पहले कदम उठाने पड़े।

कदम उठाते ही नेता ने देखा—कवियित्री झुकी और उसने धरती पर से नेता के चरणों के नीचे की धूल समेट कर अपने आंचल के कोने में यत्न से सम्भाल ली; जैसे साढ़े तीन सौ मील से अधिक यात्रा करके वह इसी के लिये आयी थी।

नेता के शरीर में बिजली कौंध गयी। बिजली की इस लपट से उसकी आंखों के सामने फँसे काले भविष्य का आकाश फट गया।

नेता की आंखों ने अपने सामने अंधकार का असीम व्यवधान स्वीकार कर लिया था। अंधकार के व्यवधान में किसी आशा या महत्वाकांक्षा की लौ या टिमटिमाहट की उम्मीद उसने नहीं की थी परन्तु बिजली की इस निःशब्द तड़प से भविष्य का काला पाट फट गया। सामने भविष्य का काला समुद्र तो था परन्तु उस समुद्र में चामत्कारिक प्रकाश लिये एक प्रकाश स्तम्भ भी—आंचल के कोने में उसकी चरणरज सम्भालती भावानामयी कुमारी के आकार में—प्रकट हो गया। नेता की कल्पना ने साहस पाया—आजन्म कारावास की चौदह वर्ष की अवधि में वह मर नहीं जायगा। जीवित रहने के लिये कारण उसके पास है।...चौदह वर्ष बाद, जब वह श्वेत केश, विरूप चेहरा और निस्तेज आंखें लिये संसार में लौटेगा, उसे अपना मार्ग पहचानने और हूँदने में कठिनाई नहीं होगी...कर्तव्य के पथ पर अपनाये दारिद्र्य और तप में भी स्नेह का प्रकाश उस के थके पांव को ठोकर से बचाये रहेगा...भावनामयी, प्रतिभा-मयी, उस कुमारी का हाथ उस के हाथ को थाम कर ले चलेगी। काले कोसों दूर,

काला समुद्र लांघ कर, काला पानी पीकर जीवित रहते समय भव्य आशा उसे सांत्वना देती रही।

नेता के चले जाने के बाद से हमारे नगर में राष्ट्रीय आन्दोलन के क्रान्तिकारी ढंग के बजाय कांग्रेस का प्रकट और सार्वजनिक ढंग ही अधिक सबल होता गया था। कवियित्री क्रान्ति के मार्ग में त्याग की भावना का आदर करते हुये भी कांग्रेस के माध्यम से ही राष्ट्रीय कर्तव्य को पूरा करने का प्रयत्न करती रहीं। और जब क्रान्ति के मार्ग में अपने आप को निछावर कर देने के लिये तत्पर होकर भी वे एक बार अवसर से चूक गयीं तो फिर वैसा अवसर उतनी उत्कटता से आया भी नहीं। जब जीवन् था तो जीवन की मांगों और प्रवृत्तियां भी थीं। कवियित्री ने बी० ए० पास किया, एम० ए० किया और कविता लिखती हुई जीवन को सांसारिक रूप से सार्थक बना सकने की चाह भी करने लगीं।

ब्रिटिश साम्राज्य की अपरिमित शस्त्र-शक्ति को भारत की निरस्त्र जनता के आग्रह के सामने समझौते के लिये झुकना पड़ा। देश ने अपना शासन करने का अधिकार एक सीमा तक पा लिया।\* जनता की प्रतिनिधि सरकार ने स्वतंत्रता संग्राम के वीरों को जेलों से मुक्त कर दिया। नेता भी आजन्म कारावास की आधी अवधि पूरी करके ही कालेपानी से लौट आया।

जनता ने इन वीरों के प्रति आदर और श्रद्धा से अपनी आंखें और हृदय बिछा दिये।

नेता दोपहर की गाड़ी से नगर में आने वाला था। उस की वीरता और त्याग का आदर करने वालों ने उस के सम्मान के लिये संध्या समय एक सार्वजनिक सभा का आयोजन किया था। सभा से पहले एक चाय पार्टी का प्रबंध था। स्टेशन पर उस का स्वागत करने वालों की भी काफी भीड़ थी। सब का मन रखते हुये उस भीड़ से बाहर निकल पाने में नेता को काफी समय लगा। भीड़ उस के दर्शनों के लिये आतुर थी परन्तु स्वयं उस की आंखें किसी और को देख पाने के लिये आतुर थीं।

चाय पार्टी से पूर्व कुछ मिनट के अवकाश में नेता के लिये अपनी आतुरता का दमन कर लेना सम्भव न रहा। वह रास्ता बताने के लिये मुझे साथ लेकर चल पड़ा।

---

\* १९३८ में प्रान्तीय कांग्रेस शासन

जिस समय ड्योढ़ी की सांकल बजा कर हम लोग भीतर से किसी के आने की प्रतीक्षा कर रहे थे, साथ के कमरे से खिलखिला कर हंसने और दो आवाजों में विनोद का स्वर सुनाई दे रहा था। इन में से एक स्वर नेता की अत्यन्त असहाय अवस्था में उस की चरणरज श्रद्धा से ले आने वाली कवियित्री का ही था। उस स्वर का प्रभाव नेता की मुख-मुद्रा पर स्पष्ट दिखाई दिया। वह क्षण भर के लिये रोमांचित हो गया।

सांकल बजाने के उत्तर में एक छोकरा नौकर आया। नेता ने अपना नाम और काले पानी से आने की सूचना साथ के कमरे में देने के लिये कहा।

छोकरे ने भीतर से लौट कर उत्तर दिया—“भैन जी अभी बाहर गयी हैं। शाम को लौटेंगी।”

इस बार देखा कि नेता के दृढ़ता के प्रतिविम्ब चेहरे पर सहसा पसीना आ गया और सूर्य के सामने घना बादल आ जाने से पृथ्वी पर फैल जाने वाली छाया की तरह श्यामलता छा गई। इस छोटी-सी घटना या रुलाई के धक्के से स्वयं मुझे भयंकर आघात लगा। जिस पर यह चोट पड़ी थी, उस की अनुभूति का अनुमान कर लेना आसान नहीं था।

चाय की पार्टी में नेता एक प्याली भी नहीं पी सका। जान पड़ता था कि वह खराब सड़क पर तेज चलती बस में खड़ा अपने पांव पर सम्भला रहने का यत्न कर रहा था। सभा में उस की वाक्-शक्ति शिथिल रही। नगर छोड़ कर चले जाने की व्यग्रता वह छिपा न सका।

कुछ ही दिन बाद सुना कि कवियित्री का विवाह अच्छी आर्थिक स्थिति परन्तु सन्दिग्ध-सी ख्याति के व्यक्ति से होने वाला है। कवियित्री को अपने विश्वास और आस्था पर भरोसा था। नगर में कवियित्री से सामना होने पर उन्हें किसी दूसरे ही ढंग में देखा। नेता के साथ बीती घटना के प्रसंग की चर्चा का कोई अवसर या उस से किसी लाभ की आशा नहीं थी। जल्दी ही सुना कि विवाह हो गया। फिर बहुत समय बीत जाने से पहले ही सुना कि विवाह से कवियित्री को संतोष की अपेक्षा पश्चाताप और संताप ही मिला था। वह भावना के ज्वार में ठगी गयी थी या जैसे अपनी तैर सकने की शक्ति में अति विश्वास से बाढ़ में कूद जाने वाला व्यक्ति ठगा जाता है।

कवियित्री ने अपने आपको सम्भाला। वह समाज सेवा में लग गयी और उसने अपने आपको अपनी कविता में खो दिया।

कवियित्री ने अपने आपको तो खो दिया परन्तु संसार ने उसकी कविता पायी। कवियित्री की जीवन-शक्ति सब ओर से सिमिट कर उसकी कविता में वेगवान हो

उठी जैसे पूरे प्रदेश से सिमटा वर्षा का जल एक मार्ग में आकर वेगवान हो जाता है। वह नगर का गौरव बन गयी। दूर-दूर तक उसकी ख्याति फैल गयी।

नेता तो झोपड़ा फूंक कर ही राष्ट्रीय कार्य के मार्ग पर चला था। उसे लौट सकने की तो कोई इच्छा या कोई आशा थी नहीं। अपने नगर में मानसिक आघात पाकर उसे नगर से विरवित हो गयी थी। वह जिले के ग्रामों में काम करने के लिये निकल गया। उसने निस्वार्थ और अथक परिश्रम से जनता का विश्वास पाया। उसकी बात ही जनता के लिये प्रमाण बन गई।

दूसरे महायुद्ध के संघर्ष का भंवर उठ खड़ा हुआ। इस भंवर में ब्रिटिश साम्राज्य का जहाज डावांडोल हो रहा था। साम्राज्यशाही ने आत्म-रक्षा के लिये भारत को भी अपने साथ बांधना चाहा। भारत की राष्ट्रीय भावना ने साम्राज्यशाही के प्रयत्न का विरोध किया। देश में उथल-पुथल मच गयी। राष्ट्रीय भावना के प्रतिनिधि नेता फिर जेलों में गये। हमारे नगर का नेता भी जेल गया। इस बार देश विदेशी साम्राज्यशाही के बन्धन को तोड़ कर ही शांत हुआ। नेता इस बार जेल से लौटा तो उसके सामने निर्माण का और भी बड़ा काम था।

विदेशी गुलामी से मुक्त राष्ट्र ने जनता का प्रतिनिधि शासन कायम करने के लिये चुनाव आरम्भ किया। हमारे नगर और जिले का एक ही निर्विवाद नेता था। उसकी निस्वार्थ सेवा और उसका त्याग प्रतिद्वन्द्वीहीन था। वही हमारे जिले की ओर से निर्विवाद प्रतिनिधि मनोनीत हुआ। इससे नेता को नहीं जिले और नगर को संतोष था।

नगर अपने इस निर्णय पर स्वयं अपने आपको बधाई देना चाहता था। नगर-वासियों के अनुरोध से नेता ने इस अवसर पर नगर में आना स्वीकार किया। जनता की इच्छा थी कि इस सभा का नेतृत्व नगर का दूसरा 'गौरव' कवियित्री ही करे। इस सुझाव और तैयारी का कुछ उत्तरदायित्व मुझ पर भी था इसीलिये घटना के कारण मुझे संताप है।

पंडाल में स्वागत के लिये उत्सुक भीड़ जमा थी। वेदी पर सभा-नेत्री की कुर्सी के समीप एक कुर्सी नेता की प्रतीक्षा कर रही थी। मेज पर नगर के आदर और श्रद्धा से संजोया हुआ हार प्रतीक्षा कर रहा था। पंडाल के द्वार पर नेता की जय का स्वर सुनाई दिया। नेता विनय से सिर झुकाये, सकुचाते हुये भीतर आया। नेता

भीड़ की दोनों ओर जमी दीवार के बीच से वेदी की ओर बढ़े जा रहा था। कवियित्री आदर और श्रद्धा से हार लेकर स्वागत के लिये खड़ी हो गई।

नेता ने वेदी की तीन सीढ़ियों में से पहली सीढ़ी पर कदम रखा। हाथ जोड़े हुये आंखें उठाईं। कवियित्री हार लिये हुये दो कदम आगे बढ़ आईं। आंखें चार हुईं। नेता का कृतज्ञता और विनय के उद्वेग से शिथिल और पसीजा हुआ चेहरा सहसा कठिन हो गया। आंखें पथरा गयीं। कदम दूसरी सीढ़ी पर ठिठक गये। जुड़े हुये हाथ कमर पर आ गये। चेहरे पर क्लिप्तव्य विमूढ़ता की मुद्रा। गले में आये उद्वेग को निगल कर नेता ने वेदी की ओर पीठ और जनता की ओर मुख फेर लिया।

कवियित्री आगे बढ़ी बाहों पर आदर और श्रद्धा का भारी हार लिये दीपशिखा की भांति कांप कर स्तब्ध रह गयी।

नेता ने अपने आपको सम्भालने के लिये खंखारा। सांसों की स्तब्धता में उसका कांपता स्वर सुनाई दिया—“इस आडम्बर की क्या आवश्यकता है। मैं आदर का भूखा नहीं हूँ...मुझे फूल मालाओं की आवश्यकता नहीं है। यदि आप मेरा आदर और विश्वास करते हैं तो अपना उत्तरदायित्व भी समझिये।”

नेता के पास और शब्द नहीं थे। उन्होंने स्थिति सम्भालने के लिये एक बार और प्रयत्न किया—“आप लोग क्षमा करें, मुझे यही कहना है।...आपके आदर के लिये धन्यवाद।” नेता वेदी की ओर देखे बिना ही लौट गया।

मैं समझ नहीं रहा था, क्या करूं ?

रह नहीं सका तो दोपहर बाद नेता के डेरे पर गया ही। एक बार इतना कहे बिना नहीं रह सकता था—तुमने यह किया क्या ?

मालूम हुआ कि नेता सिर दरद से चुप अकेले लेटे थे। एक बार मिल लेना और भी आवश्यक हो गया। सचमुच ही नेता के चेहरे पर गहरी वेदना थी। आंखें मिलने पर आंखों में ही पूछा—क्यों ?

नेता ने कातर आंखें मेरी ओर उठा कर उत्तर दिया—“अहं का दम्भ कितना गहरा दबा रहता है ? ...बदला लिये बिना रह न सका। अब लज्जित हूँ...दूसरे को यों ही छोटा मान लिया था।”

नेता को इतनी बड़ी सजा देने के लिये तो मैं स्वयं भी तैयार होकर नहीं गया था, अब और क्या कहने को रह गया था ?

लेकिन कवियित्री के सामने मैं स्वयं अपराधी था। घटना के लिये अपने उत्तर-दायित्व के प्रति खेद प्रकट करना तो आवश्यक था ही। संकोच के कारण साहस नहीं



हो रहा था पर जाये बिना सरता कैसे ?

दरवाजे पर मेरी दस्तक के उत्तर में कवियित्री ने स्वयं ही किवाड़ खोले । उन के हाथ में कलम देख कर ठिठक गया—“क्षमा कीजिये, आप कविता लिख रही थीं !”

“नहीं नहीं, आइये आइये !” कवियित्री के चेहरे पर दबी-सी मुस्कान फैल कर निखर गयी ।

बात करना सरल हो गया । भीतर जाकर उन के सोफा पर बैठ जाने पर मैंने कहा—“इस समय आप के काम में विघ्न नहीं डालूंगा ।” और संक्षेप में कहा, “ऐसी आशा नहीं थी ।...केवल क्षमा मांगने आया था ।”

कवियित्री के चेहरे की मुस्कान संतोष के पुट से गहरी हो गयी । उन का हाथ चुप रहने के संकेत के लिये मेरे सामने उठ गया—

“दंड पाया,

मुक्त हुई,

अपने अभियोग से ।”

कवियित्री ने तृप्ति की सांस ली । उस के चेहरे पर शान्ति की मुस्कान और भी फैल गयी ।

## करुणा

ताल्लुकेदार समाज के लोग जगनपुर तालुका के राजा विष्णुप्रतापसिंह को कुछ अद्भुत आदमी समझते थे। कुछ लोग उन्हें 'साहब' कह कर पुकारते थे, कुछ 'खब्ती' समझते थे और कुछ 'वैरागी'। राजा साहब ने आरम्भिक शिक्षा लखनऊ के 'काल्विन ताल्लुकेदार कालेज' में पायी थी। अपने अध्यापक के उत्साहित करने से शिक्षा के लिये इंग्लैण्ड चले गये थे। वहाँ कैम्ब्रिज में एम० ए० तक पढ़ते रहे। ताल्लुकेदारों को ऐसी शिक्षा की भला क्या जरूरत थी ?

राजा विष्णुप्रताप की आयु चौदह वर्ष की थी तभी उन के पिता राजा नरेन्द्र प्रतापसिंह का स्वर्गवास हो गया था। सरकार ने ताल्लुके का प्रबन्ध 'कोर्ट आफ वार्ड्स' के सुपुर्द कर दिया था। आयु इक्कीस वर्ष की हो जाने पर राजा विष्णुप्रताप अपने ताल्लुके का प्रबन्ध सम्भालने का अधिकार पा सकते थे परन्तु उन्होंने परवाह नहीं की, बोले—“अच्छा-खासा प्रबन्ध चल तो रहा है।” वे कैम्ब्रिज में पढ़ते रहे। और फिर दो वर्ष योरुप बैठे रहे। उन की माता रानी साहिबा को उन के विवाह की चिन्ता खाये जा रही थी। लोगों ने अफवाहें उड़ायीं कि राजा विष्णुप्रताप जरूर किसी मेम के चक्कर में फंस गये हैं लेकिन राजा साहब विलायत से लौट कर लखनऊ की कोठी में रहने लगे तो न कोई मेम आई, न विशेष भोग-विलास का कोई दूसरा चिन्ह दिखाई दिया। राजा साहब विलायत से लाये थे पुस्तकों के कुछ बक्से, चित्र बनाने का बहुत-सा सामान और दो कुत्ते।

प्रकट में राजा साहब को रियासती काम से वैराग्य और रियासती ढंग से चिढ़ जान पड़ती थी लेकिन छटे-छमाही जब कभी हिसाब देखने बैठ जाते तो इस बारीकी से पड़ताल करते कि मैनेजर, पेशकार और अहलकार धर्रा जाते। छोटीं से छोटी त्रुटि की ओर संकेत कर जवाब-तलब करते। उदारता भी थी परन्तु वेपरवाही नहीं।

राजाओं का ढंग नहीं था कि या तो हाथी पर घैठा दें या हाथी के पांव तले डाल दें; डांट-डपट और गाली-गलौज के बजाय उनका चुपचाप घूर कर देख लेना ही काफी था।

राजमाता का मन दहलता रहता—“यह क्या नहीं करेगा तो क्या होगा ? उत्तराधिकारी के बिना रियासत का क्या होगा ?”

राजा साहब को संगति भी ताल्लुकदार लोगों से नहीं, दो-चार वकील-डाक्टरों या यूनिवर्सिटी के प्रोफेसर्स में ही थी। लोग उन्हें आधुनिक और प्रगतिशील विचारों का समझते थे। युवक उन्हें अपनी सांस्कृतिक आयोजनों का प्रधान बनाने लगे। स्कूल-कालेजों के प्रबन्धक उन्हें अपने जलसों का सभापति बनाना चाहते थे। राजा साहब जानते थे कि लोग उन्हें ऐसा सम्मान देकर उनसे आर्थिक सहायता की आशा करते हैं। उन्होंने ऐसे कामों के लिये दस हजार वार्षिक नियत कर दिया था। जब यह रकम समाप्त हो जाती तो वे उत्सव-समारोह के प्रधान बनने के निमंत्रण स्वीकार न करते।

राजा साहब से ‘महिला कालेज’ के वार्षिकोत्सव में पुरस्कार वितरण के लिए अनुरोध किया गया था। राजमाता लखनऊ आयी हुई थीं। राजा साहब उन्हें भी साथ ले गये थे। उत्सव में कुछ लड़कियों ने कविताएँ पढ़ीं, कुछ ने संगीत सुनाया, एक-दो नृत्य भी हुए और फिर राजा साहब ने पुरस्कार बाँटे। कई पुरस्कार थे और अनेक लड़कियों ने, विशेषकर युवा लड़कियों ने पुरस्कारों को कई ढंग से स्वीकार किया। उनकी पोशाकें भी आकर्षक थीं। कोई लड़की पुरस्कार लेने के लिए आशंकित होकर सामने आयी, कोई लजा कर और किसी ने निर्भय आंखें मिला कर पुरस्कार लेकर धन्यवाद दे दिया।

पुरस्कार पाने वाली लड़कियों में एक थी बी० ए० श्रेणी की संतोष। बिल्कुल सफेद ब्लाउज और सफेद बोती पहने आंखें झुकाये परन्तु बिना झिझके उसने पुरस्कार में दिया जाने वाला पुस्तकों का बंडल विनयपूर्वक ले लिया और संकेत से धन्यवाद प्रदर्शन कर लौट गयी।

राजा साहब का संतोष से पहला कोई परिचय नहीं था परन्तु उसके चेहरे पर नजर पड़ने से उन्हें कुछ याद आ गया। उत्सव समाप्त होने से पहले उनकी दृष्टि दो-एक बार उसकी ओर फिर भी गई।

पुरस्कार-वितरण के उत्सव के एक सप्ताह बाद राजमाता प्रातःकाल की पूजा समाप्त कर राजा साहब के कमरे में प्रसाद और आशीर्वाद देने आयी थीं। राजमाता अपनी पूजा में नित्य भवानी से बहू का मुँह दिखाने का वरदान मांगती थीं।

राजा साहब ने उन्हें जरा बैठ जाने के लिए कहा और बोले—“अम्माजी, उस दिन

महिला कालिज के जलसे में एक लड़की देखी थी। अगर उसके व्याह की बातचीत कहीं न हो गयी हो तो तुम बात करके देख सकती हो...।”

राजमाता का कालेजा बल्लियों उछल पड़ा—“कौन सी बेटा ?”

राजा साहब ने मां को जरा शान्त होकर बात सुन लेने के लिए कहा—“मगर जरूरी बात यह है कि आप या लड़की के परिवार वाले ही लड़की से यह जरूर पूछ लें कि वह किसी दूसरे से तो व्याह करना नहीं चाहती। यदि उस लड़की का व्याह दूसरी जगह तय नहीं हुआ है तो मैं उससे व्याह करने के लिए तैयार हूँ।” और राजा साहब ने बता दिया, “उस लड़की का नाम संतोष है, बी० ए० में पढ़ती है। उसे सबसे अच्छा निबन्ध लिखने के लिए इनाम मिला था। इसमें जाति-पाति का बखेड़ा डालने की कोई जरूरत नहीं है। विवाह में मिविल-मैरेज के ढंग से कहेगा।”

राजा साहब ने ऐसी बातें छः-सात वर्ष पहले की होतीं तो राजमाता को प्रत्येक बात पर आपत्ति होती परन्तु इस समय तो उन्हें ऐसा जान पड़ा मानो भवानी ने ही उनकी प्रार्थना पूरी की हो। राजमाता ने आंखें मूंदकर भवानी को स्मरण कर हाथ जोड़े और उसी समय मोटर में बैठ कर लड़की का पता लेने के लिए कालेज की प्रिन्सिपल से मिलने चल दीं।

संतोष के मामा फेडरेशन बैंक के मैनेजर थे। राजमाता के प्रस्ताव पर संतोष की मामी के मन में केवल एक आपत्ति उठी—हाय, हमारी निर्मला संतोष से कहीं अच्छी है, छः महीने बड़ी भी है पर वह तो उस जलसे में गई ही नहीं थी। निर्मला महिला कालेज की अपेक्षा अधिक अच्छे समझे जाने वाले और खर्चिले ‘आई० टी० कालेज’ में पढ़ती थी। मामी को इस बात का संतोष भी हुआ कि भानजी की शादी की इतनी बड़ी जिम्मेदारी इस तरह बिना किसी खर्च के पूरी हो जायगी। इतने बड़े राजा साहब को दहेज का क्या लोभ होगा। शादी भी अदालती होगी तो वरात और दूसरे मेहमानों के झगड़े से भी बचे। बस एक पार्टी दे देंगे। राजमाता ने लड़की से उसकी इच्छा पूछ लेने की बेहूदा बात उठाई ही नहीं। भले घर की लड़कियों से क्या ऐसी बातें कहीं पूछी जाती हैं !

संतोष के मामा-मामी उसकी अनुमति की बात क्या पूछते ! मामी ने संतोष को इतना जरूर सुना दिया—“...पिछले जन्म में तूने जाने क्या पुण्य किये थे। माता-पिता बचपन में ही छोड़ गये फिर भी खूब पढ़-लिख लिया और अब राजघराने में जा रही है। राज करेगी; कहते हैं, तेरह गांव की रियासत है। दो लाख सालाना की आमदनी है। ननद, जेतानी, देवरानी का भी कोई झगड़ा नहीं है।”

संतोष ने इस विषय में कभी कुछ सोचा ही नहीं था। अब यही सोचा कि इतने बड़े घर जाकर वह क्या करेगी, कैसे अपने आप को सम्भालेगी। राजा लोगों के यहाँ जाने कैसे ढंग और रिवाज होंगे? उस ने सुना था कि राजा-रजवाड़ों के यहाँ बीसियों दासियाँ होती हैं, भयंकर पर्दा होता है और अनाचार और अत्याचार होता है। सोच कर शरीर में कंपकंपी आ गई परन्तु यह भी सुना कि यह राजा साहब बिलकुल नये ढंग के बहुत साधु आदमी हैं।

विवाह अदालती ढंग से हुआ परन्तु हुआ बैंक के मैनेजर शिवप्रसाद श्रीवास्तव के बंगले पर ही। विवाह के समय या पार्टी के समय भी संतोष के वर राजा साहब ने उस से कोई बात कर लेने का यत्न नहीं किया। संतोष तो लज्जा और संकोच से सिर झुकाये थी ही।

सुसराल की कोठी पर पहुँच कर राजमाता ने संतोष को छाती से लगा, सिर चूम कर प्यार किया और आशीर्वाद देकर कहा—“बड़ी प्रतीक्षा करा कर तूने मुंह दिखाया मेरी बेटो !”

संतोष थक गई थी। उसे दिये गये कमरे में कोच पर लेटी हुई थी।

“मैं आ सकता हूँ ?” कह कर राजा साहब भीतर आ गये।

संतोष सहम कर सिर झुकाये बैठ गई। राजा साहब उस के समीप कोच पर ही बैठ गये और धीमे स्वर में बोले—“हम दोनों को पूरा जीवन एक साथ बिताना है इसलिये हम दोनों का आपस में परिचित हो जाना आवश्यक है।”

संतोष ने सिर झुकाये मौन स्वीकृति दी।

राजा साहब कहते गये—“विश्वास है, तुम्हारी राय तुम से पूछ ली गई होगी और यह विवाह तुम्हारी इच्छा के विरुद्ध नहीं किया…क्यों ?”

संतोष ने घबरा कर तुरन्त इन्कार में सिर हिलाया और मन में सोचा कि कितनी कठोर बात कर रहे हैं।

राजा साहब ने फिर कहा—“व्यर्थ का संकोच हम लोग कब तक करेंगे ! हमें बातचीत तो करनी ही होगी। हमें एक दूसरे से परिचित हो जाना चाहिये न !”

संतोष ने सिर झुका कर हामी भर ली।

राजा साहब ने फिर कहा—“तुम मुझसे बिलकुल अपरिचित हो परन्तु मैंने तुम्हें पुरस्कार-वितरण के जलसे में देख कर पहचान लिया था। तुम्हारी एक तस्वीर मेरे पास है।”

संतोष बिलकुल घबरा गई—क्या कह रहे हैं ? कौसी तस्वीर ! मैंने अकेले कब

तस्वीर खिचवायो ? यह शुरू में ही क्या होने वाला है ? कैसे आदमी हैं...वह सिहर उठी । क्या उत्तर देती !

राजा साहब का स्वर कुछ और कोमल हो गया—“वह तस्वीर देखेगी ? ...दिखाऊं ?”

संतोष ने भय का सामना करने के लिये धड़कते हुये हृदय को सम्भाल कर सिर झुका कर स्वीकृति दी ।

राजा साहब ने फिर अनुरोध किया—“मुंह से बोलो तो लाऊं ।”

“दिखाइये ।” पूरी शक्ति लगा कर केवल ओठों के शब्द से संतोष ने उत्तर दिया ।

“अभी लाता हूं ।” कह कर राजा साहब दूसरे कमरे में चले गये ।

संतोष के मस्तिष्क में आंधी आ रही थी । सोच रही थी—क्या कभी कालेज से आते-जाते किसी ने छिप कर मेरी तस्वीर ले ली ? कैसे लोग होते हैं...क्या होने वाला है ?

राजा साहब एक एलबम लेकर लौटे । संतोष के मस्तिष्क और हृदय पर हथौड़े चल रहे थे । कोच पर बैठ कर राजा साहब ने एलबम खोला और संतोष के सामने कर दिया । एलबम के काले मटियाले कागज पर पोस्टकार्ड के आकार की तीन तस्वीरें एक साथ लगी हुई थीं । तीनों के नीचे क्रमशः लिखा था—‘ममता’, करुणा’ और ‘श्रद्धा’ ।

संतोष के मस्तिष्क में घुमड़ रहे बादलों की घटा छंट गई और उस के चेहरे पर हलकी मुस्कान आ गयी । तीनों तस्वीरें प्रायः मिलती-जुलती थीं । वह समझ गई की किसी बहुत बड़े विदेशी चित्रकार की बनाई तस्वीरों के फोटो थे । रूप बहुत ही सुकुमार और चेहरों पर ममता, करुणा और श्रद्धा के भाव भी उतने ही व्यक्त थे । चित्र बहुत प्यारे थे ।

राजा साहब ने बीच की तस्वीर की ओर संकेत कर फिर पूछा—“है न तुम्हारी तस्वीर ?”

संतोष ने इनकार में सिर हिला दिया पर अपनी इतनी सुन्दर तस्वीर और उस तस्वीर के प्रति राजा साहब का आदर देख मन गर्व से गदगद भी हो गया ।

“नहीं, बिलकुल तुम्हारी तस्वीर है ।” राजा साहब ने आग्रह किया, “विश्वास नहीं आता हो तो आइने के सामने जाकर मिला लो ।”

संतोष ने स्पष्ट इनकार में सिर हिलाया । अपनी तुलना इतने सुन्दर रूप से किये

जाने से बहुत अच्छा तो लग रहा था ।

राजा साहब ने कहा—“नहीं, तुम्हारी ही तस्वीर है । मैंने तुम्हें देखा तो तुरन्त पहचान गया कि इसकी तस्वीर मेरे पास है । वैसे ही रूप और तुम्हारे हृदय के भाव भी तुम्हारे चेहरे पर कितने स्पष्ट थे ।”

संतोष के मस्तिष्क में दूसरा चक्कर आ गया । उसकी आंखों के सामने राजा साहब का रूप बदल गया । कृतज्ञता में उसका सिर झुक गया । राजा साहब ने उसके कंधे पर हाथ रख कर कहा—“ऐसे कब तक शरमाओगी...क्या मुझ से बात करने को मन नहीं चाहता ?”

संतोष ने लज्जा से सिर झुका लिया ।

राजा साहब ने कहा—“अच्छा एक बात का फैसला हो जाय । मैं तुम्हें ‘करुणा’ पुकारूंगा...ठीक है ?”

संतोष बोल ही नहीं पा रही थी । मुख से शब्द ही तो निकल सकते हैं, हृदय निकल कर बाहर तो नहीं आ सकता । वह चाह रही थी कि अपना हृदय निकाल कर इस देवता के चरणों में रख दे । वह सोफा से सरक कर फर्श पर आ गई कि राजा साहब के चरणों में सिर रख कर अपने भाव प्रकट कर दे ।

राजा साहब ने संतोष को बाहों में संभाल लिया—“यह ठीक नहीं करुणा ! बोलो न, तुम मुझे क्या पुकारोगी ?”

संतोष का सिर राजा साहब के घुटनों पर टिक गया । बड़े यत्न से उसने होठों से कहा—“मेरे देवता ।”

“देवता नहीं,” राजा साहब ने समझाया, “हम दोनों जीवन भर के मित्र, साथी और प्रेमी हैं...हैं न ?”

संतोष ने अपना माथा राजा साहब के घुटनों पर टिका दिया । वह उनके चरणों में समर्पण हो जाना चाहती थी पर वे उसे अपनी बाहों से रोके हुये थे । इस विवशता ने उसके सुख को कितना अपार कर दिया था । कुछ ही क्षण में इस अपरिचित व्यक्ति से वह कितना अगाध प्रेम करने लग गयी ।

राजा साहब ने करुणा को फिर सोफे पर बैठा कर कहा—“करुणा, क्या बताऊं, कुत्ता बहुत चिल्ला रहा है ।”

संतोष को एक छोटे कुत्ते के पीड़ा में ‘केऊं केऊं’ करने का आर्त स्वर सुनाई दिया ।

राजा साहब ने बताया—“पड़ोसी के एक बरस के बच्चे ने खेल-खेल में इसकी

आंख में लकड़ी मार दी है। बहुत खून बहा।”

राजा साहब कुत्ते को गोद में ले आये। कुत्ते की एक आंख और सिर पट्टी में लिपटा था। वह राजा साहब से लिपटा जा रहा था। राजा साहब उसे पुचकार रहे थे। राजा साहब की करुणा देखकर संतोप का हृदय उमड़ आया। उसने आगे बढ़कर कुत्ते को गोद में ले लेना चाहा।

राजा साहब ने कहा—“नहीं, अभी तुम्हें पहचानता नहीं है, नहीं मानेगा।”

राजा साहब बहुत देर तक कुत्ते को सहलाते रहे। मालिक के स्पर्श से कुत्ते को संतवना मिल रही थी परन्तु पीड़ा का जोर होने पर वह बार-बार रो उठता था। संतोप राजा साहब की इस अद्भुत करुणा को मुग्ध दृष्टि से देख रही थी।

कुत्ते को फिर व्याकुल होता देखकर राजा साहब उठे और उन्होंने डाक्टर को फोन कर राय ली—“...क्या एस्प्रीन या कोई और दवाई उसका दर्द रोकने के लिये नहीं दी जा सकती?”

डाक्टर ने कोई दवाई बतायी। राजा साहब ने दवाई का नाम लिखकर चौकीदार को दिया—“जाओ, जहां से मिले, यह दवाई लाओ!”

चौकीदार को लाठी लेकर अंधेरे में जाते देखकर राजा साहब ने टोका—“नहीं, रात में ऐसे कहां जाओगे। झाड़वर को कहो, गाड़ी में जाकर दवाई ले आये।”

संतोप देख रही थी, जाने क्या-क्या सोच रही थी और पल-पल में श्रद्धा के सागर में गहरी उतरती जा रही थी।

रात डेढ़ बजे के बाद कुत्ता सो गया तो राजा साहब को फुसंत मिली। राजा साहब ने संतोप के दोनों कंधों पर हाथ रखकर क्षमा-सी मांगी—“करुणा, मेरी इस बेवकूफी से परेशान तो नहीं हो गयी तुम?”

आनन्द और संतोप से विभोर होकर संतोप ने सिर हिलाकर उत्तर दिया—“नहीं।”

राजमाता अपनी चांद जैसी बहू से बहुत संतुष्ट थीं परन्तु इस बात का क्षोभ था कि अपने एकमात्र पुत्र के विवाह पर वे मन का कोई उत्साह पूरा नहीं कर सकी थीं। कब से जिद्द कर रही थीं कि लखनऊ में राजा साहब ने सब कुछ अपने साहिबी तरीके से कर लिया परन्तु रियासत में वे प्रजा को क्या मुंह दिखायेंगी! वे रियासत में जाने पर कुछ न कुछ तो करेंगी ही। अहलकार, कामी-कम्मी और नेग की



उम्मीद करने वाले लोगों के साथ अन्याय क्यों हो ! रियासत की रानी को एक वार चार दिन के लिये तो अपने घर जाना ही चाहिये फिर चाहे लौट कर लखनऊ ही रहे । प्रजा क्या जानेगी उन की रानी है कि नहीं ।

राजा साहब को मां के उपवास के डर से उन की बात भी माननी पड़ी । होली पर रियासत में जाने की बात पक्की हो गयी थी । राजमाता मुंशी जी को लेकर संक्षिप्त से जलसे की तैयारी की बात करती रहती थीं ।

संतोष की देहात का कुछ परिचय नहीं था । उतना ही परिचय था जितना पुस्तकों और उपन्यासों से ही सकता है । वह स्वच्छन्द वातावरण और प्रकृति की शोभा में जाने की बात सोच रही थी । यह भी खयाल था, शायद वहां पर्दे के अदब-कायदे निबाहने होंगे, रानी बनकर जाने कैसा व्यवहार करना होगा ।

राजमाता कुछ दिन पहले ही रियासत में जा चुकी थीं । राजा साहब और संतोष के पहुंचने की तारीख निश्चित थी और उस दिन उनके स्वागत के लिये राज-महल के सामने रियासत के स्कूल के लड़कों और प्रजा के एकत्र होने की बात थी ।

राजा साहब से संतोष से बात की—“करुणा, इतने लोग भीड़-भड़क्का करके खुद परेशान होंगे और हमें भी परेशान करेंगे । इससे क्या फायदा होगा । हम दो दिन पहले ही चले जाएं तो क्या हर्ज !”

संतोष राजा साहब की आडम्बरहीन सादगी पर और भी निछावर हो गई । ‘न’ कहना तो वह जानती ही न थी ।

राजा साहब और संतोष बहुत बड़ी ‘शिवरलेट’ गाड़ी में खूब तेजी से लखनऊ से बहत्तर मील दूर जगनपुर की ओर चले जा रहे थे । पक्की सड़क पर पचपन मील एक घंटे में चले जाने के बाद मोटर कच्ची सड़क पर चलने लगी । मोटर के पीछे धूल की ऐसी घटा उठ रही थी कि उसके बीच से कुछ दिखायी नहीं दे सकता था । गाड़ी के धीमे चलने पर भी ऐसे हिचकोले लगते थे कि शरीर उछल-उछल जाता ।

सूर्यास्त का समय हो रहा था । ढाक फूल कर जंगल लाल हो रहे थे । कहीं-कहीं सरसों के फूले हुये खेत आ जाते थे । संतोष आंखें फँलाकर इन नयी चीजों को देख रही थी । सड़क के किनारे टेढ़ी-मेढ़ी कच्ची दीवारों और फूस के छप्परों से छाये गांव दिखाई दे जाते थे । कहीं फूस और उपलों के स्तूप । गांव के समीप से जाते समय गोबर की अथवा दूसरी दुर्गन्ध गाड़ी के बन्द शीशों के भीतर भी आ जाती थी । मोटर को देखने के कौतूहल में नंगे बच्चे-लड़के और लड़कियां, सूखे-सूखे, काले हाथ-पांव और फूले हुये पेट लिये रास्ते के दोनों ओर आ खड़े होते थे । संतोष को उस

ओर देखते देख कर राजा साहब ने धीमे से कहा—“यह है हमारे गांव की शोभा !” और फिर कुछ सोच कर बोले, “ओर इन्हीं गांवों की पैदावार पर शहरों की सब शोभा और ठाठ है...यह गाड़ी भी, जिस में बैठे हम इन के पास से गुजरते हुये अपनी नाक दबा रहे हैं।”

संतोष लजा गई। नाक पर रक्खा रुमाल हटा लिया। उस ने श्रद्धा से फंली हुई आंखों से राजा साहब के चिन्तित चेहरे की ओर देखा और सोचा, कितने विचारवान हैं ये !

मोटर रियासत में राजमहल के सामने पहुंच गई। अभी अंधेरा घना नहीं हो पाया था। मोटर को देखते ही खलबली मच गई। राजा साहब उस हलचल की उपेक्षा कर संतोष को साथ ले भीतर चले गये।

सुबह संतोष की नींद जल्दी ही खुल गई। राजा साहब के कमरे महल की तीसरी मंजिल पर थे। नींद खुलते ही संतोष के कान में पहला शब्द पड़ा कोयल की कूक का। उस का मन यों भी प्रफुल्ल था। अपने घर, अपने राज में, अपनी प्रजा का आदर पाने के लिये आने की भावना मन में थी। उठते ही कोयल की कूक कान में पड़ने से उस के ओठों पर मुस्कान आ गई। बिना आहट किये वह पलंग से उठी और प्राकृतिक शोभा की झलक पाने के लिये खिड़की की ओर चली गई।

संतोष को अचानक एक और शब्द सुनाई दिया—किसी के पीड़ा में चिल्लाने का आर्तनाद। एक सिहरन-सी अनुभव हुई। उस की नजर महल के नीचे सिमिट आई। बाईं ओर महल के साथ खिचे छोटे से अहाते की कार्रवाई ऊपर से दिखाई दे रही थी। पीड़ा में चिल्लाने की यह आवाज वहीं से आ रही थी।

संतोष ने सांस रोक कर उस ओर देखा और फिर ध्यान से देखा कि कई आदमी विचित्र पीड़ित अवस्था में झुके हुये, अपनी टांगों के नीचे से बाहें निकाल कर अपने झुके हुये सिर में से कानों को पकड़े मुर्गे बने हुये थे। आस-पास कमर में चपरासियों जैसी पेटियां बांधे कुछ लोग खड़े थे। जमीन पर गिर पड़े एक चपरासी डंडे से मार रहा था और मार खाने वाला आदमी गला फाड़ कर दया के लिये चिल्ला रहा था।

संतोष कांप उठी। अधीर होकर पुकार उठी—“देखिये ! देखिये !” वह राजा साहब के पलंग की ओर झपटी।

राजा साहब की नींद टूट चुकी थी। वे उठ कर आंखें मल रहे थे। संतोष की पुकार सुनकर वे चौंके और उसकी ओर देखा। उसे खिड़की की ओर से आते देख और सुबह के सन्नाटे में नीचे से आती चिल्लाहट सुनकर उनका विस्मय का भाव

जाता रहा । स्थिति समझ कर उन्होंने कहा—

“करुणा, उधर नीचे कचहरी की तरफ मत देखो ! यह सब तो रियासतों में होता ही है ।”

“वहां नीचे...” संतोष की सांस रुक रही थी । बोल नहीं पा रही थी ।

“हां-हां, मैं समझता हूं । शायद इस जलसे-वलसे की वसूली की बात होगी या या लगान नहीं दे पाये होंगे । तुम उधर मत देखो । करुणा, यह तो होगा ही ।” स्नेह से राजा साहब ने समझाया ।

“पर आप तो दया...” संतोष ने हांफते हुए कहना चाहा ।

“हां, पर इन बातों में दया की गुंजाइश कहां है । इसी व्यवस्था पर तो हमारा अस्तित्व है । शहद खाना है तो मक्खियों से छीनना ही पड़ेगा । करुणा, दया कर सकने का साधन भी तो इसी से आता है...”

संतोष सिर पकड़ कर फर्श पर बैठ गयी ।...यह सब शायद उसके रियासत में आने की खुशी मनाने के लिये हो रहा है !

राजा साहब ने फिर स्नेह से पुकारा—“करुणा !”

यह सम्बोधन सुनकर संतोष का मन चाहा कि अपना सिर फर्श पर पटक दे ।

## भगवान के पिता के दर्शन

ब्रह्मज्ञान और ब्रह्मत्व की प्राप्ति के लिए पुण्य-सलिला गंगा और यमुना के संगम पर एक बहुत बड़े वाजिश्चवा यज्ञ का अनुष्ठान किया गया था। ऐसा विराट यज्ञ पहले कभी हुआ—सम्भवतः नहीं हुआ होगा। यज्ञ में देश-देशान्तर के तपोवनों से महर्षि, योगी और ब्रह्मवेत्ता आये थे। उन लोगों ने यज्ञ-कुंड में जौ, तिल, सुगन्धित पदार्थों, घी और बलि की असंख्य आहुतियां डालीं। इन आहुतियों से यज्ञ-कुंड से इतनी ऊंची अग्नि-शिखाएँ उठीं कि तपोवन के ऊँचे से ऊँचे वृक्षों की चोटियों के पत्ते भी झुलस गये। यज्ञ-कुंड से उठे पवित्र धुएँ ने एक पक्ष तक पुण्यात्माओं के लिए पृथ्वी से स्वर्ग तक सदेह जाने का मार्ग बना दिया था। वातावरण कई योजन तक यज्ञ की पवित्र सुगन्धि से भरा रहा।

अयोध्या, मिथिलापुरी, अंग-देश आदि देशों के घर्मात्मा राजाओं ने ऋषियों के सत्कार के लिये व्यंजनों की अपार भेंटें भेजीं और सहस्त्रों दुधारु गौएँ दान दीं। यह व्यंजन और उत्तम दूध से बनी पायस इतने प्रचुर थे कि ऋषियों, अतिथियों और सहस्त्रों आश्रमवासियों के उपयोग से भी समाप्त न होकर योजनों तक बनों में फैल गए थे। तपोवन के मृग और पक्षी भी फल, मूल और दाना-दुनका चुगना छोड़कर व्यंजनों और खीर से ही निर्वाह करने लगे और कई दिन बाद जब उन्हें फिर घास, पत्ते और दाने का उपयोग करना पड़ा तो जीवों के दांतों और चोंचों में कष्ट होने लगा।

परन्तु ज्ञानी ऋषि इस प्रचुरता में भी निर्लिप्त रह कर ब्रह्मज्ञान और ब्रह्मत्व की प्राप्ति की चर्चा में ही लीन रहे। यज्ञ के धूम से सुवासित वातावरण में, वृक्षों के नीचे और पर्ण-कुटियों में दास-दासी ज्ञान-चर्चा से थके हुए ऋषियों के अंग दबाते रहते। तर्क से उनका गला सूख जाने पर सोमरस में भरे कर्मंडल उन के सामने प्रस्तुत कर

देते और ऋषि ज्ञान-चर्चा में लीन रहते। चर्चा का विषय यही था कि इन्द्रियों और मन की अनुभूति से परे, सूक्ष्म ब्रह्म और ब्रह्मत्व की प्राप्ति का श्रेयस्कर मार्ग क्या है? मोक्ष अथवा ब्रह्मत्व एक ही है अथवा उन में भेद है? ब्रह्मत्व और मोक्ष की प्राप्ति के लिये कर्मयोग, ज्ञानयोग, राजयोग, हठयोग और भक्तियोग में से कौन श्रेष्ठ है? ज्ञान का मार्ग तप है अथवा चिंतन है? निर्गुणब्रह्म के गुणों का चिन्तन विरोधात्मक है अथवा नहीं? ऐसे ही अनेक पारलौकिक, आध्यात्मिक और आदिदैविक प्रश्नों पर चर्चा होती रहती थी।

कश्यप ऋषि के पुत्र महर्षि विभांडक ऐसी ज्ञान-चर्चा और शास्त्रार्थों को कभी वृक्षों के नीचे और कभी पर्णकुटियों में सुनते रहे। बोल-बोल कर ऋषियों के गले बैठ गये परन्तु सर्वसम्मत सत्य का निर्णय न हो पाया। ऋषियों ने बच और क्वाथों का सेवन कर फिर ज्ञान-चर्चा आरम्भ की। महर्षि विभांडक इस ज्ञान-चर्चा से उपराम हो गये। वे इस परिणाम पर पहुंचे कि इन सब ज्ञानियों के ज्ञान का साधन पंच-तत्वों से बने शरीर और मस्तिष्क की अनुभूतियां और कल्पनाएं ही हैं। वाणी तो स्थूल शरीर की क्रिया है, शरीर का घर्म है। उस से अपार्थिव सूक्ष्मता की प्राप्ति कैसे हो सकती है! इसलिये ज्ञान की चर्चा व्यर्थ है। सूक्ष्म ब्रह्म के ज्ञान की प्राप्ति का मार्ग तप द्वारा ब्रह्म का ध्यान और ब्रह्म में लीनता का आग्रह ही हो सकता है।

महर्षि विभांडक ने यौवन में अपने पिता कश्यप ऋषि से ज्ञान प्राप्त किया था। संयम से आश्रम का गृहस्थ जीवन बिता कर और एक पुत्र प्राप्त कर वे तप में लीन हो गये थे। ऋषि-पत्नी वंश की रक्षा के लिये एक संतान प्रसव कर शरीर छोड़ चुकी थी। महर्षि विभांडक वृद्धावस्था में अनुभव कर रहे थे कि तप के लिये उपयुक्त समय युवावस्था ही थी। वृद्धावस्था में शरीर शिथिल हो जाने पर तप में उग्रता सम्भव नहीं हो सकती। उन्होंने और भी सोचा—स्थूल शरीर की रक्षा की चिन्ता करना ऐसी ही प्रवंचना है, जैसे जल निकालने के लिये कुआं खोदते समय कुयों में फिर मिट्टी डालते जाना।

महर्षि विभांडक ने सोचा, मनुष्य स्वयं जो कुछ प्राप्त नहीं कर सकता, उसे पुत्र द्वारा प्राप्त करने की आशा रखता है इसलिये शास्त्र में कहा है—‘आत्मावै पुत्रः’। उन्होंने निश्चय किया कि तप द्वारा ब्रह्म की प्राप्ति का लक्ष्य उन के जीवन में अपूर्ण रह गया परन्तु उन का किशोर पुत्र यौवन की शक्ति से उस लक्ष्य को पा सकेगा।

अपने किशोर पुत्र के लिये तप द्वारा ब्रह्म की प्राप्ति का लक्ष्य निर्धारित कर कर महर्षि विभांडक ने अनुभव किया कि अब ‘भारद्वाज आश्रम’ उस के उपयुक्त स्थान

न होगा। आश्रम में निरंतर चलने वाली ज्ञान-चर्चा किशोर कुमार में ज्ञान-अभिव्यक्ति का अहंकार ही उत्पन्न करेगी। आश्रम के तापस नियमों में भी मुनि-कन्याओं का संग किशोर कुमार में शरीर-धर्म को जगायेगा। यह प्रवृत्ति ही तो प्रकृति की वह शक्ति है जो आत्मा का बन्वन बन कर उसे ब्रह्म की ओर उड़ जाने से रोके रहती है। इस विचार से महर्षि विभांडक भारद्वाज आश्रम छोड़ अपने किशोर पुत्र को लेकर उत्तरारण्य की ओर चले गये। वहाँ एकान्त में अपना आश्रम बना कर उन्होंने किशोर पुत्र को ब्रह्म-ध्यान के तप में लगा दिया।

किशोर मुनि को संग-दोष द्वारा आसक्ति के प्रभाव से बचाये रखने के लिये महर्षि विभांडक ने इस आश्रम के लिये राजाओं द्वारा भेजे हुये दास-दासियों और सैकड़ों गौओं में से केवल वृद्ध दासों और नया दूध देने वाली गौओं को ही रख कर शेष सब को फिर दान कर दिया। गौओं के बछड़े बड़े हो जाने पर और फिर दूध दे सकने के लिये गौओं के सन्तान की कामना करने पर ऋषि उन्हें दूसरे तपस्वियों और दीनों को दान कर देते थे। इस प्रकार सांसारिकता के सभी प्रसंगों को अपने आश्रम से दूर रखते थे।

उत्तरारण्य के एकान्त आश्रम में तप करते विभांडक-पुत्र किशोर मुनि का शरीर, ब्रह्मचर्य के अक्षय वर्चस्व से, असाधारण रूप से बढ़ने लगा। उन का शरीर देवदारु वृक्ष की तरह ऊँचा, वक्षस्थल पर्वत की विशाल शिला की तरह चौड़ा और बाँहें साल के पेड़ की डालों की तरह हो गईं। ऋषि पुत्र के चेहरे पर आँखें टिक नहीं पाती थीं। महर्षि विभांडक अपने पुत्र को देख कर संतोष अनुभव करते थे। वे सोचते कि मनुष्यों के वासना से जर्जर, दुर्बल शरीर सूक्ष्म ब्रह्म की प्राप्ति के योग्य तप नहीं कर सकते। मेरे पुत्र का देवोपम, अक्षय शरीर ही उस तप को पूरा करने में समर्थ होगा। उन्हें चिन्ता भी होती कि ऐसे दर्शनीय यौवन की शोभा के लिये अनेक संकट भी आ सकते हैं। उन के आश्रम में दासियों और मुनि-कन्याओं के यौवन-लोलुप नेत्रों का भय नहीं था परन्तु निर्जन बन में भी कभी कोई देवकन्या, किन्नरी, यक्षिणी अथवा अप्सरा तो आ ही सकती थी। दूसरों के तप से ईर्ष्या करने वाले इन्द्र की कई कहानियों आश्रमों में प्रचलित थीं। इन्द्र जब कभी किसी ऋषि के उग्र तप का समाचार पाते थे तो स्वर्ग से अप्सरारयें भेज कर उन का तप भंग करा देते थे। महर्षि विभांडक का मन अपने युवा पुत्र के तप और वर्चस्व को अक्षुण्ण बनाये रखने के लिये चिन्तित रहने लगा।

ऐसी ही चिन्ता में महर्षि विभांडक एक दिन बन में धूम रहे थे कि उन्हें सिंह द्वारा मारे गये एक बड़े भारी गेंडे का सींग पड़ा हुआ दिखायी दिया। उस सींग के

कारण गैडे का भयानक जान पड़ने वाला रूप भी उनकी कल्पना में जाग उठा। अचानक महर्षि को अपनी चिन्ता का उपाय सूझ गया। महर्षि गैडे के सींग को उठाकर आश्रम में ले लाये। अपने पुत्र को बुलाकर उन्होंने आदेश दिया—“पुत्र, अपनी तपस्या को उग्र करने के लिए तुम यह श्रंग भी अपनी जटा में धारण कर लो।” आज्ञाकारी, तपस्वी और बलवान पुत्र के लिए यह बोझ और कष्ट कोई बड़ी बात नहीं थी। युवा पुत्र ने गैडे का बड़ा सींग जटा में धारण कर लिया।

विभांडक के तपस्वी पुत्र के अक्षुण्ण तप की कीर्ति देश-देशान्तरों में फैल गई कि उग्र तप के प्रभाव से उनके माथे पर सींग निकल आया है। युवा मुनि का नाम भी ‘ऋष्य श्रृंग’ (सींग वाले ऋषि) अथवा श्रृंगी ऋषि प्रसिद्ध हो गया।

उस समय, त्रेतायुग में महाराज दशरथ अयोध्या में राज करते-करते आयु के चौथे पहर में आ पहुँचे थे। महाराज दशरथ का प्रताप अखंड था। देवता भी उनकी सेवा करने का अवसर पाना अहोभाग्य समझते थे। पृथ्वी पर उन्हें किसी से भी भय नहीं था इसलिए वे युवावस्था में राजाओं के योग्य भोगों में लीन रहे। महाराज अपनी रानियों को भोग-विलास का नहीं, केवल गृहस्थ धर्म-पालन और पुत्र-प्राप्ति का साधन समझते थे इसलिये अपनी तीनों साध्वी रानियों की ओर उनका ध्यान कम ही गया था। यौवन में उन्हें पुत्र का ध्यान आया ही नहीं। वृद्धावस्था में जब यह चिन्ता हुई तो उनमें सामर्थ्य न थी। महाराज ने अश्वमेध और गो-मेध आदि यज्ञों द्वारा देवताओं को प्रसन्न करके पुत्र पाने की चेष्टा की परन्तु असफल ही रहे। महाराज दशरथ के पुत्र प्राप्ति के लिए असमर्थ और क्लीव हो जाने की बात सभी ओर फैल गई इसीलिये जब परशुराम ने पृथ्वी को क्षत्रिय-वंश से हीन कर देने का प्रण करके सभी क्षत्रियों को समाप्त करना शुरू किया तो उन्होंने विदेह जनक को, जो जन्म से क्लीव थे और दशरथ को जो विलास की अधिकता से क्लीव हो गये थे, वंश-उत्पत्ति में असमर्थ समझ कर छोड़ दिया था।

महाराज दशरथ के मंत्री ब्रह्मर्षि वशिष्ठ और व्यवहार-कुशल ऋषि जावाली ने विचार कर महाराज को परामर्श दिया—“महाराज, जिस वस्तु का जो उपाय है वही करना चाहिये। पुत्र-प्राप्ति के लिए एकमात्र उपाय पुत्रेष्टि-यज्ञ है। वही आपको करना चाहिए। ऐसी स्थिति में पूर्व-पुरुषों ने भी ऐसा ही किया था। ऋग्वेद के कन्या-विकर्ण सूक्त में भी ऐसा ही उपदेश है।”

ऋषियों और ज्ञानियों ने महाराज की तीनों साध्वी, पतिपरायण रानियों—कौशल्या, कँकेयी और सुमित्रा को भी समझाया। पुत्र की कामना तीनों ही रानियों

को थी। महाराज की अवस्था उनके सामने थी ही। उन्हें पुत्रेष्टि-यज्ञ में योग देने के लिये अनुमति देनी ही पड़ी।

इक्ष्वाकु-वंश और अयोध्या के राज्य की रक्षा पुत्रेष्टि-यज्ञ द्वारा महाराज दशरथ के लिये उत्तराधिकारी प्राप्त करने से ही हो सकती थी। महाराज दशरथ, ब्रह्मर्षि वशिष्ठ, वामदेव और मुनि जावाली चिन्ता करने लगे कि पुत्रेष्टि-यज्ञ के उध्वर्यु या होता के रूप में किस समर्थ ज्ञानी को आमंत्रित किया जाये? कश्यप-पुत्र विभांडक के पुत्र श्रृंगी के अखंड यौवन और वचस्व की कीर्ति भी अयोध्या में पहुंच चुकी थी। जन-साधारण में ऐसी भी किवदन्ती फैली हुई थी कि अमानुषिक संयम और ब्रह्मचर्य निवाहने वाले श्रृंगी ऋषि मनुष्य नहीं वरन् किसी अमानुषिक योनि से हैं, तभी तो वे ऐसा संयम निवाह सके हैं और इसीलिये उनके माथे पर सींग उग आया है। कोई उन्हें ऋषि पिता और मृगी माता की संतान भी बताते थे परन्तु ब्रह्मर्षि वशिष्ठ अपने ज्ञान-बल से जानते थे कि ऋषि विभांडक ने अपने युवा पुत्र के माथे पर सींग क्यों बांध दिया है। ऋषि श्रृंगी मनुष्य ही हैं परन्तु प्रश्न था कि श्रृंगी ऋषि को पुत्रेष्टि-यज्ञ सम्पन्न करने के लिए अयोध्या कैसे लाया जाय? विभांडक अपने पुत्र पर कड़ी दृष्टि रखते थे। उनसे प्रार्थना करने पर वे श्रृंगी को नगर में भेजकर उनका तप भंग होने की अनुमति कभी न देते। महाराज दशरथ, वशिष्ठ और जावाली इसी चिन्ता में घुले जा रहे थे।

श्रृंगी ऋषि को सदा सींग धारण किये रहने का अभ्यास हो जाने पर विभांडक ऋषि को इस बात का भी भय न रहा कि उत्तरारण्य में भटक आने वाली कोई देव कन्या, किन्नरी, यक्षिणी अथवा अप्सरा श्रृंगी के यौवन से आकर्षित होकर युवा तपस्वी को पय-भ्रष्ट कर देगी। उनके मन में तीर्थाटन करने की भी इच्छा थी। एक ही स्थान पर बाहर वर्ष से भी अधिक रहते-रहते मन भी उचाट हो गया था। वे पुत्र को सुरक्षित समझ कर खूब दूध देने वाली बहुत-सी गौओं की व्यवस्था कर तीर्थ-यात्रा के लिये चले गये।

ब्रह्मज्ञानी वशिष्ठ को विभांडक के तीर्थाटन के लिए जाने का समाचार मिला तो उन्होंने चतुर सारथी सुमन्त को अनेक सैनिकों और दूसरी सवारियों के साथ श्रृंगी ऋषि को लिवा लाने के लिये भेज दिया।

सारथी सुमन्त श्रृंगी ऋषि को अयोध्या ले आये। राज-महलों में पुत्रेष्टि यज्ञ के लिये सब सुविधाएं और समारोह प्रस्तुत था परन्तु वासना से मूलतः अपरिचित युवा ऋषि का ध्यान न संगीत की ओर जाता, न सुगन्धों की ओर, न व्यंजनों की ओर न



नारियों और रानियों के लोल-लास्य की ओर ही। वे इन वस्तुओं से खिन्न होकर मुंह मोड़ लेते। उनकी अवस्था ऐसी ही थी जैसे बन से जबरदस्ती बांध कर लाये गये जीव की आरम्भ में होती है। महारानी कौशल्या, कैकेयी और सुमित्रा के उनसे पुत्रेष्टि-यज्ञ में कृपा पाने के प्रयत्न व्यर्थ रह गये और उनकी कामना अपूर्ण ही रही।

ब्रह्मज्ञानी वशिष्ठ ने रानियों को उपदेश दिया—हे कुल का हित चाहने वाली, पति की आज्ञाकारिणी, सुलक्षणा देवियो! संतान देने की सामर्थ्य से पूर्ण यह युवा ऋषि किसी भी प्रकार की इच्छा और रस की अनुभूति से अपरिचित है। उसकी ज्ञान और कर्म की इन्द्रियां अनुपयोग से जड़ और अनुभूति-शून्य हैं। उसकी इच्छा करने की शक्ति को सचेत करने के लिये उसके परिचय के मार्ग से ही आरम्भ करना चाहिए। वह सदा गीओं के दूध और रामदाने की खीर का ही आहार करता रहा है। उसे पहले सुस्वादू और सुवासित खीर खिलाकर उसकी रसना को जागृत करो। एक रस दूसरे रस को और एक इच्छा दूसरी इच्छा को जगाती है। इसी मार्ग से कुछ समय तक उसकी सेवा करने से तुम्हारी कामना सफल होगी।”

पति और आप्त पुरुषों का आदर करने वाली महाराज दयरथ की तीनों सुलक्षणा रानियों ने उत्तम खीर अपने हाथों से पका कर सोने के रत्न-जटित पात्रों में शृंगी ऋषि के सामने रखी। शृंगी ऋषि खीर का आहार आश्रम में भी करते ही थे परन्तु राजमहल के दुर्लभ द्रव्यों से और चतुर रानियों के हाथ से बनी खीर में और ही रस था। शृंगी इस खीर को चटकारा ले-लेकर खाने लगे। रस की अनुभूति से रसना जागी। इसके साथ ही दूसरी अनुभूतियां भी जागने लगीं। उन्हें संसार में और बहुत दिखाई देने लगा। इस प्रकार एक बसन्त ऋतु तक चतुर रानियों के निरन्तर सेवा करते रहने से शृंगी को रानियों के कामना से कातर नेत्रों में पुत्र की इच्छा भी दिखाई देने लगी। रानियों की इच्छा से द्रवित होकर ऋषि पुत्रेष्टि-यज्ञ में सहयोग देने की इच्छा भी अनुभव करने लगे।

बड़ी और अनुभवी होने के कारण महारानी कौशल्या की कामना सब से पहले पूर्ण हुई। फिर रानी कैकेयी की ओर फिर रानी सुमित्रा की। आयु कम होने के कारण ऋषि का सुमित्रा पर विशेष अनुग्रह हुआ और उन्हें लक्ष्मण और शत्रुघ्न दो पुत्र प्राप्त हुए।

इक्ष्वाकु-कुल की रक्षा का उपाय हो जाने पर और प्रयोजन शेष न रहने से ब्रह्मर्षि वशिष्ठ ने शृंगी ऋषि को फिर उनके आश्रम में भिजवा दिया। जब शृंगी ऋषि अयोध्या में पुत्रेष्टि-यज्ञ का विधान निबाह रहे थे, महर्षि विभांडक तीर्थाटन से

उत्तरारण्य में लौट आये थे । आश्रम के रक्षक वृद्धे दासों से उन्हें श्रृंगी के अयोध्या ले जाये जाने का समाचार मिला तो वे बहुत खिन्न हुए । समझ गये कि यह सब इर्ष्यालू वृद्धे वशिष्ठ का कुचक्र है । वह किसी का ब्रह्म ज्ञान प्राप्त कर लेना सह ही नहीं सकता । महामुनी विश्वामित्र के उग्र तप द्वारा दूसरी सृष्टि रचने की सामर्थ्य पा लेने पर भी वशिष्ठ ने उनका ब्रह्मर्षि-पद स्वीकार नहीं किया, उन्हें राजर्षि ही बनाये रखा । मन-ही-मन यह भी अनुभव किया कि सांसारिक छल से अपरिचित पुत्र को अकेले छोड़ कर जाना उनकी ही भूल थी पर श्रृंगी के प्रति भी उनका मन विरक्त हो गया । पुत्र के तप के पथ से गिर जाने के कारण उसकी प्रताड़ना कर उन्होंने कहा—“हे तपोभ्रष्ट, परम पद तुझे प्राप्त नहीं हो सकता । तू आश्रम की गौर्वे चराने योग्य ही है, जा वही कर !”

लगभग बारह-बारह वर्ष के तीन युग का समय और बीत गया । इक्ष्वाकु कुल-सूर्य भगवान् राम, रावण का संहार कर पृथ्वी को पाप के बोझ से मुक्त कर अयोध्या लौट चुके थे । महर्षि वशिष्ठ ने शुभ घड़ी और नक्षत्र देखकर उनके राज्यतिलक की तिथि की घोषणा कर दी थी । देश-देशान्तर से धर्मप्राण नागरिक और तपोवन से ऋषिवृन्द शुभ पर्व पर पृथ्वी पर अवतार धारण किये भगवान के दर्शनों के पुण्यलाभ के लिये अयोध्या नगरी की ओर चले आ रहे थे । उत्तर देश से आने वाले ऐसे ही ऋषियों का एक दल विश्राम और मध्यान्ह आहार के लिए महर्षि विभांडक के आश्रम में आ टिका था ।

महर्षि को उदासीन और निश्चिन्त बैठा देखकर यात्री ऋषियों ने आश्चर्य प्रकट किया—“क्या ऋषिवर ने नहीं सुना कि भगवान ने पृथ्वी पर अवतार धारण किया है । देश-देशान्तर से लोक-समाज, ऋषि, तपस्वी और देवता भी सशरीर भगवान के दर्शनों के लिये अयोध्या जा रहे हैं । क्या आप भगवान के साक्षात्कार का पुण्य लाभ नहीं करेंगे ? ऐसे पुण्य लाभ का अवसर तो युगों में कहीं एक बार आता है !”

इस चेतावनी से विभांडक उपेक्षा से जाग और ऋषियों के दल के साथ यात्रा करने के लिये अपना कमण्डल और मृगचर्म बांधने लगे । उसी समय श्रृंगी बन से लौट आये थे । पिता की यात्रा की तैयारी करते देख कर श्रृंगी ने पूछा—“पिता जी, क्या फिर तीर्थाटन के लिये जाने का संकल्प है ?”

महर्षि ने अपने काम से आंख उठाये बिना ही उत्तर दिया कि पृथ्वी पर भगवान ने नर-शरीर धारण किया है । उन्हीं के दर्शन के लिये यात्री-ऋषियों के साथ वे भी अयोध्या जा रहे हैं ।

शृंगी ऋषि के मन में अयोध्या की पुरानी स्मृति जाग उठी—“हमें भी साथ ले चलियोगा, पिताजी !” उन्होंने प्रार्थना की ।

“तू तपोभ्रष्ट है, तू भगवान के दर्शन क्या करेगा ?” पिता ने वितृष्णा से उत्तर दे दिया ।

पिता के तिरस्कार से अनुत्साहित होकर शृंगी केवल इतना ही कह पाये—  
“अयोध्या के राज-महलों में तो एक बार हम भी गये थे ।”

पुत्र की बात से महर्षि विभांडक का क्रोध ऐसे चेत उठा, जैसे फूंक मार देने से राख के नीचे सोई हुई चिनगारियां चमक उठती हैं परन्तु इन चमक उठी चिनगारियों के प्रकाश में उन्हें अचानक एक नया ज्ञान भी प्राप्त हुआ ।

महर्षि विभांडक ने कमण्डल और मृगछाला को छोड़ अपना मस्तक पुत्र के चरणों में रख दिया और शृंगी को सम्बोधन कर बोले—“भगवान को पृथ्वी पर नर-शरीर देने वाले तुम्हें प्रणाम है ।

और फिर यात्रा के लिये ऋषियों के दल की ओर मुख कर उन्होंने पुकारा—  
“ऋषिवृंद, आप लोग भगवान के दर्शनों के लिये अयोध्या की यात्रा करें, हम तो यहीं भगवान के पिता के दर्शन कर रहे हैं ।”\*

---

\*इस कहानी का आधार वाल्मीकि रामायण के बालकाण्ड के आदि पर्व के आठ से तेरह सर्ग तक के श्लोक हैं ।

## न कहने की बात

रविवार था। छः दिन रविवार की प्रतीक्षा में रहती हूँ कि समय पर स्कूल जाने का झंझट नहीं होगा, आराम से विश्राम में दिन कटेगा पर रविवार आता है तो और भी भारी पड़ जाता है। छः दिन तो काम पूरा करने की मजबूरी में शरीर घसिटा रहा है। रविवार को यह मजबूरी नहीं रहती तो शरीर हिलाना भी कठिन हो जाता है।...सब कहती हूँ कि मैं स्लिम हूँ...खाक !

रविवार के दिन क्या करूँ और पास-पड़ोस में बात भी करूँ तो किसे से ? लड़कियाँ हैं, बारह-तेरह बरस की। वे या तो अपनी गुड़ियों के व्याह की बातें कर सकती हैं या आंख-मिचौनी के खेल में घमा-चौकड़ी मचा सकती हैं। उन का और मेरा साथ क्या ? या फिर दो-तीन बच्चों की माताएं हैं। उन की नजरों में मैं लड़की हूँ। बाइसवां लगा है पर विवाह तो नहीं हुआ। वे जब बात करेंगी, बेबी के दांत निकलने के कारण उस की कमजोरी की या पहिला या दूसरा बच्चा होने के अनुभवों के व्योरे की। उम्र में उन के बराबर होने या पुस्तकों से इस विषय में उन से कुछ अधिक ही जानकारी होने पर भी मैं ये बातें सुनतीं अच्छी नहीं लगती क्योंकि मैं कुआंरी हूँ; यह नहीं समझा जाना चाहिये कि ये सब बातें मुझे मालूम हैं। मैं क्या करूँ ? एक ही उपाय है कि रविवार के दिन भाभी के मुन्ने को शौक से नहला-धुला कर प्यार से अपनी गोद में सुला लूँ। उसे गोद में लेकर घूमने जाते भी झेंप लगती है; जो जानते नहीं, क्या समझेंगे; जो जानते हैं, जरा मुस्करा ही दें...

भैया तो रात तैयारी करके सोये थे। मुंह अंधेरे ही टिफन कैरियर में खाना और थर्मस में चाय लेकर शिकार के लिये खान की जीप में चले गये। सूर्योदय के कुछ ही देर बाद घटा घिर आई थी। बादल चारों ओर से झुके पड़ रहे थे। भाभी चिन्ता में परेशान थीं, बार-बार आकर कह जातीं—“कैसा बादल है; जरूर बरसेगा। लौट आते

तो अच्छा था। इन्हें शिकार की भी क्या लत है !”

रविवार के दिन मुन्ने को मैं संभाल लेती हूँ तो भाभी हफते भर से उठा कर रखवा काम लेकर चौकी पर मशीन रखकर बैठ जाती हैं, वैसे ही बैठ गई थीं। उन्हें बात करने की आदत कम है। लकड़ी में लगे घुन की तरह धीमे-धीमे काम में लगी रहती हैं। वे तो मुन्ने के लिये, भैंय्या के लिये और घर समेटने के लिये ही जीती हैं।

मैं मुन्ने को नहलाकर गोद में लिये बैठी थी। उसका कोमल-कोमल, सुखद, ऊष्ण, हल्का बोझ प्यारा लग रहा था। वेबी पाउडर से मिली उसके शरीर की दूधिया-सी सुगन्ध...

भारी-भारी वृद्धों टिन की छत पर ठक-ठक पड़ने लगीं और आंधी के झोंके आने लगे। भाभी ने आकर झांका—“सो गया ? ... इस वेईमान को बस गोद में ही चैन आता है। पलने में रबड़ बिछा कर डाल दे, खामुखा कपड़े खराब कर देगा।”

मुन्ना ऐसा कर देता है तो मुझे अच्छा लगता है—पर ऐसी अजीब बात क्या कही जाती है ! “अभी लिटा देती हूँ,” उत्तर दिया।

भाभी ने फिर चिन्ता प्रकट की—“बारिश तो जोर से आ गई। बड़े वेपरवाह हैं। बादल चढ़ आया था तो लौट आते। ... यह भी क्या झक है।” भाभी इन चिन्ताओं में जैसे जीवन के बोझ को अनुभव ही नहीं कर पातीं। दरवाजा बन्द करते हुए भाभी ने कहा, “हवा तेज है। तू अब उठ, नहा-धो ले न !”

“अभी उठती हूँ।”

भाभी अपनी मशीन की ओर चली गई।

साथ के कमरे से मशीन की घरघराहट आ रही थी और बंगले की टिन की छत से वर्षा की घनघनाहट। थोड़ी देर में मशीन की आवाज वर्षा में डूब गई। मैं मुन्ने के शरीर पर हाथ रखे, गोद में उसके शरीर को अनुभव करती बैठी सोच रही थी, उठकर नहा लूँ...

कमरे के बन्द दरवाजे पर खटखटाने की आहट हुई। किवाड़ों के शीशे धुंधले होने के कारण जान न सकी कौन है। हैरान भी थी—इस वर्षा में यह कौन ? नौकर को पुकारती तो मुन्ना उठ जाता। खीझ आई पर उठना पड़ा। पलना तय्यार था। मुन्ने को लिटाकर किवाड़ खोले।

बहुत विस्मय हुआ, इतनी वर्षा में स्त्री ! बोराल जीजी, दस्तूर साहिब की बहिन थीं।

“आइये, आइये ! ... क्या बात है ? इस वर्षा में !” पानी भरी हवा के झोंके ने

हम दोनों को भीतर धकेल दिया ।

बोराल जीजी—हम लोग दस्तूर साहब की बहिन को जीजी, या उनके सुसराल के नाम से 'बोराल' जीजी पुकारते हैं—पलने में सोये मुन्ने की ओर देख कर कहा—“सो गया ?” मेरी बात उन्होंने सुनी ही नहीं । एक ओर पड़ी कुर्सी उठा लाई और घीमे से पलने के पास रखकर कि खटका न हो, बैठ गई ।

“जीजी, इतनी वारिश में ?” मैंने फिर पूछा ।

जीजी ने अपने आप को संभाला—“वारिश ! हां, एकदम ही आ गई...खयाल था मामूली बूँदा-वांदी होगी । सोचा, तुम घर पर होगी मिल आऊं ।”

“हां, बड़ा अच्छा किया ।” मैंने उनकी बात रखी, “मैं खुद आपके यहां शाम को जाने के लिये सोच रही थी ।”

“इतने सवेरे ही सो गया ?” बोराल जीजी प्यायी आंखें मुन्ने पर गड़ाये पिघले से स्वर में फिर बोलीं ।

बात करने के लिये मैंने पूछा—“जीजी, आपकी साड़ी काफी भोग गई है दूसरी निकाल दूं ? ...इसे फँला दूं ?”

“अरे नहीं, क्या है इतनी गरमी तो है ।” जीजी ने स्वर दबाकर उत्तर दिया कि मुन्ना न चौंके । उनकी आंखें फिर मुन्ने को ओर घूम गई, “आज बहुत सवेरे सो गया । जागता होता तो जरा खिलाती इसे । ...हाय, कितना प्यारा लग रहा है !” जीजी चुपचाप मुन्ने की ओर देखती रह गई ।

जीजी हमारे यहां मुन्ने के लिए आती हैं और किसी के लिए नहीं । इतनी वर्षा में भी रह नहीं सकीं । उनकी आंखें मुन्ने की ओर लग जाती हैं तो फिर हटती ही नहीं । ताई—अकाउन्टेंट साहब की मां—ने कई बार कहा है कि इस औरत को अप यहां न आने दिया करो । बच्चे को कैसे देखती है । ...वांझ की नजर बच्चे के लिए अच्छी नहीं होती । बच्चे का कलेजा बहुत नरम होता है...पर कोई कैसे रोक दे ! मेरा तो इतना जिगरा नहीं है ।

पड़ोसिनें और ताई जी जीजी की बाबत कितनी ही बातें कहा करती हैं । कहती हैं—स्वभाव की अच्छी नहीं है । इसका मर्द इतना सीधा नेक आदमी है, अच्छी भली कमाई है पर इसे सुखाता ही नहीं । तब भी वह बेचारा महीने का दो सौ रुपया भेज देता है । बाल-बच्चा कोई है नहीं । हो भी कैसे ? सुसराल में रहे तब तो ! तभी तो ऐसी कटखनी हो गई है । जवानी में एक आदमी से इस का मन मिला हुआ था । उसने इसकी बड़ी बहन से शादी कर ली । जब कोई बात करेगी, अपनी बड़ी बहन

को कोसने लगेगी। कहेगी—डायन के छः बच्चे हैं...जैसे उस ने इसी के बच्चे छीन लिये हों ! उससे बड़ी जलन है। मायका इसका सूरत में है। मां-बाप से भी लड़ी हुई है कि उन्होंने इसके मंगेतर से बड़ी की शादी क्यों कर दी ! भैया के यहां पड़ी रहती है। किसी के हरख-सोग से मतलब नहीं। बस बच्चों को घूरा करती है। लोग तो बहुत कुछ कहते हैं पर मुझे तो जीजी पर बड़ी दया आती है।

जीजी हमारे यहां आई थीं। यों चुप बैठे अच्छा नहीं लग रहा था कुछ बात तो करनी ही थी, पूछ लिया—“बोराल साहब तो अहमदाबाद में रहते हैं न ?”

जीजी के चेहरे का भाव बदल गया—“रहते हैं तो अपने को क्या !” जीजी ने रूखा सा उत्तर दिया और जैसे मेरी बात से बचने के लिए मुन्ने की ओर और घूम गईं।

मैंने फिर साहस किया—“लोग कहते हैं, बोराल साहब स्वभाव के तो भले हैं। जीजी, क्या कुछ झगड़ा हो गया था ?...कभी किसी समय मूड में कोई ऐसी बात हो जाती है।”

“क्या मूड हो जायगा !” जीजी ने चिढ़ कर उत्तर दिया, “उन्हें तो ब्याह ही नहीं करना था। खामुखा जिन्दगी बरवाद की हमारी।”

मैं हैरान जीजी की ओर देखती रह गई—क्या मतलब होगा ?

जीजी मेरी ओर घूम गईं, जैसे उत्तेजना में क्या कुछ कह डालना चाहती हों—“सब मुझे ही कहते हैं, डाक्टर को दिखाओ, इलाज करवा लो। मैं तो जानती थी, कुछ होता तो मैं अपने में खराबी समझती। मैंने कहा, सब मुझे ही कहते हैं। गुस्से में जाकर डाक्टर को दिखा दिया कि मुझे कोई क्यों कहे। मैंने कहा—यह क्यों नहीं जाते डाक्टर के यहां ! पर वह डाक्टर के यहां क्या जायें ! कुछ हो तो इलाज भी हो।”

मैं जीजी की तरफ देखती रह गई—क्या बात, क्या मतलब ? इतना ही समझा कि ऐसे मर्दों को कुछ और कहते हैं, बोराल वही होंगे।

जीजी आवेश में कहती गई—“मुझे कहते हैं क्या भाई के बच्चे अपने बच्चे नहीं ! अरे दूसरे का बच्चा अपनी कोख का बच्चा हो सकता है ?...उससे क्या मेरी कोख फल जायगी ? मेरे साथ खामुखा शादी करके धोखा दिया। उसे शादी करनी ही नहीं चाहिये थी। मां-बाप की पसन्द थी। मैं कुछ बोली नहीं। सोचा, यह लोग जो कर रहे हैं ठीक ही करेंगे। अरे अपनी ही बड़ी बहिन ने दगा किया। उस आदमी से उसके छः बच्चे हैं, नहीं तो मेरे ही होते।”

जीजी आवेश में फुफकार-सी छोड़ कर मुन्ने की ओर घूम गईं। जीजी की बात अच्छी नहीं लगी। मन में आया—बच्चे इनके नहीं हुये तो क्या ! पति-पत्नी का

साय और प्यार भी तो कोई चीज होता है। मैंने कहा—“पर जीजी, कहते हैं, बोराल साहब आदमी तो बड़े भले हैं, तुम्हारा ख्याल भी करते हैं। मालूम नहीं कोई कह रहा था, यहां भी दो सौ रुपया महीना भेज देते हैं। साय और प्यार भी तो कुछ होता है।”

जीजी उबल पड़ी—“आदमी ही नहीं है, भले क्या है? क्या होता है प्यार? प्यार क्या होता है?”...अपना पेट छू कर मुन्ने की ओर बढ़ते हुए बोलीं—“यही नहीं हुआ तो प्यार क्या हुआ? ...यही तो है प्यार!”

मैं शरमाकर चुप रह गई। जीजी फिर प्यासी नजर से मुन्ने की ओर देख रही थीं। मैं अपने मन में सोच रही थी—बच्चे तो सभी को प्यारे लगते हैं पर पति-पत्नी के प्यार का मतलब क्या केवल यही होता है? ...मैं बाईस की हो गई हूं, माता-पिता मेरे व्याह के लिए बहुत चिन्ता में है। उन्हें विश्वास है कि मैं पढ़-लिख कर भी उनका निर्णय मानूंगी। मैं सोचती हूं, जो भी वर मिले, भला आदमी हो उसी को तन-मन से प्यार करूंगी। प्यार का मतलब क्या यही होता है? मैं भी क्या प्यार के नाम से जीजी की तरह यही चाहती हूं? बच्चे का मतलब तो...मेरी आंखें मुन्ने की ओर चली गईं।

हाय, प्यार और व्याह का मतलब...?

शरम से मेरे कान झनझना उठे। फिर ख्याल आया—क्या कुआंरी लड़कियों को ऐसी बात कभी सोचनी चाहिए? पर सभी जवान कुआंरी लड़कियां प्यार और व्याह की बात सोचती हैं। ...पर बच्चे तो अच्छे लगते हैं, और उनके बिना जीवन में क्या है !

मतलब तो वही है पर ऐसे कहा थोड़े ही जाता है !



## भगवान का खेल

मुझे अमला पर बहुत गुस्सा आ रहा था कि रात के साढ़े दस बज गये और अब तक घर नहीं लौटी ।

मैंने तांतिया के पिता जी से भी कई बार कहा—“हाय, मरी कहां रह गयी ? कहीं कोई एक्सडेंट ही तो नहीं हो गया ?”

उन्होंने कहा—“कहां पता करें ? दफ्तर उसका बन्द हो गया होगा । फोन करने से भी जवाब नहीं मिलेगा । पुलिस को रपट करवा सकते हैं ।”

पुलिस का नाम सुनकर मैं भी चुप रह गई । इनकी आजकल रात की ड्यूटी है । दस बजे ये भी चले गये ।

अमला की डेढ़ बरस की लड़की ने नींद लगने पर मां को याद किया । बच्ची मुझ से काफी हिली हुई है । दिन भर मेरे ही पास तो रहती है । मालूम है कि रात पड़े अमला लड़की को मुंह में बोतल देकर साथ लिटा लेती है । लड़की सो जाती है, बोतल गिर पड़ती है तो अमला बोतल लेकर उठ जाती है और काम-काज चौका-वर्तन समेटती है ।

अमला बरसों से हमारी पड़ोसिन है । वह कभी देर तक रात में बाहर नहीं रही । पिछले महीने एक रात को छोड़कर; जब कंचनबाई हाल में बिहार की बाढ़ में सहायता के लिये जलसा हुआ था और लोगों ने उससे नाचने के लिए बहुत कहा था । तब मुझे भी साथ ले गयी थी । ‘किले’ में छः बजे शाम को दफ्तर से छुट्टी होती है तो वह बछड़े के लिए हड़काई हुई गैया की तरह दौड़ती सीधी घर आती है । आकर बच्ची को छाती से लगा लेती है । तोतली बोली में उससे दो-चार बातें करती है, दो-चार बातें मुझसे करती है और अपने घर के काम में लग जाती है ।

अमला तीन बरस से हमारे पड़ोस में है । वह खोली बसन्त वाड़ेकर ने अपने

व्याह के बाद किराये पर ली थी। बसन्त रेल में गाड की नौकरी पर भर्ती हुआ था। तनखाह अभी सब मिलाकर सौ ही मिलती थी। अमला ने तभी टाइप का काम सीखना शुरू कर दिया था। मुझसे कहती थी—“स्कूल में पढ़ती थी तो खामुखा डांस सीखने का शौक था। हम गरीबों को डांस से क्या मतलब ! तभी टाइप करना सीख लिया होता तो काम तो आता। खाली पेट कोई क्या नाचे ?...किसके लिये नाचे ?”

रेल के एक्सिडेंट में बसन्त की मृत्यु हो गयी तो अमला के सिर पर मुसीबतों का पहाड़ टूट पड़ा। बेचारी ने क्या देखा था अभी दुनिया का ! तीन महीने की बच्ची गोद में थी। लोगों ने समझाया, अपनी सास के यहां चली जा। उसने मुझे बताया—“क्या चली जाऊं ? मेरे दो जेठ, एक देवर है। सभी की हालत पतली। वे लोग अपनी मां की ही नहीं झेल पाते। बेचारी बुढ़िया आज एक के यहां तो कल दूसरे के यहां। सभी उसे टालते रहते हैं तो मुझे ही क्या झेलेंगे ? किसी तरह तीन महीने गुजर जायें। लड़की छः महीने की हो जाये। इसे ऊपर के दूध पर कर दूंगी और नौकरी कर लूंगी। मुझे बच्ची को सम्भालने में मदद दिये रहना।”

अमला बड़ी हिम्मत से और नेक-चलनी से ऐसे ही निवाहे जा रही है। उमर तो बेचारी की इक्कीस से क्या कम होगी, पर लगती है बिल्कुल सहत्र बरस की लड़की-सी। चेहरा भी बड़ा भोला-भाला, लड़कियों जैसा है।

अमला साढ़े दस बजे के लगभग आई तो सीधे हमारी खोली में आकर उसकी आंखों ने लड़की को खोजा। उसे देखकर एक लम्बी सांस ली। पहले तो खड़ी रह गयी जैसे होश में न हो। रंग पुराने कागज की तरह बिल्कुल पीला, आंखें फटी-फटी सी हो रही थीं।

“कहां थी अब तक ?” मैंने चिन्ता से पूछा।

अमला सटकर मेरे पास बैठ गयी और मेरी आंखों में देख कर पूछने लगी—“तार्ई, मैं जाग रही हूं ? देख तो ! मुझे चूटी काटकर तो देख ! मुझसे बात कर !”

मैं डर गयी—हाय, इसे क्या हो गया ? उसके कंधे पर हाथ रखकर तसल्ली दी—“क्या हो गया है री तुझे ? कहां थी...क्या बात थी ?”

अमला ने मेरी गोद में सिर रख दिया और कांप-कांप कर फफक-फफक कर रोने लगी।

मैंने बहुत तसल्ली दी। बात पूछी। कुछ सम्भली तो मेरे छोटे लड़के के साथ सोयी अपनी लड़की को उठाकर छाती से लगा कर रोने लगी। बार-बार कहे जा

रही थी...“मैं अभी जी रही हूँ ? मरी नहीं ?”

पानी लाकर उसका मुँह धुलाया । एक प्याली चाय बनाकर पिलायी । सम्भली तो उसने बताया—

“बड़े बाबू ने चार बजे लाकर रिपोर्ट दी कि मैनेजिंग डाइरेक्टर ने आज शाम को ही मांगी है, खतम करके जाना होगा । उसमें साढ़े छः बज गये ।

“दफ्तर से निकल कर ‘बस-स्टैण्ड’ पर आयी तो बड़ी लम्बी, दोहरी क्यू लगी हुई थी । सभी हैरान थे । शायद दो बसें फेल हो गयी थीं । मैं क्यू में खड़ी हुई थी । मेरे साथ ही एक आदमी आकर खड़ा हुआ । आते ही जैसे पहचान कर बोला, नमस्ते बाई !”

“मैंने तो पहचाना नहीं । नमस्ते कर दी । फिर बोला—“उस दिन कंचन बाई हाल में आपने बहुत अच्छा डांस किया । हमारे घर की लड़कियां भी गयी थीं । बहुत अच्छा डांस था । आप तो कालिज में पढ़ती हैं न ?”

“मैंने सोचा, कौन बात करे । कह दिया—हां ।

“वह बोला बस फेल हो गयी क्या ? बड़ी लम्बी क्यू है । आप ‘ओ-टू’ बस में जायेंगी ? टैक्सी कर रहा हूँ । मुझे महिम जाना है । आपको रास्ते में जहाँ बोलेंगी छोड़ दूंगा ।”

“उसने इधर-उधर देखा और एक टैक्सी को बुला लिया ।

“मैंने सोचा, इतनी भीड़ के सामने क्या डर है । क्या नहीं, नहीं कहूँ ? देर भी कितनी हो गयी थी । मैं टैक्सी में बैठ गयी । वह खुद भले आदमी की तरह आगे ड्राइवर के साथ बैठा । मैं पीछे अकेली थी ।

“बोरी बन्दर’ से टैक्सी ‘क्राफोर्ड मार्केट’ की तरफ चली तो मैंने सोचा, बस तो इधर नहीं जाती । फिर सोचा, टैक्सी का रास्ता होगा । ताई तू जानती है, मैं टैक्सी में कभी काहे को बैठी ! बस—एक बार मिन्नी के पिता जी अस्पताल से टैक्सी में लाये थे ।

“टैक्सी थाड़ी दूर गई थी । उस आदमी ने पीछे घूम कर पूछा—आप केडल रोड जायेंगी कि महिम ?”

“मैंने बताया—प्रभादेवी ।

“वह बोला—यहाँ अपना घर है रास्ते में । टैक्सी का किराया क्यों दें ? अपनी गाड़ी है, आपके घर छोड़ आयेंगे ।”

“मैं चुप रही । रास्ते में विक्टोरिया पार्क तो पहचाना फिर टैक्सी घूम गयी ।

बड़े से बंगले के फांटक में जाकर रुकी। टैंकसी वाले ने किराये की भी बात नहीं की।

“उस आदमी ने मुझे से कहा—एक मिनट आइये, पानी-वानी कुछ पीजिये। लड़कियां भी आप से मिल लें। फिर आपके मकान पर पहुंचा देंगे।”

“मैंने कहा—मुझे देर हो जायगी फिर कभी सही। मन ही मन में डरी भी।

“उसने फिर आग्रह किया—बस एक मिनट! चलिए, यहां कमरे में बैठिये। मैं लड़कियों से कह दूँ और ड्राइवर को बुला लूँ।” एक गाड़ी सामने खड़ी भी थी।

“मुझे सन्देह हुआ पर सोचा—भई, क्या पता? और फिर वहां आ गयी थी तो एकदम करती क्या! अनजान जगह थी। एक वार सोचा ऊपर न जाऊँ पर कमरे में और बाहर फरक ही क्या था।

“मुझे जीना दिखाकर वह बोला—बहिन जी, आप ही ऊपर चली चलिए जनाना ऊपर है।”

“सोचा और स्त्रियां होंगी तो अच्छा ही है।

“ऊपर जाकर देखा, बहुत बड़ा कमरा था। लकड़ी के पार्टिशन पड़े थे। स्त्री कोई भी नहीं थी? सोफा-वोफा रखा था। मुझे वहां बैठकर उस आदमी ने दरवाजा बन्द कर दिया और बोला—देखो, यहां घबराने की जरूरत नहीं। तुम तो नाचने-गाने वाली हो, तुम्हें क्या फिकर है। खाओ-पीओ। बोलो, क्या मंगा दें?”

“मैंने उसे डांटा—क्या बकता है? पुलिस में दे दूंगी। मुझे अभी छोड़ कर आ, जहां से लाया है।

“बड़ी बेपरवाही से उसने कहा—यह रंग मत दिखाओ। हमारे मामले में बोलने की हिम्मत पुलिस को नहीं है। बहुत मिजाज दिखाओगी तो जहां तुम्हारी जैसी बीसियों फेंक दी, वहां तुम्हें भी डाल देंगे। यहां चीखने-चिल्लाने से भी कोई फायदा नहीं। कोई सुन नहीं सकता।”

“मेरे अंग-अंग से पसीना छूटने लगा। मैंने गिड़गिड़ाकर कहा—मैं यहां नहीं ठहरूंगी, चाहे मुझे मार डालो। मुझे कुछ नहीं चाहिए। मेरी बच्ची तड़प रही होगी। दस घंटे हो गये उसे छोड़े हुए।”

“मैंने यह कहा तो उसकी भवें चढ़ गयीं। बच्ची! विस्मय से बोला—तुम तो कह रही थी कि कुआंरी हूँ, कालिज में पढ़ती हूँ।”

“मैंने जवाब दिया—कालिज में पढ़ती हूँ कहा था। कुआंरी कब कहा था? मेरी बच्ची है डेढ़ बरस की। रो रही होगी। मुझे जाने दो, तुम्हारे पांव छूती हूँ। भगवान तुम्हारा भला करेगा।

“यह कैसे ही सकता है—वह बोना—इतना खर्च करके तुम्हें लाये हैं पर देखो, बच्ची की बात किसी से मत कहना नहीं तो हमें भी खा जायगा और तुझे भी मार डालेगा। पिये होगा साला, क्या पता चलेगा उसे। बिल्कुल कच्ची, बच्चा-सी तो दीखती हो तुम। तुम्हारी उमर ही क्या है, खाया-पिया करो। फिर कौन पूछेगा। तुम कहना, मुझे बड़ा डर लगता है। मुझे कभी किसी ने नहीं छुआ। अच्छा बताओ, क्या खाओ-पिओगी? चाय भिजवा दें कि कुछ और भी शौक करती हो।”

“मैंने बहुत हाय-हाय खायी पर उसने कुछ नहीं सुना। मुझे छोड़कर चला गया। मुझे अपनी मूर्खता पर बहुत क्रोध और रोना भी आया। चाहे खिड़की से ही कूदकर मर जाऊँ, यहाँ नहीं रहूँगी पर उस कमरे में गली में खुलने वाली खिड़की ही नहीं थी। चारों तरफ कमरे थे। सोचा आंचल से ही फांसी लगा लूँ पर (गोद में बेसुध लेटी बच्ची को थपथपाकर उसने कहा) इस मरी का मुंह आंखों के सामने आ गया। इसकी आवाज कानों में आने लगी। ‘आई ! आई !’ (मां ! मां ! ) सोच रही थी, हे भगवान, यह अच्छा खेल है इन लोगों का।

“बड़ी देर बाद साथ के कमरे का दरवाजा खुला। हिन्दुस्तानियों जैसा महीन कुर्ता-घोती पहने एक आदमी सामने आया। आते ही हिन्दुस्तानी में बोला—कहो जी, खुश तो हो ! नजदीक आया तो मैं हैरान—हमारी कम्पनी का मैनेजिंग डायरेक्टर बंतोरिया साहब। दफ्तर में तो हमेशा सूट पहन कर आता है पर मैंने पहचान लिया, आखें लाल-लाल ! मरे ने शराब पी होगी।

“मैं एक दम खड़ी हो गयी। मैंने कहा—सर, यहाँ मुझे धोखे से ले आये हैं। सर, मैं मर जाऊँगी। सर, मेरी बच्ची रो रही है। मेरी बच्ची बीमार है।

“बंतोरिया ने आंखों झपककर कहा—बच्ची ? और एकदम लौट पड़ा। बंतोरिया दूसरी तरफ जाकर बहुत जोर से बड़ी भद्दी गाली देकर चिल्लाया—हमारे साथ धोखा करता है ? हमें बीमारी लगायेगा ? साले इसी बात का हम हज़ारों रुपया देते हैं ? निकल जाओ सब यहाँ से !

“मुझे जो आदमी ले गया था साहब को समझाने लगा—“नहीं सेठ, झूठ बोलती है। बड़ी मक्कार है। हम इसका घर-बार जानते हैं। अभी स्कूल में पढ़ती है। नाचना सीखती है। इसके बच्चा कहां !”

“सेठ और भी गुस्सा हो गया, और भी गाली देकर बोला—हमें उल्लू बनाता है ! झूठ बोलोगी तो सी घाट का पानी पिये अपने आपको कुआँरी बतायेगी कि कुआँरी अपने आपको बच्चे वाली बतायेगी ?” सेठ और भी गाली देने लगा।

“मुझे टैक्सी में ले आने वाला झूठ बोले जा रहा था। मैंने आगे बढ़कर जोर से पुकारा—सर, ये झूठ बोलता है। मेरी डेढ़ बरस की बच्ची है। सर, मैं आपके दफतर में टाइपिस्ट हूँ।

“साहब ने सुना तो सन्न रह गया ! कुछ सोचकर मुझसे बोला—तुम यहां क्यों आयी ? तुम पेशा करती हो ?”

“मेरे तन-बदन में आग गयी। चिल्लाकर मैंने कहा—यह मुझ धोखा देकर लाया है। मैं पुलिस में रिपोर्ट करूंगी।

“मालिक ने कहा—अच्छा तुम बैठो। अभी तुम्हारा इन्तजाम होगा।”

“मैं कांपती हुए सोफे पर बैठ गयी। सोचा, चलो इज्जत तो बची। फिर उधर से झगड़े की आवाज आने लगी। पहले तो कुछ समझ नहीं आया, फिर वे लोग जोर से बोलने लगे। साहब गुस्से में गाली देकर कह रहा था—यह हमें पहचानती है, जाकर हमारी बदनामी करेगी। तुम लोगों को हम इसी बात का खिलाते हैं !”

“एक और आदमी बोला—मालिक, इतनी-सी बात के लिये घबराते हैं। आपका नमक खाते हैं तो आपके नाम के लिए जान दे देंगे। यह क्या कर लेगी ? अभी गर्दन तोड़कर समुद्र में फेंक आता हूँ।”

“मैं कांप उठी। आंखों से आंसू बहने लगे। सच कहती हूँ ताई; अपनी जान का डर नहीं था। बस, (गोद में पड़ी लकड़ी पर हाथ रख कर उसने कहा) इसी का ख्याल आ रहा था।

“थोड़ी देर में एक और आदमी आकर बोला—चलो बाईं चलो, तुम्हें घर पहुंचा दो।”

“बड़े जोर से रोना आया कि मुझे मारने के लिए ले जा रहा है। मन में आया, न जाऊँ; जरा ठिठकी भी, फिर सोचा—यहां रहूंगी तो मौत से बुरा। जो भगवान को मंजूर। उठकर चल दी। वह मुझे जीना उतार कर नीचे लाया। एक मोटर नीचे खड़ी थी। ड्राइवर भी था। मोटर के शीशे बन्द थे।

“आदमी ने फिर पूछा—कहां है घर तुम्हारा, परभादेवी ?

“मैंने कहा—तुम मुझे बाहर कहीं छोड़ दो। मैं टैक्सी में चली जाऊंगी।

“यह आदमी समझाने लगा—बाईं डरो मत, हम ऐसे आदमी नहीं हैं। हमने उस साले को बहुत मारा।

“मैं मोटर में पीछे बैठ गयी। वह ड्राइवर के बराबर आगे बैठ गया। मोटर बाजार में आयी तो मैंने कहा—बस मुझे उतार दो। मैं अपने आप चली जाऊंगी।

वह कहे जा रहा था, तुम्हारे घर ही चल रहे हैं; परभादेवी जा रहे हैं।

“मैं गाड़ी का दरवाजा खोलने लगी, पर खोलना मुझे आता नहीं था। कभी मोटर का दरवाजा खोला नहीं। उस आदमी ने देखा तो बड़े जोर से डांटा—सीधी चुप बैठ, नहीं तो अभी गर्दन तोड़ देता हूँ!”

मैंने जोर से शीशे तोड़ने के लिये हाथ मारा। वह आदमी मेरी तरफ को झपटा...

बड़े जोर से ठांय हुई... फिर पता नहीं।

“मुझे होश आया तो सफेद-सफेद कपड़े पहने अस्पताल के डाक्टर और नर्स खड़े थे। मैंने मिन्नी को और ताई तुम्हें पुकारा। कुछ देर बाद होश आया तो पता लगा कि मोटर का बड़ा भारी एक्सिडेंट हुआ। गाड़ी चूर-चूर हो गयी थी। मुझे पुलिस उठाकर हस्पताल लायी है : पुलिस बाहर खड़ी थी : डाक्टर कह रहा था अभी आध घंटे इसे रेस्ट करने दो।

“बाहर से बातें सुनाई दे रही थीं...”

“ट्रक वाले की गलती थी। दो खून किया।”

“नहीं, ट्रकवाला बोलता—मोटर एकदम घूम गया।”

“मैंने समझा, वह आदमी पीछे की ओर जोर से झपटा तो ड्राइवर को धक्का लग गया या क्या हुआ कि बड़े जोर से टक्कर हो गयी। कह रहे थे, ट्रक मोटर के ऊपर चढ़ गयी। ड्राइवर और वह दोनों कुचल गये। कह रहे थे, मुझे भी ट्रक के नीचे से निकाला था। मैं मोटर में पीछे थी इसी से बच गई। मेरे सिर में बस जरा सी चोट आयी है। मैं सोच रही थी, मुझसे पूछेंगे तो क्या कहूंगी।

“मैंने बार-बार पुकारा—मैं घर जाऊंगी। तब एक पुलिस इंस्पेक्टर आया। बोला—आप कहां जायंगी? उसने मोटर का नम्बर लिखा हुआ था। बोला—आपकी मोटर टूट गयी। आपका पता क्या है?”

मैंने कहा—मेरी मोटर नहीं थी। मैं कुछ नहीं जानती। मैं ऐसे ही घर आने के लिये मोटर में बैठ गयी थी। मैं अपने घर जाऊंगी।

“इंस्पेक्टर हैरान मेरी तरफ देखने लगा। फिर सोच कर बोला—अच्छा बताइये, आपका घर कहां है? आपको पहुंचा दें। मैंने पता दिया तो वे लोग मुझे यहां छोड़ कर जगह देख गये हैं।

अमला बात कह कर फिर आंसू पोंछने लगी।

मैंने उसकी पीठ पर हाथ रख कर कहा—“अब क्यों घबराती है। भगवान ने मुझे बचा दिया। उसका नाम ले, एक कथा भगवान की करा देना।”

अमला ने फिर आंसू पोंछते हुये कहा—“ताई, पर अब मालिक नौकरी से तो जरूर निकाल देगा । अब क्या करूंगी ?”

मुझे उसकी बात बुरी लगी । मैंने उसका गाल छूकर समझाया—“पागल है ! कैसी बातें करती है । तू भगवान को नमस्कार कर कि तेरी जान बचा दी । उससे बढ़कर तेरी इज्जत बचा दी । तू नौकरी की फिकर कर रही है !”

अमला ने फिर आंचल से आंखें पोंछते हुये कहा—“तो ताई, कसर ही क्या रह गयी ? ...भगवान को मुझसे यह खेल खेलने की क्या जरूरत थी ?”



## करवा का व्रत

कन्हैयालाल अपने दफ्तर के हमजोलियों और मित्रों से दो-तीन बरस बड़ा ही था परन्तु ब्याह उस का उन लोगों के बाद हुआ। उस के बहुत अनुरोध करने पर भी साहब ने उसे ब्याह के लिये सप्ताह भर से अधिक छुट्टी न दी थी। वह ब्याह करके लौटा तो उस के अंतरंग मित्रों ने भी उस से वही प्रश्न पूछे जो प्रायः ऐसे अवसर पर दूसरों से पूछे जाते हैं और फिर वही परामर्श उसे दिये गये जो अनुभवी लोग नव-विवाहितों को दिया करते हैं।

हेमराज को कन्हैया समझदार मानता था। हेमराज ने समझाया—बहू को प्यार तो करना ही चाहिये पर प्यार में उसे बिगाड़ देना या सिर चढ़ा लेना भी ठीक नहीं। औरत सरकश हो जाती है तो आदमी को उम्र भर जोरू का गुलाम ही बना रहना पड़ता है। उस की जरूरतें पूरी करो पर रखो अपने काबू में। मार-पीट बुरी बात है पर यह भी नहीं कि औरत को मर्द का डर ही न रहे। डर उसे जरूर रहना चाहिये...मारे नहीं तो कम से कम गुर्दा तो जरूर दे। तीन बात उस की मानो तो एक में न भी कर दो। यह न समझ ले कि जो चाहे कर या करा सकती है। उसे तुम्हारी खुशी-नाराजगी की परवाह रहे। हमारे साहब जैसा हाल न हो जाये... मैं तो देख कर हैरान रह गया। इम्पोरियम से कुछ चीजें लेने के लिये जा रहे थे तो घरवाली को पुकार कर रुपये मांगे। बीबी ने कह दिया—कालीन इस महीने रहने दो अगले महीने सही तो भीगी बिल्ली की तरह बोले—“अच्छा ! मर्द को रुपया-पैसा तो अपने ही हाथ में रखना चाहिये। मालिक तो मर्द है।

कन्हैया के विवाह के समय नक्षत्रों का योग ऐसा था कि सुसराल वाले लड़की की बिदाई करने के लिये किसी तरह तैयार नहीं हुये। अधिक छुट्टी नहीं थी इसलिये गौने की बात फिर पर ही टल गयी थी। एक तरह से अच्छा ही हुआ। हेमराज ने

कन्हैया को सिखा-पढ़ा दिया कि पहली ही रात तुम ऐसा मत करना कि वह समझे कि तुम उस के बिना रह नहीं सकते या बहुत खुशामद करने लगे ! ...अपनी मर्जी रखना, समझे ! औरत और बिल्ली की जात एक । पहले दिन के व्यवहार का असर उस पर सदा रहता है । तभी तो कहते हैं कि 'गुर्बा बररोजे अब्वल कुश्तन' (बिल्ली के आते ही पहले दिन हाथ लगा दो तो फिर रास्ता नहीं पकड़ती) ...तुम कहते हो पढ़ी-लिखी है तो तुम्हें और भी चौकस रहना चाहिये । पढ़ी-लिखी यों भी मिजाज दिखाती है ।

निस्वार्थ भाव से हेमराज की दी हुई सीख कन्हैया ने पल्ले बांध ली थी । उस ने सोचा—उसे बाजार-होटल में खाना पड़े या घर और चौका सम्भालना पड़े तो शादी का लाभ क्या ? इसलिये वह लाजो को दिल्ली ले आया था । दिल्ली में सब से बड़ी दिक्कत मकान की होती है । रेलवे में काम करने वाले, कन्हैया के जिले के बाबू ने उसे अपने क्वार्टर का एक कमरा और रसोई की जगह सस्ते किराये पर दे दी थी । सवा साल से मजे में चल रहा था ।

लाजवंती अलीगढ़ में आठवीं जमात तक पढ़ी थी । उसे बहुत-सी चीजों के शौक थे । कई ऐसे भी शौक थे जिन्हें दूसरे घरों की लड़कियों को या नई ब्याही बहूओं को करते देख कर उसे मन मार कर रह जाना पड़ता था । उस के पिता और बड़े भाई पुराने ख्याल के थे । सोचती थी ब्याह के बाद सही । उन चीजों के लिये कन्हैया से कहती । लाजो के कहने का ढंग कुछ ऐसा था कि कन्हैया का दिल इन्कार करने को न करता पर इस ख्याल से कि बहू बहुत सरकश न हो जाय, दो बातें मान कर तीसरी पर इन्कार कर देता । लाजो मुंह फुला लेती । लाजो मुंह फुलाती तो सोचती कि मनायेंगे तो मान जाऊंगी । आखिर तो मनायेंगे ही पर कन्हैया मनाने की अपेक्षा डांट ही देता । एक-आध बार उस ने थप्पड़ भी चला दिया । मनौती की प्रतीक्षा में जब थप्पड़ पड़ गया तो दिल कट कर रह गया और लाजो अकेले में फूट-फूट कर रोयी । फिर उस ने सोच लिया—चलो, किस्मत में यही है तो क्या हो सकता है । वह हार मान कर खुद ही बोल पड़ी ।

कन्हैया का हाथ पहले दो बार तो क्रोध की वेबसी में ही चला गया था पर जब चल गया तो उसे अपने अधिकार और शक्ति का संतोष अनुभव होने लगा । अपनी शक्ति अनुभव करने के नशे से बढ़ा नशा दूसरा कौन होगा इस नशे में राजा देश पर देश जीतते जाते थे, जमींदार गांव और सेठ मिल और बैंक खरीदते चले जाते हैं । इस नशे की सीमा नहीं । यह चस्का पड़ा तो कन्हैया के हाथ उतना क्रोध आने की प्रतीक्षा

किये बिना भी चल जाने लगा ।

मार से लाजो को शारीरिक पीड़ा तो होती ही थी पर उससे अधिक होती थी अपमान की पीड़ा । ऐसा होने पर वह कई दिन के लिये उदास हो जाती । घर का सब काम करती रहती । बुलाने पर उत्तर भी दे देती । इच्छा न होने पर भी कन्हैया की इच्छा का विरोध न करती पर मन ही मन सोचती रहती, इससे तो अच्छा है मर जाऊँ । और फिर समय पीड़ा को कम कर देता । जीवन था तो हंसने और खुश होने की इच्छा भी फूट पड़ती थी और लाजो फिर हंसने लगती । उसने सोच लिया था—मेरा पति है, जैसा भी है मेरे लिये तो यही सब कुछ है । जैसे चाहता है, वैसे ही मैं चलूँ । लाजो के सब तरह अधीन हो जाने पर भी कन्हैया की तेजी बढ़ती ही जा रही थी । वह लाजो के प्रति जितनी अधिक वेपरवाही और स्वच्छन्दता दिखा सकता, अपने मन में उसे उतना ही अधिक अपनी समझने और प्यार का संतोष पाता ।

बवार के अंत में पड़ोस की स्त्रियाँ करवा चौथ के व्रत की बात करने लगी थीं । एक दूसरे को बता रही थीं कि उनके मायके से करवे में क्या आया । पहले बरस लाजो का भाई आकर करवा दे गया था । इस बरस भी वह प्रतीक्षा में थी । जिनके मायके दिल्ली से दूर थे, उनके यहाँ मायके से रुपये आ गये थे । कन्हैया अपनी चिठ्ठी पत्री दफ्तर के ही पते से मंगाता था । दफ्तर से आकर उसने बताया—“तुम्हारे भाई ने करवे के दो रुपये भेजे हैं ।”

करवे के रुपये आ जाने से ही लाजो को संतोष हो गया । सोचा, भैया इतनी दूर कैसे आते ? कन्हैया दफ्तर जा रहा था तो उसने अभिमान से गर्दन कंधे पर टेढ़ी कर और लाड़ के स्वर में याद दिलाया—“हमारी सरगी के लिये क्या-क्या लाओगे...” और लाजो ने ऐसे अवसर पर लाई जाने वाली चीजें याद दिला दीं ।

लाजो पड़ोस में कह आयी कि उसने भी सरगी का सामान मंगाया है । करवाचौथ का व्रत भला कौन हिन्दू स्त्री नहीं रखती ? जनम-जनम यही पति मिले, इसलिये दूसरे व्रतों की परवाह न करने वाली पढ़ी-लिखी स्त्रियाँ भी इस व्रत की उपेक्षा नहीं कर सकतीं ।

अवसर की बात, उस दिन कन्हैया लंब की छुट्टी में साथियों के कुछ ऐसे काबू आ गया कि सवा तीन रुपये खर्च हो गये । वह लाजो का बताया सरगी का सामान घर नहीं ला सका । कन्हैया खाली हाथ घर लौटा तो लाजो का मन बुझ गया । उसने गम खाना सीख कर रूठना छोड़ दिया था परन्तु उस सांझ मुंह लटक ही गया । आंसू पोंछ लिये और बिना बोले चौके-बर्तन के काम में लग गयी । रात भोजन के समय

कन्हैया ने देखा कि लाजो मुंह सुजाये है, धोल नहीं रही है तो अपनी भूल कबूल कर उसे मनाने या कोई और प्रबन्ध करने का आश्वासन देने के बजाय उसे डांट दिया।

लाजो का मन और भी बिंध गया। कुछ ऐसा खयाल आने लगा—इन्हीं के लिये तो व्रत कर रही हूँ और यह ही ऐसी रुखाई दिखा रहे हैं।...मैं व्रत कर रही हूँ कि कि अगले जनम में भी 'इन' से ही क्या हो और इन्हें मैं सुखा हीं नहीं रही हूँ...। अपनी उपेक्षा और निरादर से भी रोना आ गया। कुछ खाते न बना। ऐसे ही सो गयी।

तड़के पड़ोस से रोज की अपेक्षा जल्दी ही बर्तन-भांडे खटकने की आवाजें आने लगीं। लाजो को याद आने लगा—शान्ति बता रही थी कि उसके बाबू सरगी के लिये फेनियां लाये थे, तार वाले बाबू की घरवाली ने बताया था कि खोये की मिठाई लाये थे। लाजो ने सोचा, उनके मदों को खयाल है कि हमारी बहू हमारे लिये व्रत कर रही है, इन्हें जरा भी खयाल नहीं।

लाजो का मन इतना खिन्न हो गया कि सरगी में उसने कुछ भी न खाया। न खाने पर भी पति के नाम का व्रत कैसे न रखती। सुबह-सुबह पड़ोस की स्त्रियों के साथ उसने भी करवे का व्रत न करने वाली रानी और करवे का व्रत करने वाली राजा की प्रेयसी दासी की कथा सुनने का और व्रत के दूसरे अनुष्ठान निवाहें। खाना बनाकर कन्हैयालाल को दपतर जाने के समय खिला दिया। कन्हैया ने दपतर जाते समय देखा कि लाजो मुंह सुजाये हैं। उसने फिर डांटा—“मालूम होता है दो-चार खाये बिना तुम सीधी नहीं होगी !”

लाजो को और भी रुलाई आ गयी। कन्हैया दपतर चला गया तो वह अकेली बैठी कुछ देर रोती रही। सोचती रही—क्या जुल्म है ! इन्हीं के लिये व्रत कर रही हूँ और इन्हें ही गुस्सा आ रहा है।...जनम-जनम 'ये' ही मिलें इसीलिये मैं भूखी मर रही हूँ। बड़ा सुख मिल रहा है न।...अगले जनम में और बड़ा सुख दे देंगे ! जनम निबाहना ही मुश्किल हो रहा है।...इस जनम में तो इस मुसीबत से मर जाना अच्छा लगता है, दूसरे जनम के लिये वही मुसीबत पक्की कर रही हूँ...।

लाजो पिछली रात से भूखी थी बल्कि पिछली दोपहर से पहले का ही खाया हुआ था। भूख के मारे आंठें कुड़मुड़ा रही थीं और उस पर पति का निर्दय व्यवहार। जनम-जनम, कितने जनम तक उसे ऐसा ही व्यवहार सहना पड़ेगा, सोचकर लाजो का मन डूबने लगा। सिर में दर्द होने लगी तो वह धोती के आंचल से सिर बांध कर खाट पर लेटने लगी तो सिसक गयी, करवे के दिन बान पर नहीं लेटा या बैठा

जाता । वह दीवार के साथ फर्श पर ही लेट रही ।

लाजो को पड़ोसियों की पुकार सुनायी दी । वे उसे बुलाने आयी थीं । करवा चौथ का व्रत होने के कारण सभी स्त्रियाँ उपवास करके भी प्रसन्न थीं । आज करवे के कारण नित्य की तरह दोपहर के समय सीने-पिरोने, काढ़ने-बुनने का काम किया नहीं जा सकता था । करवे के दिन सुई, सिलाई और चरखा नहीं छुआ जाता । काम से छुट्टी थी और विनोद के लिये ताश या जुए की बैठक जमाने का उपक्रम हो रहा था । वे लाजो को भी उसी के लिये बुलाने आयी थीं । सिर दर्द और मन के दुख के कारण लाजो जा नहीं सकी । सिर दर्द और बदन टूटने की बात कह कर वह टाल गयी और फिर सोचने लगी—यह सब तो सुबह सरगी खाये हुये हैं । जान तो मेरी ही निकल रही है ।...फिर अपने दुखी जीवन के कारण मर जाने का खयाल आया और कल्पना करने लगी कि करवा चौथ के व्रत के दिन उपवास किये-किये मर जाये तो इस पुण्य से जरूर ही यही पति अगले जन्म में मिले...

लाजो की कल्पना बावली हो उठी थी । वह सोचने लगी—मैं मर जाऊँ तो इनका क्या है और व्याह कर लेंगे । जो आयेगी, वह भी करवा चौथ का व्रत करेगी । अगले जनम में दोनों का इन्हीं से व्याह होगा, हम सौते बनेंगी । सौत का खयाल उसे और भी बुरा लगा । फिर अपने आप समाधान हो गया नहीं, पहले मुझसे व्याह होगा; मैं मर जाऊँगी तो दूसरी से होगा । अपने उपवास के इतने भयंकर परिणाम की चिन्ता से मन अधीर हो उठा । भूख अलग व्याकुल किये थी । उसने सोचा—क्यों मैं अपना अगला जनम भी बरवाद करूँ । भूख के कारण शरीर निडाल होने पर भी खाने को मन नहीं हो रहा था परन्तु उपवास के परिणाम की कल्पना से मन क्रोध से जल उठा । वह उठ खड़ी हुई ।

कन्हैयालाल के लिये उसने सुबह जो खाना बनाया था उसमें से बची दो रोटियाँ कटोरदान में पड़ी थीं । लाजो उठी और उपवास के फल से बचने के लिये उसने मन को वश कर एक रोटि रूखी ही खा ली और एक गिलास पानी पीकर फेर लेट गयी । मन बहुत खिन्न था । कभी सोचती—यह मैंने क्या किया ?...व्रत तोड़ दिया ! कभी सोचती—ठीक ही तो किया, अपना अगला जनम क्यों बरवाद करूँ ! ऐसे पड़े-पड़े ही झपकी आ गयी ।

कमरे के किवाड़ पर धम-धम सुनकर लाजो ने देखा रोशनदान से प्रकाश की जगह अन्धकार भीतर आ रहा था । समझ गयी, दफ्तर से लौटे हैं । उसने किवाड़ खोले और चुपचाप एक ओर हट गयी ।

कन्हैयालाल ने क्रोध से उसकी ओर देखा—“अभी तक पारा नहीं उतरा ? मालूम होता है झाड़े बिना नहीं उतरेगा !”

लाजो के दुखे हुये दिल पर और चोट पड़ी और पीड़ा क्रोध में बदल गयी । कुछ उत्तर न दे वह घूमकर फिर दिवार के सहारे फर्श पर बैठ गयी :

कन्हैयालाल का गुस्सा भी उबल पड़ा—“यह अकड़ है ? ...आज तुझे ठीक कर ही दूँ !” उसने कहा और लाजो को बांह से पकड़, खींचकर गिराते हुये दो थप्पड़ पूरे हाथ के जोर से ताबड़-तोड़ जड़ दिये और हांफते हुये लात उठाकर कहा, “और मिजाज दिखा ! ...खड़ी हो सीधी !”

लाजो का क्रोध भी सहन की सीमा पार कर चुका था । खींची जाने पर भी फर्श से उठी नहीं और मार खाने के लिये तैयार होकर उसने चिल्लाकर कहा—“मार ले, मार ले ! जान से मार डाल ! पीछा छोटे ! आज ही तो मारेगा ! मैंने कौन व्रत रखा है तेरे लिये जो जनम-जनम तेरी मार खाऊंगी । मार, मार डाल...”

कन्हैयालाल का लात मारने के लिये उठा पांव अधर में ही रुक गया । लाजो का हाथ उसके हाथ से छूट गया । वह स्तब्ध रह गया । मुंह में आयी गाली भी मुंह में ही रह गयी । ऐसे जान पड़ा कि अंधेरे में कुत्ते के धोखे जिस जानवर को मार बैठा था उसकी गुर्राहट से जाना कि वह शेर था; या लाजो को डांट और मार सकने का अधिकार एक भ्रम ही था । कुछ क्षण वह हांफता हुआ खड़ा सोचता रहा और फिर खाट पर बैठकर चिंता में डूब गया । लाजो फर्श पर पड़ी रोती रही । उस ओर देखने का साहस कन्हैयालाल को नहीं हो रहा था । वह उठा और बाहर चला गया ।

लाजो फर्श पर पड़ी फूल-फूल कर रोती रही । जब घण्टे भर रो चुकी तो उठी । चूल्हा जलाकर कम से कम कन्हैया के लिये खाना तो बनाना ही था । बड़े वेमन उसने खाना बनाया । बना चुकी तब भी कन्हैयालाल लौटा नहीं था । लाजो ने खाना ढक दिया और कमरे के किवाड़ उड़क कर फिर फर्श पर लेट गयी । यही सोच रही थी, क्या मुसीबत है यह जिन्दगी ! यही झेलना था तो पैदा ही क्यों हुई थी । मैंने किया क्या था जो मारने लगे ?

किवाड़ों के खुलने का शब्द सुनायी दिया । वह उठने के लिये आंसुओं से भीगे चेहरे को आंचल से पोछने लगी । कन्हैयालाल ने आते ही एक नजर उसकी ओर डाली । उसे पुकारे बिना ही वह दीवार के साथ बिछी चटाई पर चुपचाप बैठ गया ।

कन्हैयालाल का ऐसे चुप बैठ जाना नयी ही बात थी पर लाजो गुस्से में कुछ न

बोल रसोई में चली गयी । आसन बिछाकर थाली-कटोरी रखकर खाना परोस दिया और लोटे में पानी लेकर हाथ धुलाने के लिये खड़ी थी । जब पांच मिनट हो गये और कन्हैयालाल नहीं आया तो उसे पुकारना ही पड़ा—“खाना परोस दिया है !”

कन्हैयालाल आया तो हाथ नल से धोकर झाड़ते हुये भीतर आया । अब तक हाथ धुलाने के लिये लाजो ही उठकर पानी देती थी । कन्हैयालाल दो ही रोटी खाकर उठ गया । लाजो और देने लगी तो उसने कह दिया—“बस हो गया, और नहीं चाहिये ।”

कन्हैयालाल खाकर उठा तो रोज की तरह हाथ धुलाने के लिये न कह कर नल की ओर चला गया ।

लाजो मन मार कर स्वयं खाने बैठी तो देखा, कद्दू की तरकारी बिलकुल कड़वी हो रही थी । मन की अवस्था ठीक न होने से हल्दी-नमक दो-दो बार पड़ गया था । बड़ी लज्जा अनुभव हुई—हाथ, उन्होंने कुछ कहा भी नहीं । यह तो जरा भी कम-ज्यादा हो जाने पर डांट देते थे ।

लाजो से दुख में खाया नहीं गया । यों ही कुल्ला कर, हाथ धोकर इश्चर आयी कि बिस्तर को झाड़ कर बिछा रहा था । लाजो जिस दिन से इस घर में आयी थी ऐसा कभी नहीं हुआ था ।

लाजो ने शर्मा कर कहा—“मैं आ गयी, रहने दो । किये देती हूँ ।” और पति के हाथ से दरी-चादर पकड़ ली । लाजो बिस्तर करने लगी तो कन्हैयालाल दूसरी ओर से मदद करता रहा । फिर लाजो को सम्बोधन किया—“तुमने कुछ खाया नहीं । कद्दू में नमक ज्यादा हो गया है । सुबह और पिछली रात भी तुमने कुछ नहीं खाया था । ठहरो, मैं तुम्हारे लिये दूध ले आऊँ ।”

लाजो के प्रति इतनी चिन्ता कन्हैयालाल ने कभी नहीं दिखाई थी । जरूरत भी नहीं समझी थी । लाजो को उसने अपनी ‘चीज’ समझा था । आज वह ऐसे बात कर रहा था जैसे लाजो भी इंसान हो, उसका भी खयाल किया जाना चाहिये । लाजो को शरम तो आ रही थी पर अच्छा भी लग रहा था । उसी रात से कन्हैयालाल के व्यवहार में एक नरमी सी आ गयी । कड़े बोल की तो बात क्या बल्कि एक झिझक-सी हर बात में, जैसे लाजो के किसी बात के बुरा मान जाने की या नाराज हो जाने की आशंका हो । कोई काम अधूरा देखता तो स्वयं करने लगता । लाजो को मलेरिया बुखार आ गया तो उसने उसे चौके के समीप नहीं जाने दिया । बर्तन भी खुद ही साफ कर लिये । कई दिन तो लाजो को बड़ी उलझन और शरम मालूम हुई पर फिर

पति पर और अधिक प्यार आने लगा । जहां तक बन पड़ता, घर का काम उसे नहीं करने देती, प्यार से डांट देती—“मर्द यह काम करते अच्छे नहीं लगते...।”

उन लोगों का जीवन कुछ दूसरी ही तरह का हो गया । लाजो खाने के लिये पुकारती तो कन्हैया जिद्द करता—“तुम सब बना लो फिर एक साथ बैठ कर खायेंगे ।”

कन्हैया पहले कोई पत्रिका या पुस्तक उधार लाता था तो अकेला मन ही मन पढ़ा करता था । अब लाजो को सुनाकर पढ़ता या खुद सुन लेता । यह भी पूछ लेता—“तुम्हें नींद तो नहीं आ रही ?”

साल बीतते मालूम न हुआ । फिर करवा चौथ का व्रत आ गया । जाने क्यों लाजो के भाई का मनीआर्डर करवे के लिये न पहुंचा था । करवाचौथ से पहले दिन कन्हैयालाल दफ्तर जा रहा था । लाजो ने खिन्नता और लज्जा से कहा—“भैया करवा भोजना शायद भूल गये ।”

कन्हैयालाल ने सान्त्वना के स्वर में कहा—“तो क्या हुआ ? उन्होंने जरूर भेज होगा । डाकखाने वालों का हाल आजकल बुरा है । शायद आज आ जाये या और दो दिन बाद आये । डाकखाने वाले आजकल मनीआर्डर में पन्द्रह-पन्द्रह दिन लगा देते हैं । तुम व्रत-उपवास के झगड़ में मत पड़ना । तबीयत खराब हो जाती है । यों कुछ मंगाना है तो बता दो, लेते आयेंगे । व्रत उपवास से होता क्या है ? सब ढकोसले हैं ।”

“वाह, यह कैसे हो सकता है । हम तो व्रत जरूर रखेंगे । भैया ने करवा नहीं भेजा, न सही । बात तो व्रत की है, करवे की थोड़े ही है ।” लाजो ने वेपरवाही से कहा ।

संध्या समय कन्हैयालाल आया तो रुमाल में बंधी छोटी गांठ लाजो को थमाकर बोला—“लो, फेनी तो मैं ले आया हूं पर तुम व्रत के झगड़े में नहीं पड़ना ।” लाजो ने मुस्कराकर रुमाल लेकर आलमारी में रख दिया ।

अगले दिन लाजो ने समय पर खाना तैयार कर कन्हैया को रसोई में पुकारा—“आओ, खाना परस दिया है ।”

कन्हैया ने जाकर देखा, खाना एक ही आदमी के लिये परोसा था ।

“और तुम ?” कन्हैया ने लाजो की ओर देखा ।

“वाह, मेरा तो व्रत है । सुबह सरगी भी खा ली । तुभ अभी सो ही रहे थे ।” लाजो ने मुस्करा कर प्यार से बताया ।

“यह बात, तो हमारा भी व्रत रहा ।” आसन से उठते हुये कन्हैयालाल ने कहा ।



लाजो ने पति का हाथ पकड़ कर रोकते हुये समझाया—“बया पागल हो, कहीं मर्द भी करवाचौथ का व्रत रखते हैं...तुम ने सरगी कहां खाई है ?”

“नहीं, नहीं, यह कैसे हो सकता है ।” कन्हैया नहीं माना, “तुम्हें अगले जन्म में मेरी जरूरत है तो बया मुझे तुम्हारी जरूरत नहीं है ? या तुम भी व्रत न रखो आज ।”

लाजो पति की ओर कातर आंखों से देखती हार मान गयी । पति के उपासे दपतर जाने पर उस का हृदय गर्व से फूला नहीं समा रहा था ।

## नकली माल

विक्रम की प्रबल इच्छा थी कि पहले मुकदमे की फीस चाहे न ही मिले पर मुकदमा ऐसा हो कि अखबारों में धूम मच जाये। वकील की ख्याति ही तो उस की पूंजी और साख हैं। लोग उसे पहचानें और भरोसा करें कि वह योग्य है। नई अपरिचित जगह में वकालत जमा सकने का दूसरा ढंग ही क्या सकता था। रावलपिंडी में वकालत आरम्भ करना और बात होती। वहां विक्रम के परिवार का अपना बड़ा कारोबार, प्रभाव और परिचय था। जिले में उस के अनेक सम्बन्धियों का लेन-देन का काम चलता था, जमीनें थीं। अदालती मामले बने ही रहते थे।

विक्रम ने लाहौर से वकालत पास करके रावलपिंडी के सब से बड़े वकील खान साहब के साथ अदालत में शागिर्दी का एक बरस पूरा किया ही था कि हिन्दुस्तान और पाकिस्तान का बंटवारा हो गया। विक्रम को अपनी अच्छी-खासी स्थावर सम्पत्ति, कारोबार और परिवार का प्रभाव रावलपिंडी में छोड़ कर दिल्ली आ जाना पड़ा। परिवार बंट गया। सम्बन्धी भी भारत के भिन्न भागों में बिखर गये। विक्रम पर दिल्ली में जीवन और व्यवसाय का नया क्षेत्र बनाने की मजबूरी आ पड़ी। आयु का एक चौथाई भाग वकील बन सकने की तैयारी में लगा दिया था। वकालत करने के सिवा विक्रम दूसरा प्रयत्न भी क्या करता ?

विक्रम जैसे मुकदमे की प्रतीक्षा में था, उसे मिला तो परन्तु विकट झगड़ा भी खड़ा हो गया। कितने ही भले लोग आकर मेरे पीछे पड़ गये कि मैं विक्रम से इस मामले में न पड़ने के लिये कहूं। भरोसा था कि विक्रम मेरी बात नहीं टाल सकता। मैं परेशानी में फंस गया। विक्रम ने अपने व्यवसायिक हित की दुहाई न देकर एक नैतिक समस्या खड़ी कर दी।

मुकदमा था, 'वीनस डेन' (Venus Den वीनस की गुफा) रेस्तोरां के मालिक पर

कई प्रभावशाली लोगों का प्रभाव और काफी रकम का दबाव कोतवाल साहब पर पड़ने से यह मुकद्दमा 'वीनस डेन' के मालिक पर दायर किया गया था। इनमें पड़ोस के प्रतिद्वन्दी रेस्तोरां मालिक भी थे। कोतवाल साहब को बहुत यत्न और अनेक तर्कों से यह समझाया गया था कि ऐसे रेस्तोरां और होटल समाज की नैतिकता के लिये घातक हैं, उनसे समाज में अनाचार फैलेगा। समाज की नैतिकता और आचार ही तो उसकी आत्मा है।

विक्रम को भी ऐसे बहुत से तर्कों से समझाने की कोशिश की गई कि वह रेस्तोरां के अनाचारी मालिक की वकालत न करे। ऐसे मामले में वकील बनकर वह यश की अपेक्षा अपयश ही कमायेगा। विक्रम ने कर्त्तव्य पर न्योछावर हो जाने के लिये आतुर शहीद की निर्भीकता से उत्तर दिया— "अदालत नैतिक समस्या के निर्णय का स्थान नहीं, कानूनी प्रश्नों के निर्णय का स्थान है। आप लोग 'वीनस डेन' के मालिक के विरुद्ध नैतिक शक्ति का नहीं कानून की शक्ति का प्रयोग कर रहे हैं। कानून केवल आप लोगों के लिये नहीं, 'वीनस डेन' के मालिक के लिये भी है। मैं उसकी सहायता क्यों न करूँ? व्यक्तियों की राय और सम्मति कानून नहीं है। कानून व्यवस्था की रक्षा के लिये निश्चित किये गये नियम हैं। आप तो शासन और कानून की शक्ति से उस पर प्रहार करें और 'वीनस डेन' का मालिक उस शक्ति से अपनी रक्षा न कर सके, यह क्या न्याय है? समाज कभी उत्तेजना या गलतफहमी से व्यक्ति के प्रति अन्याय करने पर भी उतारू हो सकता है। वकील का कर्त्तव्य है कि कानून के आधार पर व्यक्ति के अधिकार की रक्षा करे, समाज के नियमों का उपयोग गलत तरीके से न होने दे। कानूनी कठिनाई में पड़े किसी भी अभियुक्त की कानूनी सहायता से विमुख होना वकील का कर्त्तव्य से च्युत होना है।"

विक्रम को समझाया— "सिद्धांत रूप से तुम्हारी बात सही है पर 'वीनस डेन' का मामला किसे नहीं मालूम? तुम शहर भर से बिगाड़ करने पर क्यों तुले हो!"

विक्रम उत्तेजित हो उठा— "वीनस डेन' का मालिक अपराधी है या नहीं, यह तो अदालत बतायेगी। उत्तेजित भीड़ की राय यह निर्णय नहीं कर सकती। मुझे या आपको चाहे जो मालूम हो, महत्व तो इस बात का है कि अदालत में साबित क्या होता है—अदालत में निर्णय से पहले ही 'वीनस डेन' के मालिक को अपराधी या अनाचारी कह देना कानूनन उसकी मानहानि का अपराध है। क्यों तो प्रत्येक मुकद्दमे में एक पक्ष अन्यायी, अपराधी या अनाचारी होता है। क्या वकील एक ही पक्ष का समर्थन करते हैं? यदि अदालत वकील की सहायता के बिना स्वयं ही सदा न्याय का

निश्चय कर सके तो वकीलों की जरूरत क्या और योग्य-अयोग्य वकील की कसीटी क्या ? ...'वीनस डेन' के मालिक को कानूनी सहाता से वंचित कर खामुखाह अपराधी बना देना भी तो अन्याय है ।...हमारे समाज में कितने लोग न्याय पा सकते हैं ! जो अपनी बात प्रमाणित नहीं करा सकता, न्याय नहीं पा सकता । आप चाहते हैं कानून की वेदी पर एक और गरीब का बलिदान हो जाये...'' ऐसा जान पड़ता है कि विक्रम मुझे ही जज मानकर मुकद्दमे के नाटक का अभ्यास करने लगा हो ।

घटना कुछ इस ढंग की थी—'वीनस डेन' के मालिक भी अपने रिपयूजी भाई ही हैं । वे भी पेशावर में अपना जमा रोजगार छोड़ कर आये थे । ऐसा रोजगार जिसमें उनके यहां तेइस कारिन्दे थे । यों भी कहा जा सकता है कि उनका कारोबार ऐसा था कि तेइस आदमी उनके लिये मेहनत करके कमाते थे, या तेइस आदमी केवल गुजारा लेकर अपनी मेहनत का फल उन्हें सौंप देते थे । प्राचीन काल का कोई कवि शायद कह देता कि उनके तेइस सिर और छियालीस हाथ थे । ऐसे कारोबार से निर्वाह करने का अभ्यास था उन्हें । अब ढलती उम्र में हथौड़ा-फावड़ा चला कर या सिर पर बोझ ढोकर गुजारा कर नहीं सकते थे । हमारे रिपयूजी भाइयों के सामने यही समस्या है । वे सब व्यापार ही करना चाहते हैं । रिपयूजियों के आ जाने से माल की पैदावार नहीं बढ़ी, माल खपा सकने वालों की संख्या भी विशेष नहीं बढ़ी तो व्यापारियों के लिये जगह कहां से बढ़ जाये ? वे व्यापार ही करेंगे । पहले से व्यापार करने वालों को धकेल कर उनकी जगह लेंगे पर व्यापार करेंगे ।

हां, तो 'वीनस डेन' के मालिक कारोबार की चिंता में थे । थोड़ी बहुत पूंजी पास थी । पूंजी से कारोबार न कर उसे ही खाने लगते तो पूंजी कितने दिन चल सकती थी ? कारोबार भी करते तो क्या ? इतनी बड़ी पूंजी भी तो नहीं थी कि बाजार से दूसरे व्यवसायियों को धकेल कर बाहर कर सकते । उन्हें रेस्तोरों का ही व्यवसाय सूझा । खयाल था दूसरों की अपेक्षा कोई नई बात या कुछ अधिक आकर्षण पैदा कर सकने का । यह भी कम साहस की बात नहीं थी । शायद दूसरा कोई रास्ता भी नहीं था । व्यापार के जगत में ग्राहकों को खींच सकना ही तो सफलता का रहस्य है ।

'वीनस डेन' रेस्तारों की कुछ झलक तो उस के नाम (वीनस की गुफा) से ही मिल जाती है । रेस्तोरों के खुलते ही एक दिन में उस की धूम मच गई । वीनस डेन में सदा रात ही रहती थी । दरवाजों और खिड़कियों पर गहरे रंग के भारी-भारी पर्दे थे, जिन्हें भेद कर सूर्य के प्रकाश की किरणें भीतर नहीं जा सकती थीं । भीतर बिजली की बत्तियों पर उन्नाबी-लाल रंग के रेशम के शोड पड़े रहते थे । फर्श पर

कालीन, गदियां और भीतर के पर्दे भी लाल रंग की अनेक रंगतों के। फर्नीचर पर काले महोगनी की पालिश। रहस्य और गुलाबी नशे का मिला-जुला-सा वातावरण। सब से प्रबल आकर्षण या रेस्तोरां की जान थी, सर्विस करने वाली चार लड़कियां। रेस्तोरां के मालिक जाने कहां से चुन कर ऐसी सुडौल और शोख लड़कियां ले आये थे। मानो दर्जियों या जौहरियों की दुकानों के लिये बनाये माडलों में जान पड़ गई हो। एक कोने में पर्दे के पीछे लड़कियों के लिये ड्रेसिंग और मेकअप का भी प्रबंध था। लड़कियां जब चाहतीं, पर्दे के पीछे जाकर कंधी, पाउडर या होठों की सुर्खी और भवों की पेंसिल संवार आतीं।

वीनस के रेट दूसरे रेस्तोरां से अलग थे। साधारण चाय के दाम प्रति व्यक्ति डेढ़ रुपया। खाने या नाश्ते की चीजें संख्या में अधिक नहीं थीं; जो थीं, साधारण ही थीं। मामूली समोसे या दालमोठ की प्लेट का भी कम से कम एक रुपया दाम था। पर्दों के पीछे प्राइवेट जगहें थीं। वहां बैठने के दाम कम से कम पांच रुपये और प्रत्येक घंटे के बाद उसी हिसाब से। 'टिप' के तौर पर ग्राहक लड़कियों की चोली में रुपया-दो रुपया खोंस देते सो लड़कियों का होता। 'वीनस डेन' में अधिक दाम चाय या नाश्ते के नहीं, भीतर जाकर बैठने के ही थे। 'वीनस डेन' में मिलने वाला संतोप दूसरे रेस्तोरां में कहां था।

ऐरे-गैरों की बहुत बड़ी भीड़ तो मालिक चाहते भी नहीं थे। सावधानी के तौर पर मोटे अक्षरों में दरवाजे पर ही लिखा—Right of Admission Reserved यानि जिसे चाहें भीतर न आने दें। हां समझने-बूझने वाले ग्राहक भरे ही रहते थे। सर्विस करने वाली लड़कियों से हंस-बोल सकने के लिये ग्राहक काफी देर बैठे रहते थे। लड़कियों के चाय, शरबत या कोई प्लेट लेकर आने पर ग्राहक उन का हाथ पकड़ कर बात कर लेते या परदों के पीछे उन्हें मिनिट-दो मिनिट के लिये बैठा लेते तो आपत्ति नहीं की जाती थी परन्तु लड़कियां काम का बहाना कर और मुस्करा कर जल्दी ही उठ जातीं थीं। उन्हें दुबारा बुलाने के लिये ग्राहकों को और आडंर देने पड़ते थे। अधिक पैसा खर्च करने वाले या प्रायः आते रहने वाले ग्राहकों के हाथों कुछ उच्छृङ्खलता भी लड़कियां सह जातीं और जब-तब संकोच और आपत्ति भी प्रकट कर देतीं। उन का संकोच और आपत्ति ऐसी ही थी जैसे खीरे पर नमक-मिरच। आपत्ति का ढंग कुण्ठित करने वाले विरोध का नहीं आमंत्रण की मधुरता ही लिये रहता था। उच्छृङ्खलता की सीमा भी थी अर्थात् ग्राहकों के हाथ कपड़ों के भीतर नहीं जा सकते थे। इस प्रतिबंध की रक्षा के लिये मालिक की ओर से खूखार से जान

पड़ने वाले दो पठान कारिंदे भी मौजूद रहते थे ।

‘वीनस डेन’ के पचास दिन के संक्षिप्त से जीवन में, वहां बहुत अधिक आने-जाने वाले गाहकों में एक थे महताबराय । महताबराय का निजी और सार्वजनिक जीवन अलग-अलग था । वनस्पति घी की खूब बड़ी एजेंसी थी । राजनीतिक काम में भी काफी समय देते थे । महताबराय का मन रेस्तोरों में सर्विस करने वाली मोहनी पर बहुत बह गया था । प्रत्येक शाम वीनस रेस्तोरों में दो-ढाई घंटे बैठे रहते । मोहनी आर्डर की चीजें लाती । हाथ पकड़ कर पास बैठा लिये जाने पर संकोच से जरा मुस्कराती । कुछ क्षण अपने हाथ के स्पर्श का रस देकर, काम की मजदूरी बता वह महताबराय के कंधे का सहारा लेकर उठ जाती । महताबराय को फिर और आर्डर देना पड़ता । इस चक्कर में महताबराय तीन-साढ़े-तीन सौ रुपया गला चुके थे । उन्होंने रेस्तोरों के मालिक से मोहनी को घर पर बुला सकने के लिये बात की । यह आश्वासन भी दिया था कि इस बात के लिये उचित खर्च करने में उन्हें संकोच नहीं है ।

मालिक ने तेवर चढ़ा कर उत्तर दिया—“देखिये, फिर ऐसी बात जुवान पर न लाइयेगा ! यह शरीफ खानदानी लड़कियां हैं । बेचारी मुसीबत की मारी किसी तरह इज्जत से अपने दिन काट रही हैं ।”

मोहनी के शरीफ खानदान की और दुर्लभ होने की बात ने महताबराय के मन की आग को और भी भड़का दिया । टके-टके बिकने वाली बाजारू लड़कियों की उन्हें परवाह नहीं थी । उन्होंने मालिक की परवाह न कर मोहनी से उसे खुश कर देने का वायदा कर बाहर मिलने के लिये कहा । मोहनी जालिम मालिक का भय और अपनी कातरता दिखा कर कतरा गई । महताबराय की तड़प और भी बढ़ गई ।

‘वीनस डेन’ के मालिक की रखाई और मोहनी की छलनाओं से तंग आकर महताबराय ने कई दिन मोहनी के रेस्तोरों से निकलने और आने के समय का अनुमान कर प्रतीक्षा की । मोहनी या सर्विस करने वाली किसी भी लड़की को कभी भी रेस्तोरों में आते-जाते नहीं देखा गया । रेस्तोरों में आते-जाते केवल मर्दों या लड़कों को पाया गया था । इन लड़कियों का पीछा करने के लिये उत्सुक लोगों को यह रहस्य समझ नहीं आता था कि रेस्तोरों बन्द होने के समय यह लड़कियां कहां गायब हो जाती हैं ?

परेशान होकर एक दिन महताबराय ने निश्चय कर लिया कि मोहनी को रेस्तोरों में ही सबक सिखायेंगे । सहायता के लिये वे अपने ऐसे कामों में दाहिने हाथ नरसिंह को भी साथ ले गये थे । मोहनी आर्डर की चीजें लेकर आई । महताबराय ने उसे हाथ से पकड़ अपने और नरसिंह के बीच बैठा लिया । यह कोई नई बात नहीं

थी। मोहनी ने जरा संकोच दिखाया और बैठ गयी।

मिनट भर बैठकर मोहनी उठने लगी।

महताबराय ने उसे कंधे से रोक कर कहा—“बैठो, तुम्हारा नुकसान हम भर देंगे।” और उसके हाथ चंचल हो उठे। मोहनी ने लजा और सकुचाकर सदा की तरह उनके हाथों को रोक कर आपत्ति की, “हाय, ना!”

उस दिन महताबराय नखरों की दीवार को गिरा देने का निश्चय करके आया था। उसने मोहनी को और कड़ाई से पकड़ लिया।

मोहनी बिगड़ उठी—“छोड़ मुझे!” उसने डांटा और हाथा-पाई पर आ गई। महताबराय ने मोहनी की बांहों में जितनी शक्ति का अनुमान कर उसे पकड़ा था, उससे कहीं अधिक शक्ति से धक्का पाया।

अपमानित होकर महताबराय का आकर्षण क्रोध में बदल गया। नरसिंह ने मोहनी के हाथ पकड़ लिये और महताबराय ने मोहनी को विवश कर देने के लिये उसकी चोली में हाथ डाल दिया।

मोहनी चिल्लाकर लात, घूंसे चलाने लगी।

नरसिंह ने गाली दे कर उसे चोटी से खींचा। मोहनी की चोली और चूटिया खिंच जाने पर महताबराय और नरसिंह ही हक्के-बक्के खड़े रह गये। तब तक रेस्तोरां के पठान कारिंदे भी—“क्या है? क्या है?” कहते आ गये।

पठान कारिंदे महताबराय और नरसिंह को पकड़ कर मालिक की ओर ले चले। महताबराय और नरसिंह मोहनी की चूटिया और चोली हाथ में लिये, मोहनी को बांहों से खींचते, भयंकर गालियां बकते रेस्तोरां के मालिक के सामने चीख पड़े—“लौंडों के छतियां बांध कर दुनिया को ठगते हो...!”

रेस्तोरां में कोहराम मच गया। शेष तीनों लड़कियां जाने कहां गायब हो गयीं। रसिक लोग ठगे जाने के विरोध में मालिक पर बरस पड़े।

महताबराय ने बहुत सी गालियां देकर कहा—“हमने पांच सौ रुपया गला दिया तुम्हारे यहां। हम अपनी पाई-पाई लेकर जायेंगे; नहीं तो तुम्हारे इस बदमाशी के अड्डे की ईंट से ईंट बजाकर तुम्हारी हड्डी-पसली पीस डालेंगे! इसी धोखे के इतने दाम लगा रखे हैं! नकली छतियों से दुनिया को उल्लू बनाते हो!”

दूरदर्शी मालिक ने ऐसे उत्पात से परास्त न हो जाने का उपाय पहले ही कर रखा था। दोनों पठानों ने पश्तो में गुर्रा कर छुरे निकाल लिये इसलिये रेस्तोरां के मालिक के धोखे और अन्याय के प्रति महताबराय और दूसरे गाहकों का विरोध सफल

न हो सका। अपनी धमकियों का कोई प्रभाव न देख कर उन लोगों ने रेस्तोरां के मालिक के विरुद्ध सरकारी शक्ति का प्रयोग करने के लिये कोतवाल की शरण ली।

कोतवाल साहब को ताजीरात में ऐसी कोई दफा नहीं मिली जिसके मुताबिक लड़कों को लड़की बना देने के लिये रेस्तोरां के मालिक का चालान किया जा सकता परन्तु कुछ लोगों के पैसे का और दूसरे लोगों का नैतिक दबाव कोतवाल पर पड़ा। इस अनाचार की धूम अखबारों में भी मच गयी। 'वीनस डेन' में धोखा दिया जाने के लिये मालिक का चालान कोतवाल को कर ही देना पड़ा। रेस्तोरां के मालिक को वकील मिला, विक्रम। विक्रम तो ऐसे मामले की प्रतीक्षा में ही था।

विक्रम को जब अनाचार, धोखे और अन्याय के पक्ष में सहायता देने के लिये लज्जित किया गया तो उसका निधङ्क उत्तर था—

“...वीनस डेन में अनाचार क्या था ? यही शिकायत है न कि गाहकों को रिझाने के लिये रासलीला के लौंडों को नकली छ्वातियां बांधकर लड़कियां बना लिया गया था ! बाजार में नकली छ्वातियां बेचना तो धोखा नहीं है ! उनका प्रयोग लड़कियां ही कर सकती हैं; लड़के नहीं ? मतलब है यदि गाहकों को मनोरंजन के लिये सच-मुच लड़कियां मिलतीं तो अनाचार न होता ? कुछ लड़कियों को होटल में लाकर बिगाड़ना तो अपराध होता, कुत्सित रुचि के लोगों को खिलौनों से बहला देना धोखा हो गया ? ...असली घी की जगह वनस्पति घी बेचना, सन को रेशम बनाकर बेचना, जूतों में दफती भरना, गेहूं के आटे में जौ, बेसन में मक्का मिलाना, नकली दवाइयां बेचना, काले चेहरे को गोरा, पीले होठों को लाल बनाना, रासलीला और रासलीला में छोकड़ों को कृष्ण की सखियां और सीता-माता बनाना धोखा नहीं है, सेठों के हित को जनतंत्र कहना भी धोखा नहीं है, बस लड़के को लड़की बनाकर आपका मन बहला देना ही धोखा है। ...”

विक्रम का यह बकवास सुनकर मन में आया कि अब उससे कभी बात न करूं पर तभी कुछ भले आदमी बीच में बोल पड़े—“भाई क्यों ज्यादाती करते हो यह तो उसका बिजनेस है...अपना-अपना बिजनेस है। किसी का बिजनेस बिगाड़ना ठीक नहीं।”

चुप ही रह जाना पड़ा।



## पाप का कीचड़

१९४२ अप्रैल की बात है ।

फादर सेबिल सुबह नौ बजे की गाड़ी से बिड़न्नरा स्टेशन पर उतरे थे । वे रोमन कैथोलिक संघ की ओर से बिड़न्नरा के समीप 'निष्कलंक कुमारी माता मरियम' के पुरातन गिरजे की इमारतों और सम्पत्ति का निरीक्षण करने आये थे । फादर सेबिल एक लम्बा सफेद चोगा पहने स्टेशन से निकले । कमर में उनके पद की सूचक रस्सी बंधी थी । चेहरे पर अनुभव की साक्षी लम्बी खिचड़ी दाढ़ी और माथे पर विचार की रेखाएं । उनके कंधे से लटकते झोले में बहुत-सी पुस्तकें थीं । दूसरी बगल में कम्बल में लिपटा छोटा-सा बिस्तर था । उनका बिस्तर, पादरियों के साथ सफर में ले जाये जाने वाले बिस्तरों की अपेक्षा बहुत छोटा था परन्तु झोले में पुस्तकों की संख्या अधिक थी फादर सेबिल अन्य पादरियों की तरह केवल धार्मिक पुस्तकें ही नहीं पढ़ते, सभी तरह की पुस्तकों में उन्हें रुचि थी । यात्रा में समय काटने के लिए उन्हें अधिक पुस्तकों की आवश्यकता रहती थी । फादर को यदि अवसर मिल जाता तो पुस्तकों की अपेक्षा यात्रियों का अध्ययन करने और उन्हें समझने से ही अधिक संतोष पाते थे । वे किसानों से खेती-बाड़ी के सम्बन्ध में, व्यापारियों से व्यवसाय के सम्बन्ध में, साधारण लोगों से गृहस्थ जीवन और उनके बाल-बच्चों की शिक्षा के सम्बन्ध में भी बात कर सकते थे । फादर केवल प्रश्नों का उत्तर ही नहीं देते थे बल्कि स्वयं परिचय कर बात-चीत का प्रसंग भी बना लेते थे ।

बिड़न्नरा स्टेशन से बाहर निकल कर उन्होंने यात्रियों की प्रतीक्षा में खड़े तीन-चार तांगों की ओर दृष्टि डाली । माता मरियम के पर्व की तीर्थ यात्रा का समय नहीं था इसलिए सवारियां कम ही थीं । मौजूद तांगों में से उन्हें रोजेरियो का साफ-सुथरा तांगा ही अपने योग्य जंचा । रोजेरियो दूसरे तांगे वालों से झगड़े का अवसर न

आने देने के लिए अपने तांगे के समीप ही खड़ा था। अपनी जगह खड़े ही उसने झुक कर यात्री फादर के प्रति आदर प्रकट किया।

फादर सेबिल रोजेरियो के तांगे की ओर बढ़ आये और उन्होंने तांगेवाले से छः मील दूर माता मरियम के गिरजे तक जाने का किराया पूछा। रोजेरियो ने बहुत संयत ढंग से उत्तर दिया—“फादर, माता मेरी के गिरजे तक जाने का किराया एक रुपया है।”

तांगे वालों के सदा ही उचित से अधिक किराया मांगने और भाव-तोल करने के अनुभव के कारण फादर सेबिल ने मुस्कराकर पूछा—“क्या यही उचित किराया है?”

“पूज्य फादर, मैं एक गरीब पापी हूँ,” रोजेरियो ने विनय से उत्तर दिया, “यथा-शक्ति पाप से बचने का ध्यान रखता हूँ। मैं झूठ नहीं बोलता।”

फादर सेबिल ने खिचड़ी होती हुई दाढ़ी-मूँछ में छिपे ओठों पर आती मुस्कान को और भी छिपा लिया। उन्होंने अनुमान कर लिया कि तांगेवाला भगवान से डरने वाला भक्त देसाई है। उन्होंने रोजेरियो को आशीर्वाद दिया और तांगे पर बैठ गये। रोजेरियो साधारण तांगे वालों के अभ्यास के विरुद्ध, घोड़ी को गाली दिये या ललकारे बिना और सवारी से भी कोई बात न कर संयत भाव से तांगा हाँके जा रहा था। उसकी नजरें सामने सड़क पर थीं। फादर सेबिल की भारी-भारी भवों की छाया में छिपी पैनी आँखें रोजेरियो के साधारण स्वस्थ आदमी के कद परन्तु निस्तेज और मावना रहित चेहरे की ओर लगी हुई थीं। उन्हें विस्मय हो रहा था, यह व्यक्ति कोई भी बात क्यों नहीं कर रहा है।

फादर सेबिल ने स्वयं ही रोजेरियो को सम्बोधन किया—“पुत्र, तुम स्वस्थ हो?”

“हां धर्म पिता, आपके आशीर्वाद से मेरे शरीर में कोई कष्ट नहीं।” रोजेरियो ने उत्तर दिया।

“तुम्हारे मन में कोई कष्ट है?” कुछ सोचकर फादर ने पूछा।

“नहीं धर्म पिता, मेरे मन में कोई कष्ट नहीं है क्योंकि मैं व्यर्थ इच्छाएं नहीं करता हूँ।” रोजेरियो ने अपना भावशून्य चेहरा और निश्चल आँखें फादर की ओर घुमा कर उत्तर दिया।

फादर सेबिल तांगे वाले के इस गम्भीर उत्तर से मन ही मन मुस्कराये। उसका नाम पूछ कर फिर धोले—“पुत्र रोजेरियो, व्यर्थ इच्छा से क्या अभिप्राय है? क्या तुम्हारे मन में कोई भी कामना नहीं है? क्या तुम इच्छा शून्य हो?”

रोजरियो ने फादर की ओर घूमकर फिर उत्तर दिया—“धर्मपिता, मैं और मेरी गरीब पत्नी नित्य धर्म-पुस्तक का पाठ करते हैं। अधर्म की ओर ले जाने वाली इच्छाओं का हम लोग दमन किये रहते हैं। हम दोनों की केवल एक इच्छा है, निष्कलंक कुमारी माता मरियम की कृपा से पापियों के लिए अपना जीवन देने वाले भगवान के पुत्र हम दोनों को शीघ्र अपने चरणों में स्थान दें और हम दोनों निष्पाप रहते हुए उनके सम्मुख उपस्थित हो सकें।” रोजेरियो फिर सड़क पर नजर जमाये तांगा हांकता रहा।

फादर सेबिल के मन में रोजेरियो के प्रति गहरी सहानुभूति अनुभव हुई जैसी कि किसी रोगी को देखकर सहृदय व्यक्ति को होती है। उन्होंने फिर रोजेरियो को सम्बोधन किया—“पुत्र, क्या तुम और तुम्हारी पवित्र-हृदया पत्नी सदा मृत्यु की ही प्रतीक्षा करते रहते हैं ?”

फादर के इस प्रश्न से भी रोजेरियो के ओठों पर कोई, मुस्कान या, चेहरे पर परिवर्तन न आया।

“हां धर्मपिता !” रोजेरियो ने भावशून्य स्वर में उत्तर दिया, “आप ठीक कहते हैं। हम जानते हैं यह संसार पापमय है। पाप के परिणाम में जन्म लेने वाले मनुष्य से सदा ही पाप हो जाने की आशंका रहती है इसलिये मैं और मेरी गरीब पत्नी यही चाहते हैं कि भगवान के पुत्र प्रभू मसीह हमें शीघ्र निष्पाप रहते ही अपने चरणों में शरण दें और हम प्रलय के बाद उनके सामने निर्दोष एवं निष्पाप उपस्थित होकर उनके राज्य में निवास कर सकें। धर्मपिता, हमारी केवल यही कामना है।”

फादर सेबिल का मन रोजेरियो के प्रति करुणा से भीज गया। उन्होंने पुनः प्रश्न किया—“पुत्र, भगवान ने आशीर्वाद रूप तुम्हें कितनी सन्तानें दी हैं ?”

रोजरियो ने निरपराध व्यक्ति के गर्व से उत्तर दिया—“धर्मपिता, मैं और मेरी गरीब पत्नी आदिम पाप से बचने के लिये संयम का जीवन व्यतीत करते हैं। धर्म-पुस्तक का पाठ हमें सहायता देता है। हमारे कोई सन्तान नहीं है। मैं और मेरी पत्नी दोनों निर्दोष हैं।”

रोजरियो के निष्पाप जीवन और निष्कलंक मृत्यु की कामना की घोषणा से फादर सेबिल की सांस आधे में रुक गई। भारी-भारी भवें, रोजेरियो की ओर लगी उनकी पत्नी आंखों पर और भी झुक आयीं। कुछ देर वह सोचते ही रहे—इस व्यक्ति के संयम की यातना से जकड़े जीवन का क्या लाभ ? वह अपने विश्वास से संतोष की प्रवृत्ति का दमन करके जीवन को दुःखमय बनाये है और दुःख भोगने का कर्त्तव्य पूरा

कर संतोष पाता है। धर्म-विश्वास उसके जीवन को पूर्णता नहीं दे रहा बल्कि उसके जीवन के रस को इस विश्वास ने स्पंज की तरह चूस लिया है।

कुछ देर बाद फादर सेबिल ने रोजेरियो को फिर पुकारा—“पुत्र, इस पृथ्वी पर तुम्हारे जीवन का प्रयोजन क्या है ?”

रोजेरियो ने फादर सेबिल की ओर घूमकर ऐसे देखा जैसे पाठ याद करके आने वाला विद्यार्थी अध्यापक की ओर निर्भय देखता है और उसने उत्तर दिया—“धर्म पिता, इस पृथ्वी पर हमारे जीवन का प्रयोजन निष्पाप रहकर स्वर्ग में भगवान के पुत्र के राज्य में स्थान पाना है।”

फादर सेबिल ने जब से रूमाल निकाल कर मुख के सामने रखकर खंखारा और फिर रोजेरियो को सम्बोधन किया—“पुत्र रोजेरियो, धर्मपिता से संकोच उचित नहीं। तुम मुझे नहीं, अपने धार्मिक विश्वास के सामने उत्तर दो। सच कहो, क्या तुम्हारा पारिवारिक जीवन सुखी है ? क्या पत्नी तुमसे कलह करती है ?”

“नहीं धर्मपिता, मेरी पत्नी कभी कलह नहीं करती। वह बहुत धर्मभीरू है।”

“कभी कलह नहीं करती ! ...कितने वर्ष से पत्नी से तुम्हारी कलह नहीं हुई ?”

“धर्मपिता, पत्नी से मेरी कभी कलह नहीं हुई,” रोजेरियो ने विश्वास दिलाया।

“बारह वर्ष में एक बार भी नहीं।”

“तुम्हारा विवाह हुए कितने वर्ष हुए ?” विस्मय से फादर सेबिल ने पूछा।

“बारह वर्ष, धर्मपिता।”

“बारह वर्ष में एक बार भी कलह नहीं हुई ?” फादर विस्मय में बड़बड़ाये।

फादर सेबिल सहारे के लिए अपनी लम्बी चितकबरी दाढ़ी को दायें हाथ से थामे, सिर झुकाये सोचने लगे। फादर के चेहरे का भाव अविश्वास अथवा विस्मय का नहीं, गहरी करुणा का था। वे कुछ देर सोचते ही रहे।

इस बार रोजेरियो ने ही प्रश्न किया—“धर्मपिता, मेरा विश्वास है, मेरा जीवन निष्पाप है और भगवान मुझसे प्रसन्न हैं।”

“नहीं पुत्र,” फादर सेबिल ने गम्भीर चेहरा उठाकर करुण स्वर में उत्तर दिया, “मुझे दुख है पुत्र, भगवान तुमसे प्रसन्न नहीं है।”

रोजेरियो निष्प्रभ नेत्रों से फादर की ओर देखता रह गया। उसका चेहरा भावों के परिवर्तन से इतना शून्य था कि निराशा भी उस पर प्रकट न हुई। वह केवल फादर की ओर देखता ही रहा।

“नहीं पुत्र, भगवान तुमसे प्रसन्न नहीं है,” फादर सेबिल ने दृढ़ता से अपनी बात

दोहराई। “पुत्र, भगवान की कृपा चाहते हो तो तुम्हें धर्मपिता का आदेश मानना पड़ेगा।”

रोजेरियो की आंखों में आंखें गड़ाकर फादर ने पूछा—“मेरा आदेश मानोगे?”

“धर्मपिता, कोई भी धर्मभीरु व्यक्ति धर्मपिता के आदेश की अवहेलना नहीं कर सकता।” रोजेरियो ने विश्वास दिलाया, “मैं धर्मपिता का आदेश अवश्य मानूंगा।”

फादर सेबिल ने चेतावनी के लिए तर्जनी अंगुली उठाकर समझाया—“तुमने भगवान को प्रसन्न करने के लिए पैंतीस वर्ष की आयु तक धर्म का पालन किया है। आज तुम्हें अपने विश्वास और ज्ञान का उपयोग न कर मेरे आदेश का ही पालन करना होगा...ऐसा करोगे?”

रोजेरियो ने विश्वास दिलाया कि वह फादर के आदेश का पालन करेगा।

फादर ने प्रश्न किया—“पुत्र, तुमने कभी शराब पी है, कभी सिगरेट पी है?”

रोजेरियो ने धर्मपिता को उत्तर दिया कि उसने कभी सिगरेट नहीं पिया। गिरजाघर में उपासना के समय, मनुष्यों की रक्षा के लिए बहाये भगवान मसीह के रक्त के प्रतीक पवित्र मदिरा के आचमन के अतिरिक्त उसने कभी शराब नहीं पी।

फादर सेबिल ने एक बार फिर मुंह के सामने रूमाल रखकर खंखारा और रोजेरियो से बोले—“रोजेरियो, तुम्हारे इस नगर में शराब बिकती है?”

“हां धर्मपिता,” रोजेरियो ने उत्तर दिया। ‘शराब के ठेकेदार की दूकान है, जहां पापी लोग जाकर शराब पीते हैं।’

फादर ने रोजेरियो को आदेश दिया—“आज तुम संध्या घर लौटते समय शराब के ठेके से एक छटांक शराब पीकर जाना। घर जाकर तुम घर के खाना पकाने के बर्तनों में से कोई नितान्त आवश्यक चीज लेकर ऐसी जगह फेंक देना कि तुम्हारी पत्नी को खोजने पर भी न मिल सके। घर लौटकर तुम एक सिगरेट अवश्य पीना। खोये हुए बर्तन के सम्बन्ध में पत्नी चाहे जितना पूछे, दो घंटे से पहिले उसे बर्तन का पता न देना। दो घंटे के बाद जो सूझे अथवा जैसा मन चाहे कर सकते हो। पुत्र, आज मेरे आदेश का अक्षरशः पालन करना तुम्हारा कर्तव्य है।”

फादर सेबिल की बात समाप्त होते-होते तांगा ‘निष्कलंक कुमारी माता मरियम’ के गिरजाघर में पहुंच गया। फादर सेबिल तांगे से उतरे। निश्चित भाड़ा एक रुपया रोजेरियो को देने के बाद उन्होंने एक और रुपया रोजेरियो को देकर आदेश दिया—“यह रुपया तुम्हारे आज के शराब और अतिरिक्त खर्चों के लिए है!”

बिड़िलरा स्टेशन पर सवारियों को तांगे में लाने ले जाने का व्यवसाय करने वाले,

प्रभु मसीह के भक्त रोजेरियो का संक्षिप्त परिचय आवश्यक है। इस शताब्दी के आरम्भ में भारत के दक्षिण भाग में, देहातों की अशिक्षित और बहकी हुई जनता का यह लोक और परलोक सुधारने के लिये रोमन कैथोलिक सम्प्रदाय के पादरियों ने विराट आयोजन किया था। एक जर्मन जेसूइट पादरी फादर वाइटा ने बिड़िनारा स्टेशन के समीप अपना धर्म प्रचार का केन्द्र बना लिया था। हिन्दू वर्णाश्रम की पद्धति द्वारा मानव अधिकारों से वंचित और समाज से दूर फँके हुए लोगों का उन्होंने उदारता और करुणा से अपने धार्मिक आलिंगन में समेट कर उन्हें मानवीय अधिकारों की अनुभूति का दान दिया था।

बिड़िनारा के समीप एक गांव में एक व्यक्ति ढेंपा, वंश परम्परा से मरे हुए पशुओं की खाल उतार कर सम्पन्न लोगों के जूतों के लिये चमड़ा बनाने का काम करता आया था। ढेंपा और उस जैसे लोग हिन्दू सवर्ण समाज के समीप आने के अधिकार से वंचित थे। फादर वाइटा ने ढेंपा को विश्वास दिलाया तुम मनुष्य हो, शिक्षित और सम्पन्न लोगों के समान तुम्हारी आत्मा को भी स्वर्ग और भगवान की कृपा का अधिकार और अवसर है। अपनी बात के प्रमाण स्वरूप शासक जाति के समान प्रतिष्ठा पाने वाले फादर वाइटा ने ढेंपा को अपने आलिंगन में ले लिया। फादर वाइटा ने ढेंपा का अन्त्यज कार्य छुड़वा कर उसे अपने सारथी का पद दे दिया।

ढेंपा का नाम लायल हो गया और वह खाकी जीन का कुर्त्ता पायजामा और टोपी पहन कर फादर वाइटा का टांगा हांकने लगा। समय पर लायल के पुत्र रोजेरियो को बपतिस्मे के संस्कार द्वारा आदिम-पाप (ओरिजिनल सिन) से मुक्त कर प्रभु मसीह की शरण में ले लिया गया और वह बिड़िनारा में फादर वाइटा द्वारा खोले प्रायमरी स्कूल में शिक्षा पाने लगा।

१८१४ में जब पहला महायुद्ध आरम्भ हुआ, फादर वाइटा को अपने देश लौट जाना पड़ा। जाते समय वे अपने स्वामीभक्त सेवक लायल को अपना टांगा और घोड़ी, भविष्य में भी सम्मानपूर्वक निर्वाह करने के लिये दे गये। लायल बिड़िनारा स्टेशन पर उतरने वाले मुसाफिरों को कस्बे और समीप के गांव तक पहुंचा कर निर्वाह करने लगा।

जब रोजेरिया के पिता को प्रभु मसीह ने विश्राम के लिए प्रलय के दिन ही जागने वाले शयनागार में शरण दे दी तो रोजेरियो उत्तराधिकार में पाये व्यवसाय से निर्वाह करने लगा। रोजेरियो ने वचपन से धार्मिक शिक्षा पायी थी। बाईस-तेईस वर्ष की अवस्था में पिता ने उसका विवाह फादर वाइटा के पुराने बावर्ची माइकेल की एकमात्र

पुत्री मार्या से कर दिया था ।

रोजेरियो और मार्या ने बचपन से ही सदा धर्म की शिक्षा पायी थी । विवाह के बाद दोनों एक साथ 'निष्कलंक कुमारी माता मरियम' की कृपा से दृढ़ विश्वास से भगवान के एकमात्र पुत्र द्वारा निर्दिष्ट त्याग और वासना से मुक्त जीवन व्यतीत करने लगे । उन्होंने विवाह का प्रयोजन धर्म-पालन में पति-पत्नी की परस्पर सहायता ही समझा था । उन्होंने आदिम पाप (ओरिजिनल सिन) के कीचड़ में न फंसने की प्रतिज्ञा की थी और उसका पालन कर रहे थे ।

भगवान की सृष्टि को पथ-भ्रष्ट करके दुख में फंसाने के लिए ही शैतान ने आदम और हौआ के मन में आदिम पाप की प्रवृत्ति पैदा की थी । उस आदिम पाप से निवृत्ति न पा सकने के कारण ही सृष्टि के समस्त दुःखों की परम्परा चली आ रही है । उस पाप के परिणाम से ही मनुष्य स्वर्ग से बहिष्कृत होकर पृथ्वी पर रहता है और दुःख भोगने के लिए संसार में आता है । मनुष्य जाति का कल्याण करने वाले सद्धर्म के प्रतिनिधि पिता पादरी, मनुष्य की सन्तान को प्रभु मसीह के चरणों की शरण में लेते समय, उन्हें आदिम-पाप से पवित्र करने के लिए ही वपतिस्मे के पवित्र जल से स्नान करा कर पाप-मुक्त करते हैं परन्तु नर-नारी शैतान द्वारा मनुष्य-जाति के रक्त में भर दिये आदिम-पाप के प्रभाव से मुक्त नहीं हो पाते । वे दुःख भोगने के लिए आदिम-पाप द्वारा दूसरे मनुष्यों को जन्म देते जाते हैं । धर्मप्राण, सरल रोजेरियो दम्पति आदिम-पाप से मुक्त रहने की प्रतिज्ञा को निवाह रहे थे ।

रोजेरियो दम्पति प्रातःकाल उठकर कुछ देर इन्जील का पाठ करते थे । उसके बाद रोजेरियो घोड़ी को खरहरा और मालिश करता था । मार्या इतने में दिन का भोजन तैयार कर लेती थी । दोनों भगवान से उस दिन के लिये खाना मिलने की प्रार्थना और भोजन पाने के लिये उन्हें धन्यवाद देकर भोजन कर लेते । रोजेरियो तांगे में घोड़ी जोत कर स्टेशन की ओर चला जाना । मार्या अपनी झोड़ी की सफाई कर उसे संभालती और फिर घर के चारों ओर लगी तरकारी के खेतों में काम करती रहती । चौथे पहर वह ताजी तरकारी टोकरी में लेकर कस्बे के बाजार में चली जाती ।

मार्या तरकारी बेचकर बाजार से सूर्यास्त के बाद ही लौट पाती । उसी समय रोजेरियो भी दिन भर का श्रम पूरा करके लौट आता । रोजेरियो तांगा खोलकर घोड़ी के शरीर पर हाथ फेर कर उसे दस-पन्द्रह मिनट टहला कर थान पर बांध कर घास डाल देता और तांगा धो डालता । मार्या रात का खाना बनाने में लग जाती । रोजेरियो पन्द्रह-बीस मिनट खाट पर पीठ सीधी कर लेता । तब तक खाना तैयार हो जाता ।

पति-पत्नी फिर भगवान से दिन का भोजन मिलने की प्रार्थना और भोजन पाने के लिये उन्हें घन्यवाद देकर शान्ति व सन्तोष से भोजन कर लेते ।

घर में एक लालटेन थी । पति-पत्नी अपनी-अपनी इन्जील लेकर लालटेन के समीप बैठकर घण्टे-डेढ़-घण्टे तक पाठ करते और फिर अपनी-अपनी खाट पर सो जाते । सुबह उठते तो एक दूसरे से सामना होने पर एक दूसरे के कल्याण के लिये भगवान से दुआ मांगते । बारह वर्ष से रोजेरियो दम्पति का धर्मनिष्ठ एकरस जीवन इसी प्रकार चला आ रहा था । ऋतुओं में निश्चित समय पर परिवर्तन होता, आकाश और पृथ्वी पर भी कई परिवर्तन होते रहते, आकाश घने मेघों से भर कर गर्जन कर उठता, पृथ्वी कभी जल से अघाकर वनस्पति से भर जाती, कभी सूर्य के ताप से झुलसे हुये पृथ्वी के वक्षस्थल पर गरम हवायें हू-हू करके चलने लगतीं, कभी समीप के नाले में बाढ़ आ जाती और कभी वह नाला कंकाल के शरीर की तरह सूख कर काले-धौले पत्थरों से भर जाता परन्तु रोजेरियो दम्पति के जीवन में कोई परिवर्तन न होता ।

संध्या समय घर लौटने से पहिले रोजेरियो का धर्मभीरु मन शराब पीने की आशंका से संकुचित हो रहा था परन्तु वह धर्मपिता के आदेश की अवहेलना भी न कर सकता था । जैसे-तैसे एक छटांक शराब उसने गले से नीचे उतार ली । शराब की दुर्गन्ध और कड़वेपन से उसका मन ऊब रहा था । मुख से उस स्वाद को दूर करने के लिये दो पैसे का दालमोठ खाना पड़ा । घर पहुंचते-पहुंचते उसका सिर कन्धों से उठा जा रहा था । जैसे-तैसे घोड़ी को तांग से खोला और कुछ मिनट टहलाया । तांगा धोने की इच्छा न हुई । मार्था अभी तरकारी बेच कर बाजार से लौटी नहीं थी । वह जाकर लेट रहा । तभी याद आया उसे कोई आवश्यक बर्तन फेंकना या छिपा देना है । वह लड़खड़ाता हुआ उठा । रसोई के कोने में सब बर्तन धुले हुये और साफ सजाकर रखे हुये थे । रोजेरियो ने बर्तनों में से करछुल उठा ली । छिपाने के लिये कोई ऐसी जगह न दिखायी दी कि मार्था को खोजने पर भी करछुल न मिलती । रोजेरियो ने झोपड़ी से बाहर आकर करछुल तरकारी की ब्यारी में मिट्टी के नीचे दबा दी और खाट पर जा लेटा ।

खाट पर लेट कर रोजेरियो को याद आया कि उसे सिगरेट भी पीना है । उसका सिर धीरे-धीरे चकरा रहा था । माचिस लेने के लिये फिर उठना पड़ा । सिगरेट सुलगा कर माचिस और सिगरेट का पैकेट खाट के नीचे ही छोड़कर वह धुआं उड़ाने लगा । तम्बाकू पीने का अभ्यास न होने के कारण जान पड़ रहा था कि उसके मुख से निकलते धुयें के साथ-साथ उसका मस्तिष्क भी आकाश की ओर उड़ता चला जा



रहा था। वह सिगरेट समाप्त न कर सका। सिगरेट उसकी उंगलियों में थमे-थमे बुझ गयी। बुझी सिगरेट भी उसने खाट के नीचे डाल दी और नशे में लाल-लाल आंखें झोपड़ी की धन्नियों पर लगाये लेटा रहा।

मार्था तरकारी वेच कर लौटी। झोपड़ी के समीप छप्पर के नीचे खड़े तांगे की ओर उसकी दृष्टि गयी। तांगा घोया नहीं गया था, यह देखकर मार्था को विस्मय हुआ। झोपड़ी के भीतर जाकर पति को खाट पर लेटा देख कर मार्था का विस्मय आशंका में बदल गया। समीप जाकर उसने स्नेह से पूछा—“क्यों प्यारे, क्या जी अच्छा नहीं...क्या धूप लग गयी?”

रोजेरियो ने कुछ उत्तर न देकर करवट बदल ली। मार्था ने झुक कर पति का माथा छुआ। ज्वर की ऊष्णता न पाकर उसे सन्तोष हुआ—“अच्छा तुम लेटो, विश्राम से जी अच्छा हो जायगा। तुम्हारे स्वास्थ्य के लिये मरियम माता से दुआ मांग लूं, फिर खाना बनाऊंगी।”

दीवार में बने एक बड़े आले में ‘निष्कलंक कुमारी माता मरियम’ की छोटी सी प्रतिमा रखी थी। मार्था ने मोमबत्ती का एक टुकड़ा जला कर प्रतिमा के सामने रखा और घुटने टेक कर पति के स्वास्थ्य के लिये दुआ मांगी और रसोई में चली गयी।

मर्था दाल का अदहन चढ़ा कर चावल बीनने लगी। दाल में उबाल आ जाने पर हल्दी-नमक डालने के लिये करछुल रखने की जगह पर हाथ बढ़ाया। करछुल गायब थी। सभी सम्भव जगहों पर करछुल खोज कर विवश हो मार्था ने पति से पूछा—“प्यारे, करछुल नहीं मिल रही है।”

“नहीं मिल रही है तो मैं क्या करूं?” रोजेरियो ने दीवार की ओर मुख किये ही क्रोध में उत्तर दे दिया।

“हाय, आज तुम कैसे बोल रहे हो?” पति के व्यवहार से आहत मार्था बोली।

रोजेरियो नशे के प्रभाव से मन में उठते उबाल को सम्भाल न पाया, बोला—“कौन गाली दे दी है मैंने!”

“ऐसे तो तुम कभी नहीं बोलते थे, प्यारे!” मार्था ने खाट की ओर बढ़ कर कहा। उस का पांव खाट के नीचे पड़ी माचिस पर पड़ा। झुक कर देखा, आधी बुझी सिगरेट भी थी। मार्था के विस्मय का अन्त न था। विस्मय में पुकार उठी, “हाय, क्या तुम ने सिगरेट पी है?”

मार्था के स्वर की वेदना से चोट पाकर और अपने अपराध को छिपाने की विवशता

में रोजेरियो ने कड़े स्वर में उत्तर दिया—“तुम्हें इस से मतलब ?”

पति के इस निरादरपूर्ण उत्तर से मार्था को और भी चोट लगी। क्षण भर सोच कर उस ने अनाचार का विरोध करने के लिये अपने आप को एकाग्र किया। इस एकाग्रता में उसे रोजेरियो के श्वास में दुर्गन्ध-सी अनुभव हुई। पूछे बिना न रह सकी—“यह कैसी दुर्गन्ध तुम्हारे सांस में आ रही है ?”

अनाचार के विरोध में मार्था का चेहरा गम्भीर हो गया था। कुछ क्रुद्ध स्वर में उस ने कहा—“तुम्हारी आंखें भी लाल हैं ! क्या तुम ने शराब पी है ?”

मार्था के इन प्रश्नों का रोजेरियो के पास क्या उत्तर था ? फादर सेबिल के आदेश के अनुसार वह दो घण्टे से पहिले मार्था को कुछ बता नहीं सकता था। धर्म-संकट और आत्म-ग्लानि के द्वन्द में विक्षिप्त होकर वह भड़क उठा—“तुझे क्या जा हट परे यहां से !”

बारह वर्ष के विवाहित जीवन में मार्था को इस से बड़ी चोट न लगी थी। खड़े रहना और बात करना सम्भव न रहा। वह पति की खाट से दूर हट कर आले में रखी ‘निष्कलंक कुमारी माता मरियम’ की प्रतिमा के सामने धरती पर जा गिरी और फूट-फूट कर रोने लगी।

रोजेरियो के हृदय और मस्तिष्क में आत्म-ग्लानि, क्रोध, कष्ट और धर्म-पिता के आदेश के प्रति कर्तव्य के द्वन्द का बवंडर उठ रहा था। वह विवश था। दोनों बाहों में सिर को जकड़, दांत भींच कर वह आँधा लेटा रहा कि दो घण्टे से पहिले वह मुंह नहीं खोलेगा।

मार्था के सिसक-सिसक कर रोने का शब्द उस के कानों में आ रहा था। चूल्हे पर रखी दाल के उफन-उफन कर चूल्हे में गिरने से, आग बुझने और दाल का उफान कोयलों पर जलने की गंध भी अनुभव हो रही थी परन्तु वह विवश था। दो घण्टे से पहिले वह कुछ नहीं कर सकता था।

रात का अंधेरा गहरा हो चुका था। घर में लालटेन न जलाई जा सकी थी। चूल्हे में भी आग बुझ गयी थी। झोपड़ी के भीतर अंधेरे में रोजेरियो की लम्बी-लम्बी सांसों का और मार्था की हिचकियों का क्रम जारी था।

रोजेरियो को विश्वास हो गया कि दो घण्टे का समय बीत चुका है। अभी शराब के नशे की उत्तेजना मस्तिष्क और शरीर में बाकी थी। उस अवस्था में पत्नी के साथ किये दुर्व्यवहार का परिताप भी उतनी ही तीव्रता से अनुभव हो रहा था। वह खाट से उठा। धरती पर पड़ी मार्था के समीप जाकर पिघले से स्वर में उस ने पुकारा—

“सुनो प्यारी, मुआफ कर दो। मैं क्षमा मांग रहा हूँ।”

बरसात समाप्त हो जाने पर बरसाती पहाड़ी नदी में क्षीण हो जाने वाले जल के वेग की तरह मार्था की हलाई भी क्षीण हो चली थी। रोजेरियो की बात ऐसे ही हुई जैसे ऊपर पहाड़ पर फिर जोर से वर्षा हो जाय। मार्था की हलाई में फिर एकदम बहिया-सी आ गयी। वह और जोर से रो पड़ी।

मार्था की हलाई के प्रवाह में रोजेरियो का मन भी बह गया। उस ने आर्द्र स्वर में पुकारा—“प्यारी, सुनो तो...?”

मार्था और भी जोर से रो पड़ी।

विवाहित जीवन के बारह वर्षों में, आदिम-पाप के प्रति आशंका के कारण रोजेरियो और मार्था ने एक दूसरे के शरीर का स्पर्श कभी ही किया होगा। कम से कम हृदय की आर्द्रता और भावुकता से कभी नहीं किया था। आपस में एक-दूसरे के प्रति क्रोध और तनाव की ऐसी परिस्थिति की विवशता में रोजेरियो ने मार्था के कन्धे पर हाथ रख कर अनुनय किया—“प्यारी सुन तो, तुम्हें नहीं मालूम, मेरा दोष नहीं है!”

पति के हाथ के स्पर्श से मार्था और भी सिमिट गयी। उसकी हलाई का वेग और भी बढ़ गया। मार्था को मना सकने के लिये रोजेरियो ने उस पर झुक उसके कान के समीप मुंह ले जाकर विनय की—“मेरी बात सुनो...।”

अपनी बात सुना सकने के लिये, अपना अपराध क्षमा करा सकने के लिये रोजेरियो को अपनी पत्नी को गोद में खींच लेने के अधिकार का प्रयोग करना पड़ा। आदिम-पाप की आशंका में बारह वर्ष तक वह इस अधिकार को त्यागे रहा था।

ज्यों-ज्यों रोजेरियो मार्था को अपनी गोद में खींच रहा था, मार्था सिमटी जा रही थी। नहीं मालूम, मार्था को पति के स्पर्श से भय अनुभव हो रहा था या और अधिक आग्रह और अधिक बलपूर्वक समेट जाने के संतोष की इच्छा थी। उसे रोजेरियो की अधीरता से सुख मिल रहा था।

रोजेरियो को अपने अपराध के सम्मुख पूर्णतः परास्त हो जाना पड़ा। अपना अपराध मार्जन कराने के लिये वह बारह वर्ष का तप न्योछावर कर देने के लिये विवश हो गया। उसने अपनी पराजय स्वीकार करने के लिये मार्था को गोद में समेट लिया और उसकी हलाई स्वयं ले लेने के लिये मार्था के ओठों पर अपने रख ओंठ दिये।

उस रात झोपड़ी में लालटेन न जली। चूल्हा भी न जला। रोजेरियो और मार्था ने लालटेन के समीप बैठकर उस धर्म-पुस्तक का पाठ भी न किया।

विलम्ब से सोने के कारण मार्था की आंख देर से ही खुली। रोजेरियो का सिर उसकी बांह पर था। गहरी नींद में उसका श्वास समगति से चल रहा था। मार्था उसकी मुंदा दृई पलकों की ओर देखती रही। ओठों पर मुस्कान आ गयी। बांये हाथ से वह रोजेरियो के केश सहलाने लगी। विलम्ब अधिक हो गया था। रोजेरियो को उठा देना आवश्यक था। “प्यारे” कहने के लिये उसके ओंठ खुले परन्तु रोजेरियो के ओठों पर झुक गये।

रोजेरियो की पलकें खुल गयीं और मार्था का सांवला चेहरा ताम्बे की तरह लाल हो गया। दोनों खाट से उठ जाना चाहते थे परन्तु एक दूसरे को उठने न दे रहे थे।

रोजेरियो और मार्था का पिछले बारह वर्ष से चला आया जीवन का क्रम बदल था। दिन भर के काम के बाद घर लौटते समय रोजेरियो की इच्छा होती कि मार्था के लिये कुछ लेता जाय। इस प्रेरणा से रोजेरियो को पहले की अपेक्षा कुछ अधिक समय तक भाग-दौड़ करनी पड़ती। सवारियों की खोज भी वह अधिक उत्साह से करता। टांगे को रोगन कराकर आकर्षक बनाये रखने का ध्यान रखता। अपनी घोड़ी को प्रसन्न और उत्साहित रखने के लिये उससे बात कर थपथपाता रहता। रातिब के अतिरिक्त जब-तब गुड़ की डली या मिठाई भी घोड़ी के मुंह में दे देता। अब घोड़ी भी उसे देखकर हिनाहिना देती। चेहरे पर कभी क्रोध और कभी मुस्कान भी दिखाई देती। टांगे वाले और कस्बे के लोग आते-जाते उसे टोककर बात करने लगते। घर से चलते समय रोजेरियो पड़ोस के बच्चों को टांगे पर कस्बे तक सैर करा देता। लगभग दस महीने बीते होंगे, रोजेरियो की झोंपड़ी से बच्चे के रोने-ठुनकने की सुरीली आवाज भी आने लगी।

१८४७ जून में एक दिन फिर फादर सेबिल बिड़नरा स्टेशन पर उतरे। उन्हें याद आया कि पांच वर्ष पहले वे माता मरियम के गिरजे तक, जीवन से उदास एक टांगे वाले की सवारी पर गये थे। टांगे वाले का नाम याद न था परन्तु इतना खूब याद था कि वह तांगे वाला पापमय संसार को छोड़कर शीघ्र ही प्रभु मसीह के चरणों में शरण पाने के लिये उत्सुक था। उस व्यक्ति पर पाप का आतंक छाया देखकर उन्हें दुःख हुआ था। वे उसे एक विचित्र उपदेश दे गये थे।

फादर स्टेशन से बाहर निकल कर सवारियों की ओर देख रहे थे। एक व्यक्ति ने आकर उन्हें आदर से प्रणाम किया और उनकी बगल में थमा बिस्तार स्वयं लेकर बोला—“धर्मपिता आइये, गिरजे तक जाने के लिये आपका तांगा हाजिर है।”

फादर सेबिल ने ध्यान से देखकर पहचाना और पूछा—“पांच वर्ष पूर्व हम तुम्हारे ही तांगे पर गिरजा घर गये थे ?”

“ठीक कह रहे हैं धर्मपिता, यह सेवक ही आपकी माता मरियम के गिरजाघर तक ले गया था।”

फादर सेबिल ने अम्यास के अनुसार भाड़ा पूछा। रोजेरियो ने मुस्कराकर उत्तर दिया—“धर्मपिता, आप बस्ती के लोगों के कल्याण के लिये पधारें हैं। आप क्रिश्चियन लोगों के बच्चों को बपतिस्मा देकर उन्हें प्रभु मसीह की शरण में स्थान देंगे। मेरे भी दो बच्चे आपकी शरण हैं। आपसे क्या किराया लूंगा !”

फादर के ओंठ मुस्कराहट में घूम गये और भारी भवों के नीचे आँखों में प्रसन्नता चमक उठी।

रोजेरियो फादर सेबिल को तांगे पर बिठाये गिरजाघर की ओर लिये जा रहा था। पांच ही मिनट में रोजेरियो ने फादर को कस्बे, बच्चों के स्कूल और गिरजाघर के सम्बन्ध में बहुत सी बातें बता दीं। बीच-बीच में अपनी घोड़ी को भी पुचकारता जा रहा था और बरमात के मौसम में स्कूल के सामने कीचड़ भर जाने से बच्चों के कष्ट की शिकायत कर रहा था।

घोड़ी की चाल बढ़ाने के लिए रोजेरियो ने उसे थापी देकर टिटकारा और फिर दूसरी बात करने के लिए फादर की ओर घूमकर देखा। इस बार फादर सेबिल अपनी खिचड़ी लम्बी दाढ़ी को उंगलियों से कंघी करते हुए टोक बैठे—“पुत्र, यह तो बताओ कि इस पापमय संसार को छोड़कर शीघ्र ही भगवान के पुत्र की शरण में चले जाने के सम्बन्ध में अब तुम्हारा क्या विचार है ?”

रोजेरियो लज्जा से कुछ झेंप गया। घोड़ी की पीठ पर नजर लगाये दवे स्वर में उसने उत्तर दिया—“धर्मपिता, क्षमा चाहता हूँ, अभी तो भगवान के दिये गोद के एक लड़का और लड़की है। उन्हें पाल-पोसकर बड़ा करने की जिम्मेदारी सिर पर है। कस्बे के साहू निम्बालकर का भी कुछ ऋण देना है।”


फादर सेबिल के दाढ़ी-मूँछों से घिरे ओंठों पर हंसी फूट आई। विनोद से झुक आयी पलकों के बीच से रोजेरियो को देखते हुए उन्होंने पूछा—“पुत्र, अब तो तुम सुखी हो, सन्तुष्ट हो ?”

रोजेरियो ने लज्जा से सिर झुका लिया—“हां धर्मपिता, परन्तु अब हम सांसारिक पापों में लथपथ हो गये हैं। अब हम लोग धर्म-पुस्तक का पाठ भी नियम से नहीं कर पाते। कभी-कभी बच्चों की चिन्ता और आपसी बातों में उलझकर प्रार्थना करना भी

भूल जाते हैं। धर्मपिता, अब तो भगवान की दया का ही भरोसा है। हम पाप के कीचड़ में लथ-पथ हो गये हैं...।

पश्चाताप की गहरी सांस लेकर रोजेरियो ने अपना अपराध स्वीकार किया—  
“धर्मपिता, आपने मेरे धर्म की परीक्षा ली थी। मैं उत्तीर्ण न हुआ। नशे में संयम न रख सकने से मैं पत्नी से लड़ पड़ा और धर्मपिता, फिर कुछ भी अपने हाथ में न रहा...।”

फादर सेबिल का चेहरा प्रसन्नता से खिल उठा। उन्होंने आश्वासन दिया—“पुत्र, प्रसन्नता की ही बात है। अब तुम भगवान की दया के पात्र हो गये हो। जैसे तुम्हें धूल और कीचड़ से लथ-पथ अपने बच्चों को हृदय से लगा लेने में संतोष होता है, वैसे ही भगवान भी अपनी पापी सृष्टि को हृदय से लगाकर उन पर दया करने में संतोष पाते हैं। उस सांझ की लड़ाई ने तुम्हारे हृदय पर से दम्भ का ढकना उतारकर तुम्हें पृथ्वी का मनुष्य बना दिया...अब तुम पुण्य का अहंकार छोड़कर संसार के प्रति अपना कर्त्तव्य पूरा कर रहे हो।”





# यशपाल साहित्य

## कहानी संग्रह

अभिषप्त  
वो दुनिया  
ज्ञानदान  
पिजड़े की उड़ान  
तर्क का तूफान  
भस्मावृत्त चिन्गारी  
फूलो का कुर्ता  
धर्मयुद्ध  
.. उत्तराधिकारी  
चित्र का शीर्षक  
तुमने क्यों कहा था मैं सुन्दर हूँ ?  
उत्तमी की मां  
ओ भैरवी !  
सच बोलने की भूल  
खच्चर और आदमी  
भूख के तीन दिन

## राजनैतिक निबन्ध

माक्सवाद  
रामराज्य की कथा  
गांधीवाद की शव परीक्षा

## हास्य निबन्ध

चक्कर बलब  
बात-बात में बात  
न्याय का संघर्ष  
जग का मुजरा

## उपन्यास

झूठासच-वतन और देश  
झूठासच-देश का भविष्य  
मनुष्य के रूप  
पक्का कदम  
देशद्रोही  
दिव्या  
गीता  
दादा कामरेड  
अमिता  
जुलैखां  
बारह घंटे  
अप्सरा का शाप  
क्यों फंसें !

## नाटक

नशे-नशे की बात !

## कथात्मक निबन्ध

देखा, सोचा, समझा !  
बीबी जी कहती हैं  
मेरा चेहरा रोबीला है

## संस्मरण

शिमला  
Library

IIAS, Shimla

H 813.31 Y 26 U



00046475

विप्लव कार्यालय—लखनऊ